



عیدین کا مسئلہ

قرآن و سنت کی روشنی میں

تالیف
محمد فاروق

ناشر: ترجمان انٹرنیٹ پبلیکیشنز

ڈسٹری بیوٹر: مکتبہ اسلامیہ
www.irepk.com



قرآن و سنت کی روشنی میں

عیدین کے
مہلت

قرآن و سنت کی روشنی میں

عیدین کے مسائل

قرآن و سنت کی روشنی میں

تالیف

محمد فاروق
سید

ناشر: ترجمان اٹھارٹھ پبلیکیشنز

جملہ حقوق بحق ناشر محفوظ ہیں

ناشر ----- ترجمانِ اہل سنت پبلیکیشنز

اشاعت ----- جولائی 2009ء

قیمت -----

ڈسٹری بیوٹر:

مکتبہ اسلامیہ

بالتقابلہ رحمان مارکیٹ غزنی سٹریٹ، لاہور۔ پاکستان فون: 042-37244973

بیسمنٹ اٹلس بینک بالتقابلہ شیل پٹرول پمپ کوٹوالی روڈ، فیصل آباد۔ پاکستان فون: 041-2631204, 2034256

E-mail: maktabaislamiapk@gmail.com

www.ircpk.com www.ahlulhadeeth.net

عیدین کے مسائل

13. حرفِ اول *
 17. عید کا معنی و مفہوم *
 17. عید کا لغوی معنی اور وجہ تسمیہ *
 18. عید ایک مذہبی تہوار *
 20. اسلام اور عید (کتنی عیدیں) *
 22. عید الفطر کی تعیین کا شرعی طریقہ *
 24. ہلال عید کے ثبوت کے لیے معتبر گواہ *
 29. نیا چاند دیکھنے کی دعا *
 30. عید الاضحیٰ کا دن *
 31. عید الفطر اور عید الاضحیٰ اجتماعی تہوار ہیں *
 32. کیا ساری امت مسلمہ ایک ہی دن عید منائے گی؟ *
 32. دلیل نمبر ۱: *
 32. دلیل نمبر ۲: *

عیدین کی تیاری میں قابل التفات امور

36. غسل عیدین *
 37. غسل جمعہ پر قیاس *
 38. غسل عیدین کے متعلق مرفوع روایات ضعیف ہیں *

39. روز عید بہترین لباس زیب تن کرنا..... ❀
40. (۳) خوبصورت لباس پہننے کی تاکید کے متعلق ضعیف روایات..... ❀
40. عید الفطر کے دن نماز عید سے قبل طاق کھجوریں لینا..... ❀
41. نماز عید الفطر سے قبل کچھ کھانے کی حکمت..... ❀
43. (۳) نماز عید الفطر سے قبل کھجور کھانے کی حکمت..... ❀
43. اس مسئلہ کے متعلق مروی ضعیف روایات کا بیان..... ❀
45. عید الاضحیٰ کے دن نماز عید کے بعد قربانی کا گوشت کھانا افضل ہے..... ❀
46. ایک ضعیف حدیث کی وضاحت..... ❀
47. عید الاضحیٰ کی نماز سے قبل کھانا مباح ہے..... ❀
49. عید گاہ کی طرف پیدل اور سوار ہو کر دونوں طرح جانا مشروع ہے..... ❀
51. عید گاہ میں اسلحہ لے جانا ناپسندیدہ عمل ہے..... ❀
53. کیا عید گاہ میں اسلحہ لے جانا حرام ہے..... ❀

نماز عید، عید گاہ میں پڑھنا مشروع ہے

56. دلیل نمبر ۱..... ❀
58. دلیل نمبر ۲..... ❀
58. دلیل نمبر ۳..... ❀
58. دلیل نمبر ۴..... ❀
60. عذر کی صورت میں مسجد میں نماز پڑھنا جائز ہے..... ❀
63. ضروری ہدایات..... ❀
63. تحیۃ المسجد کا اہتمام کرنا..... ❀
66. (۲) حائضہ عورتیں مسجد میں داخل نہ ہوں..... ❀

69. مردوں کا نماز عید کے لیے عید گاہ جانا ❀
71. عورتوں کا نماز عید کے لیے عید گاہ جانا ❀
72. مذاہب و آراء ❀
74. (۴) یہ حکم منسوخ ہو چکا ہے ❀
77. رائج موقوف ❀
77. حائضہ عورتیں جائے نماز سے دور رہیں ❀
79. ضروری ہدایات ❀
79. (۱) باپردہ ہو کر نکلنا ❀
80. بناؤ سنگھار سے گریز کریں ❀
81. خوشبو اور عطریات کا استعمال نہ کریں ❀
82. عورتیں راستے کے وسط میں نہ چلیں ❀
83. ایک ضعیف حدیث کا بیان ❀
85. بچوں کا عیدین میں شریک ہونا ❀
87. عیدین میں تکبیرات کہنے کا بیان ❀
88. عید گاہ جاتے ہوئے تکبیرات کا اہتمام کرنا ❀
89. ضعیف حدیث کی نشاندہی ❀
90. عید الفطر کے دن تکبیرات کہنے کا حکم ❀
92. رائج موقوف ❀
92. عید الفطر میں تکبیرات کا آغاز و اختتام ❀
93. رائج موقوف ❀
95. تکبیرات کے اختتام کا وقت ❀
96. عید الاضحیٰ اور تکبیرات کا بیان ❀

96. فقہ التفسیر ❀
96. عید الاضحیٰ میں تکبیرات کا آغاز و اختتام ❀
97. راجح قول ❀
98. (۳) امام اوزاعی کا فتویٰ ❀
98. ضعیف روایات کی نشاندہی ❀
99. کیا یکم ذوالحجہ سمیت ذوالحجہ کے ابتدائی آٹھ دنوں میں تکبیرات کہنا مشروع ہے؟ ❀
100. ضعیف روایات کا بیان ❀
102. تکبیرات کے اوقات ❀
104. عورتیں بھی تکبیرات کہیں گی ❀
104. مذاہب و آراء ❀
105. راجح موقف ❀
106. حائضہ عورتیں بھی تکبیرات کہیں گی ❀
107. تکبیرات کے الفاظ ❀
108. ضعیف آثار ❀
109. خلاصۃ التحقیق ❀
109. عیدین کی راتوں میں خاص عبادت ❀
110. نماز عیدین کا حکم ❀
111. (۱) نماز عید فرض کفایہ ہے ❀
111. (۲) نماز عید واجب ہے ❀
111. (۳) نماز عید سنت مؤکدہ ہے ❀
114. (۴) نماز عید فرض عین ہے ❀
114. آیت کی تفسیر ❀

نماز عیدین کا مستحب وقت

120. راجح موقوف
122. نماز عیدین ایک ہی وقت پر ادا کرنا مستحب ہے
123. راجح قول
124. نماز عیدین کے لیے اذان و اقامت، نداء اور ہمہ قسم کے اعلانات غیر مشروع ہیں
127. (۴) نماز عیدین کے لیے اذان و اقامت اور نداء وغیرہ کہنا بدعت ہے
128. نماز عید کے لیے اذان کا آغاز عبداللہ بن زبیر رضی اللہ عنہما نے کیا
128. نماز عید کے لیے الصَّلَاةُ جَامِعَةٌ کہنا بھی بدعت ہے
129. نماز عیدین کے لیے سترہ کا اہتمام کرنا
130. نماز عید کا وقت خطبہ عید سے پہلے مسنون ہے
133. نماز عیدین دو دو رکعت ہے
134. نماز عید کا مسنون طریقہ
134. عیدین میں تکبیرات زائدہ کی تعداد اور محل
135. (۴) ابو ہریرہ رضی اللہ عنہ کا اثر
136. (۵) امام اوزاعی کا فتویٰ
136. تکبیرات کا حکم
137. منفرد شخص بھی تکبیرات کہے
137. تکبیرات چھوٹے پر سجدہ سہو نہیں
137. راجح موقوف
137. مسلسل تکبیرات کہنا مشروع ہے
138. راجح موقوف
138. عبداللہ بن مسعود رضی اللہ عنہ کا اثر

140. تکبیرات کے ساتھ رفع الیدین کرنا مستحب فعل ہے
141. امام اوزاعی کا فتویٰ
141. (۳) امام مالک کا فتویٰ
142. رفع الیدین کے متعلق تکبیرات زائدہ میں عمر بن خطاب رضی اللہ عنہ سے منقول اثر
142. دعائے افتتاح کب پڑھی جائے؟
142. مذہب شافعی رضی اللہ عنہ
143. احمد بن حنبل رضی اللہ عنہ کا موقف
143. خلاصہ کلام
143. نماز عیدین میں کن سورتوں کی تلاوت مسنون ہے
144. دلیل
145. ابوحنیفہ کا موقف
145. عیدین میں فقط سورہ فاتحہ کی قرأت پر اکتفا کافی ہے؟
146. کیا نماز عیدین میں سورہ بقرہ کی تلاوت مشروع ہے؟
146. عیدین میں جہری قرأت مشروع ہے
147. ابن قدامہ حنبلی لکھتے ہیں

خطبہ عید کے احکام و آداب

148. خطبہ عید نماز عید کے بعد مسنون ہے
149. خطبہ عید نماز عید سے مقدم کرنا بدعت ہے
- عید میں ایک خطبہ مشروع ہے
153. خطبہ عید حاضرین کے بالمقابل زمین پر کھڑے ہو کر دینا مسنون ہے

کیا سواری پر بیٹھ کر خطبہ عید ارشاد کرنا مشروع؟

156. خطبہ عید کیلئے منبر کا استعمال بدعت ہے

176. عید کے دن جنگی نغمے پڑھنا جائز ہے
178. روز عید جہادی مظاہرہ پیش کرنا
180. جمعۃ المبارک کے دن عید ہو تو نماز جمعہ چھوڑنے کی رخصت ہے
181. بروز جمعہ عید ہونے کی صورت میں خطیب کیلئے جمعہ کا اہتمام کرنا مستحب فعل ہے
183. جمعۃ المبارک کے دن عید ہو تو جمعہ کا اہتمام نہ کرنا بھی جائز ہے
184. روز عید جمعہ نہ پڑھنے والے نماز ظہر ادا کریں گے
185. ۳۔ الشیخ ابن باز کا فتویٰ
185. ۴۔ الشیخ ابن تیمیہ کا فتویٰ

وہ روایات جن سے استدلال کیا جاتا ہے کہ جمعہ کے روز عید ہو تو نماز ظہر ترک کی جاسکتی ہے

186. شوکانی کا استدلال
188. اگر ہلال عید کی اطلاع تیس رمضان کو زوال کے بعد موصول ہو تو؟
190. نماز عید کی قضاء کا بیان
191. نماز عید چھوٹنے کی صورت میں کتنی رکعت نماز ادا کی جائے
192. مزید دلائل
192. نماز عید کی قضا میں چار رکعت نماز پڑھنا غیر مسنون ہے
193. نماز عید فوت ہونے کی صورت میں اکیلے اور باجماعت نماز پڑھنا
194. عیدین کے دنوں میں روزہ رکھنا حرام ہے
196. عیدین کے روزہ کی ممانعت کی حکمت



158. دوران خطبہ تکبیرات کا اہتمام مسنون نہیں
158. خطبہ عیدین کا حکم
160. خطبہ عید کے دوران خطیب کسی آدمی کا سہارا لے سکتا ہے
160. دوران خطبہ عید کمان وغیرہ پر فیک لگانا جائز ہے؟
161. خطبہ عید کیلئے موضوع کا انتخاب
162. اگر عورتوں تک خطیب کی آواز نہ پہنچے تو انہیں الگ خطبہ دینا مستحب ہے
163. کیا عورتوں کو وعظ و نصیحت کرنا لازم امر ہے؟
164. فقہ الرویۃ
164. نماز عید کے بعد اجتماعی دعا کا حکم
166. حدیث نبوی سے غلط استدلال
168. حافظ ثناء اللہ مدنی رحمۃ اللہ علیہ کا فتویٰ
168. صاحب مرعاة الفاتح عید الرحمن مبارکپوری رحمۃ اللہ علیہ کا بیان
169. نماز عید کے بعد بایں الفاظ ”تقبل اللہ منا و منک“
170. تعامل صحابہ
171. کیا ان کلمات کا تبادلہ مکروہ فعل ہے؟
171. کیا عید مبارک کہنا جائز ہے؟
171. نماز عید کے بعد عید ملن کے طور پر مصافحہ اور معافتہ کرنا بدعت ہے
171. فضیلۃ الشیخ، حافظ عبدالستار الاحمد رحمۃ اللہ علیہ کا فتویٰ
172. نماز عید سے پہلے مطلق اور نماز عید کے بعد عید گاہ میں نماز پڑھنا مکروہ ہے
173. عید گاہ سے واپسی پر راستہ تبدیل کرنا مستحب فعل ہے
175. عید گاہ سے واپسی پر راستہ تبدیل کرنے کی حکمت
175. کیا نماز عید کیلئے ایک ہی راستہ پر آنا جانا بھی مسنون ہے؟

حرفِ اول

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
مُحَمَّدٍ صَلَّى اللَّهُ عَلَيْهِ وَسَلَّمَ وَآلِهِ وَأَصْحَابِهِ أَجْمَعِينَ . أَمَا بَعْدُ !

دین اسلام ایک مکمل ضابطہ حیات ہے، جو اہل اسلام کی اعتقادات و عبادات، خوشی و غمی اور نجی و معاشرتی زندگی میں کامل راہنمائی کرتا ہے۔ اس لیے چاہیے تو یہ تھا کہ ہر معاملہ میں شریعت سے رہنمائی لی جاتی، لیکن خوشی اور غم خاص طور پر دو ایسی چیزیں ہیں جن میں شریعت اسلامیہ کی حدود و قیود اور اسوۂ رسول ﷺ کی کوئی پروا نہیں کی جاتی اور ان دو معاملات میں لوگ حد سے زیادہ افراط کا شکار ہیں۔ خوشی و فرحت کے لمحات کو تہذیب و ثقافت اور نجی معاملات کا نام دے کر حیا باختہ، بے ہودہ اور شریعت سے متصادم ایسے افعال سرانجام دیے جاتے ہیں، جن کی کسی مسلمان سے امید نہیں کی جاسکتی۔ خوشی اور غم کی کیفیت میں بھی مسلمان کا معاملہ کفار و مشرکین اور بے دین لوگوں سے یکسر مختلف ہے، یہ شریعت کا پابند اور اسلامی روایات کا امین ہے۔ اسے قدم قدم پر کتاب و سنت سے راہنمائی لینے اور ہر دینی و معاشرتی مسئلہ میں اسوۂ رسول اختیار کرنے کی تاکید و تلقین ہے۔ لہذا ہر مسلمان اور توحید و سنت کے ہر پیروکار پر لازم ہے کہ خوشی و انبساط کے لمحات نصیب ہوں تو شریعت کے

حدود و قیود اور دین کے دائرہ کار میں رہ کر اس سے مستفید ہو۔ خوشی و فرحت اور غم و اندوہ کی کیفیت میں شریعت کی پابندی کے پیش نظر ہی نبی مکرم ﷺ نے اسے مومن کا خاصہ قرار دیا ہے۔

رسول اللہ ﷺ نے فرمایا:

«عَجَبًا لِأَمْرِ الْمُؤْمِنِ، إِنَّ أَمْرَهُ كُلَّهُ لَهُ خَيْرٌ، وَ لَيْسَ ذَلِكَ لِأَحَدٍ إِلَّا لِلْمُؤْمِنِ، إِنْ أَصَابَتْهُ سَرَاءٌ شَكَرَ، فَكَانَ خَيْرًا لَهُ، وَإِنْ أَصَابَتْهُ ضَرَاءٌ صَبَرَ، فَكَانَ خَيْرًا لَهُ» [صحیح مسلم، کتاب الزهد، باب المؤمن أمره كله خیر : ۲۹۹۹]

”مومن (کی زندگی) کا ہر معاملہ باعثِ تعجب و حیرت ہے، بلاشبہ اس (کی دستورِ حیات) کا ہر معاملہ خیر (پر مشتمل) ہے اور یہ خوش نصیبی صرف مومن ہی کا نصیب ہے۔ (وہ اس طرح کہ) اگر اسے خوشی نصیب ہو تو یہ شکر کرتا ہے، جو اس کے لیے بہتر ہے اور اگر یہ مصیبت سے دوچار ہو تو صبر کرتا ہے اور (مصیبت پر صبر کرنا) اس کے حق میں بہتر ہے۔“

چونکہ عید الفطر اور عید الاضحیٰ اہل اسلام کے مذہبی تہوار اور خوشی کے دن ہیں، تو خوشی کے ان پر مسرت لمحات میں شریعت کی پابندی ملحوظ رکھی جائے اور ان ایام میں شرعی احکام اور سنت نبوی ﷺ کو پیش نظر رکھتے ہوئے ان پر مسرت لمحات سے لطف اندوز ہونے کے ساتھ ساتھ رضائے الہی کو ملحوظ رکھا جائے۔ اُنھی چیزوں کو مد نظر رکھتے ہوئے ہم نے ”عیدین کے مسائل“ کو ترتیب دیا ہے اور ہم نے حتی المقدور اس کتاب میں عیدین کے متعلقہ تمام مسائل کا احاطہ کیا ہے، تاکہ متلاشیانِ دین حق، تشنگانِ علم اور شائقینِ علم و تحقیق مسائلِ عیدین سے کماحقہ بہرہ ور ہو سکیں۔

کچھ کتاب کے بارے میں:

ہر مسئلہ کی علیحدہ عنوان کے تحت باب بندی کی گئی ہے اور کتاب و سنت کے دلائل اور صحابہ و تابعین، تبع تابعین اور ائمہ و محدثین کے آثار سے ہر مسئلہ کی حقانیت بیان کی گئی ہے۔ پھر اختلافی اقوال کو نقل کرنے کے بعد راجح مسئلہ کی نشاندہی کی گئی ہے اور کسی بھی مسئلہ کے متعلق ضعیف اور موضوع روایات کو مع سبب ضعف بیان کر کے ان سے پیدا ہونے والے اعتراضات و اشکالات کا راستہ مسدود کیا گیا ہے۔

احادیث کی مکمل تخریج و تحقیق اور مسائل کا انتخاب و ترتیب مصنف کتاب کی ذاتی کاوش ہے اور احادیث کی صحت و ضعف میں بہت زیادہ عرق ریزی اور ذمہ داری سے کام لیا گیا ہے۔ لہذا شائقین علم و تحقیق اور متلاشیان دین حق اس سے بلا اضطراب مستفید ہو سکتے ہیں۔ نیز صاحبان علم و دستار سے التماس ہے کہ کتاب میں کہیں سقم یا تشکی ہو تو ہمیں اس سے آگاہ کیا جائے۔ ایسے قیمتی مشوروں کو ضرور قبول کیا جائے گا۔

ہدیہ تشکر:

میں ان تمام رفقاء کار کا از حد ممنون و شکر گزار ہوں جنہوں نے کتاب کی تیاری میں میری راہنمائی فرمائی اور قیمتی مشوروں سے نوازا، بالخصوص بھائی ابو عمر محمد اشتیاق اصغر اور بھائی محمد زاہد الرحمن جلالی کا از حد مشکور ہوں کہ انہوں نے کتاب کی تیاری میں میری ڈھارس بندھائی اور کمپوزر محمد شفیق بھائی کا بھی شکر گزار ہوں کہ انہوں نے کم وقت میں اسے بہتر انداز میں کمپوز کیا۔

قارئین کرام! اس کتاب میں جو حسن و خوبی ہے یہ خاص اللہ تعالیٰ کا فضل و کرم ہے اور اگر کوئی سقم یا نقص ہو تو ضرور مطلع کیجیے، تاکہ آئندہ ایڈیشن میں تصحیح کی جائے۔ اللہ تعالیٰ سے

دعا ہے کہ وہ راقم کی اس کوشش کو اپنی بارگاہ میں قبول فرمائے اور اسے مسلمانوں کی رشد و ہدایت کا ذریعہ بنائے اور ہم سب کی نجات کا باعث بنائے۔ (آمین!)

محمد فاروق

ساکن کھنہ، تحصیل شکر گڑھ، ضلع نارووال

فون: 0300-8074150

عید کا معنی و مفہوم

عید کا لغوی معنی اور وجہ تسمیہ:

عید کے بارے علماء کے مختلف اقوال و آراء ہیں۔

① امام شوکانی رحمۃ اللہ علیہ کہتے ہیں: لفظ عید ”الْعُود“ ”لوٹنا“ سے مشتق ہے اور عید کو عید اس لیے

کہا جاتا ہے کہ ہر عید خوشی اور سرور لے کر لوٹی ہے اور اس کی جمع ”أَعْيَاد“ آتی ہے۔

② لفظ عید اصل میں ”عَوْدٌ“ تھا، پھر اس قاعدہ کے تحت کہ ”واو“ ساکن ماقبل مکسور یا ہو

جاتا ہے، کی رو سے واو کو یا سے بدل دیا اور ”عَوْدٌ“ ”عِيدٌ“ ہو گیا۔

③ خلیل نحوی کا قول ہے کہ ہر تہوار کو عید کہا جاتا ہے کیونکہ لوگ عید میں شامل ہونے کے

لیے اس دن لوٹ کر ”گھر“ آتے ہیں۔

④ ابن انباری کہتے ہیں: عید کو عید اس لیے کہا جاتا ہے کہ اس میں ہر انسان اپنے مقام و

مرتبہ کی طرف لوٹتا ہے۔ چنانچہ میزبان اپنی حیثیت کے مطابق ضیافت کرتا ہے۔

مہمان کی اس حیثیت کے مطابق مہمانی کی جاتی ہے۔ صاحب حیثیت و مالدار بقدر

استطاعت لطف و اکرام کرتے اور نادار اور فقیر لوگوں کی خوب مالی معاونت کی جاتی

ہے۔ [نبیل الأوطار: ۱/۴۰۰]

⑤ امام نووی رحمۃ اللہ علیہ بیان کرتے ہیں کہ عید کے معنی و مفہوم کی تعیین کے بارے علماء کے

مختلف اقوال ہیں:

- ۱۔ اس دن کے بار بار لوٹ کر آنے کے سبب اسے عید کہا جاتا ہے۔
- ۲۔ عید کے دن خوشی اور فرحت لوٹی ہے اس لیے اس دن کو عید سے تعبیر کی جاتا ہے۔
- ۳۔ اس سے نیک شگون لیا جاتا ہے کہ عید کی خوشی میں شریک لوگوں پر یہ دن دوبارہ لوٹ کر آئے جیسے بطور نیک شگون قافلہ کو سالمہ کہا جاتا ہے کہ یہ راستے میں چورا چکوں اور حادثات سے محفوظ رہے۔ [شرح النووی: ۴۱۱/۲]

عید ایک مذہبی تہوار:

(۱) ہر قوم، مذہب اور ملت کا خاص مذہبی تہوار ہے۔ جس میں وہ جشن مناتے ہیں، اپنے دینی شعار کا اظہار کرتے اور خوشی و فرحت کا مظاہرہ کرتے ہیں۔ اس کے برعکس اہل اسلام کو عید الفطر اور عید الاضحیٰ دو مذہبی تہوار منانے کی ترغیب دی گئی ہے اور انھیں اغیار کے تہوار، قومی جشن، سال نو کا جشن، جشن آزادی، جشن میلاد اور عیدین کے سوا کسی بھی قسم کا تہوار منانے سے اجتناب کی تلقین کی گئی ہے اور عیدین پورے جوش و خروش سے منانے کی آزادی دی گئی ہے۔ فرمان باری تعالیٰ ہے:

﴿لِكُلِّ أُمَّةٍ مِّنْهُمْ نَأْسِكُوهُ فَلَا يُنَازِعُنَكَ فِي الْأَمْرِ وَادْعُ إِلَىٰ

رَبِّكَ إِنَّكَ لَعَلَىٰ هُدًى مُّسْتَقِيمٍ ﴿﴾ [الحج: ۶۷]

”ہر امت کے لیے ہم نے عبادت کا ایک ”خاص“ طریقہ مقرر کیا ہے۔ جس کے مطابق وہ عبادت کرنے والے ہیں، سو وہ اس معاملہ (دین) میں تم سے ہرگز جھگڑانہ کریں اور تو اپنے رب کی طرف دعوت دے، یقیناً آپ سیدھے راستے پر ہیں۔“

اس آیت میں جیسے اس بات کی وضاحت ہے کہ گزشتہ شریعتیں، ان کی عبادات کے طریقے منسوخ ہو چکے ہیں اسی طرح ان کے مذہبی تہوار بھی منسوخ ہیں اور مسلمانوں کو اپنی عبادات اور مذہبی تہوار اختیار کرنے اور اغیار کی نقالی سے بچنے کی تلقین کی گئی ہے سو جیسے

انھیں اپنے مذہبی تہوار (عیدین) کو پر جوش منانے کا حکم ہے، اسی طرح غیر مسلموں کی عیدوں میں شرکت سے انھیں روکا گیا ہے۔

(۲) سیدنا عائشہ رضی اللہ عنہا بیان کرتی ہیں:

« دَخَلَ أَبُو بَكْرٍ وَعِنْدِي جَارِيَتَانِ مِنْ جَوَارِي الْأَنْصَارِ، تُغْنِيَانِ بِمَا تَقَاوَلَتِ الْأَنْصَارُ يَوْمَ بُعَاثٍ قَالَتْ: وَكَيْسَتَا بِمُغْنِيَتَيْنِ فَقَالَ أَبُو بَكْرٍ: أَمْزَامِيرُ الشَّيْطَانِ فِي بَيْتِ رَسُولِ اللَّهِ صَلَّى اللَّهُ عَلَيْهِ وَسَلَّمَ؟ وَذَلِكَ فِي يَوْمِ عِيدٍ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَا أَبَا بَكْرٍ! إِنَّ لِكُلِّ قَوْمٍ عِيدًا، وَهَذَا عِيدُنَا»

”ابو بکر رضی اللہ عنہ (ہمارے گھر) داخل ہوئے جب کہ میرے پاس انصار قبیلہ کی دو لڑکیاں بہادری کے وہ اشعار گا رہی تھیں جو انصار نے جنگِ بعاث میں کہے تھے..... عائشہ رضی اللہ عنہا بیان کرتی ہیں، وہ لڑکیاں پیشہ ور گلوکارائیں نہیں تھیں۔ (ان کے اشعار سن کر) ابو بکر نے کہا: کیا رسول اللہ صلی اللہ علیہ وسلم کے گھر میں شیطانی ساز اور یہ عید کے دن کا واقع ہے، اس پر رسول اللہ صلی اللہ علیہ وسلم نے فرمایا: ”اے ابو بکر! بلاشبہ ہر قوم کی عید ہے اور یہ ہماری (مسلمانوں) عید ہے۔“ [بخاری، کتاب العیدین،

باب سنة العیدین لأهل الإسلام: ۹۵۲۔ مسلم، کتاب صلاة العیدین، باب الرخصة فی اللعب الذی لامعصية فيه فی أيام العید: ۸۹۲۔ ابن ماجہ، کتاب النکاح، باب الغناء والدف: ۱۸۹۸۔ مسند أحمد: ۶/۹۹]

یہ حدیث دلیل ہے کہ مسلمانوں کو اپنے مذہبی تہوار منانے کی مکمل آزادی ہے۔ عیدین ہی مسلمانوں کے مذہبی تہوار ہیں اور غیر مسلم اقوام کی عیدوں اور غیر شرعی تہوار سے انھیں کوئی سروکار نہیں۔

اسلام اور عید: (کتنی عیدیں)

شریعت اسلامیہ میں دو ہی عیدیں (عید الفطر اور عید الاضحیٰ) ہیں، اس کے علاوہ شریعت اسلامیہ میں کسی تیسری عید اور مذہبی تہوار منانے کی اجازت نہیں ہے۔

سیدنا انس رضی اللہ عنہ بیان کرتے ہیں:

« قَدِمَ رَسُولُ اللَّهِ الْمَدِينَةَ وَلَهُمْ يَوْمَانِ يَلْعَبُونَ فِيهِمَا فَقَالَ: مَا هَذَانِ الْيَوْمَانِ: قَالُوا: كُنَّا نَلْعَبُ فِيهِمَا فِي الْجَاهِلِيَّةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ اللَّهَ أَبَدَ لَكُمْ بِهِمَا خَيْرًا مِنْهُمَا: يَوْمَ الْأَضْحَى وَيَوْمَ الْفِطْرِ؟ »

”رسول اللہ صلی اللہ علیہ وسلم مدینہ تشریف لائے اور اہل مدینہ کے دو دن تھے، جس میں وہ کھیل کود کرتے اور (تفریح مناتے) تھے۔ آپ صلی اللہ علیہ وسلم نے پوچھا: یہ دو دن کیا ہیں؟ انھوں نے عرض کیا: ہم جاہلیت میں ان دو دنوں میں کھیل کود کرتے (اور تفریح طبع کا سامان کرتے) تھے، یہ سن کر رسول اللہ صلی اللہ علیہ وسلم نے فرمایا: بلاشبہ اللہ تعالیٰ نے تمہیں ان دو دنوں کے بدلے دو بہترین دن (عید الاضحیٰ اور عید الفطر) دیے ہیں۔“

[سنن أبو داؤد، کتاب الصلاة، باب صلاة العیدین: ۱۱۳۴۔ سنن نسائی، کتاب صلاة العیدین: ۱۵۵۷۔ مسند أحمد: ۲۵۰/۳۔ مسند أبو یعلیٰ: ۳۸۴۱۔ مستدرک حاکم: ۲۹۴/۱۔ الصحیحہ: ۲۰۲۱: [إسناده صحیح] حمید الطویل مدلس راوی ہے، لیکن مسند احمد میں سماع کی صراحت موجود ہے، جس سے تدلیس کی علت کا ازالہ ہو گیا ہے۔

فوائد:

شمس الحق عظیم آبادی رقمطراز ہیں:

① دور جاہلیت میں اہل جاہلیت کے خوشی کے دو دن (ایک نیروز اور دوسرا مہر جان) تھے قاموس میں ہے کہ نیروز سال نو کا پہلا دن ہے اور یہ فارسی کے لفظ نوروز (نیا دن) سے معرب ہے۔ نوروز پہلا دن ہے، جس میں سورج برج حمل میں منتقل ہوتا ہے اور یہ شمسی سال کا پہلا دن ہے۔ ماہ محرم میں نئے چاند کا طلوع ہونا قمری سال کا پہلا دن ہے۔ مہر جان (نوروز کے مقابل دن ہے اور یہ میزان (معتدل موسم) کا پہلا دن ہے۔ یہ دونوں دن (نوروز اور مہر جان، آب و ہوا اور سردی گرمی کے لحاظ سے نہایت معتدل ہوتے ہیں اور ان میں دن رات کے اوقات برابر ہوتے ہیں۔ گویا حکمائے متقدمین، جو علم افلاک سے وابستہ تھے، انہوں نے یہ دو دن عید کے لیے منتخب کیے ہوئے تھے اور ان ادوار کے لوگوں نے اس اعتقاد سے کہ یہ حکماء، عقل کل رکھتے ہیں، اس معاملہ میں ان کی تقلید کی اور ان ایام کو تہوار اور جشن کا درجہ دیا۔ پھر انبیاء علیہم السلام کی بعثت ہوئی اور انہوں نے حکماء کے یہ بناوٹی تہوار اور خود ساختہ عیدیں منسوخ قرار دیں۔

② طیبی کہتے ہیں: (اس حدیث کی ترتیب میں) عید الاضحیٰ کو عید الفطر سے اس لیے مقدم کیا گیا ہے کہ یہ بڑی عید ہے۔

③ نیروز اور مہر جان میں (جاہلیت کی عیدوں میں) تفریح کرنا اور خوشی و فرحت کا اظہار ناجائز ہے۔

④ عیدین میں انتہائی خوشی کا اظہار اور عبادت بجالانے کا حکم ہے، کیونکہ یہ حقیقی خوشی کے دن ہیں: فرمان باری تعالیٰ ہے:

﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا﴾ [یونس: ۵۸]

”آپ کہہ دیجیے اللہ کے فضل اور اس کی رحمت سے لوگوں کو خوش ہونا چاہیے۔“

⑤ مظہر کا قول ہے یہ حدیث دلیل ہے کہ نیروز، مہر جان اور کفار کی دیگر عیدوں اور تہواروں کی تعظیم ممنوع و حرام ہے، اس مسئلہ میں ابو حفص الکبیر حنفی نے مبالغہ آرائی

کرتے ہوئے کہا ہے کہ جس نے نیروز کی تعظیم میں اس دن کسی مشرک کو انڈا ہدیہ کیا تو وہ کافر ہو جائے گا اور اس کے اعمال غارت ہو جائیں گے۔

اور قاضی ابوالحسان حسن بن منصور حنفی کہتے ہیں: جس نے نیروز کے دن عام معمول سے ہٹ کر غیر معمولی خرید و فروخت کی یا معمول کے برخلاف اس دن کسی کو ہدیہ دیا۔ اگر اس نے یہ کام اس دن کی تعظیم میں کیے ہیں جیسے کفار و مشرکین اس دن کی تعظیم کرتے ہیں تو وہ کافر ہو جائے گا اور اگر اس نے خرید و فروخت آسودہ حالی اور تعیش کے لیے کی اور معمول کے مطابق اسی دن ہدیے دیئے تو وہ کافر نہیں ہوگا لیکن کفار کی مشابہت کی وجہ سے یہ کام مکروہ ہیں اور ان سے اجتناب کرنا چاہیے۔ [عون المعبود: ۴/۲۰]

① ابن تیمیہ رحمۃ اللہ علیہ بیان کرتے ہیں: ”اس حدیث سے ثابت ہوتا ہے کہ کفار کی عیدوں کی مشابہت اختیار کرنا حرام ہے کیونکہ آپ صلی اللہ علیہ وسلم نے عید الاضحیٰ اور عید الفطر کو اہل جاہلیت کی عیدوں کے دن نیروز اور مہرجان پر برقرار نہیں رکھا اور نہ ہی اہل اسلام کو ان دنوں میں خوشی منانے اور کھیل کی اجازت دی۔ بلکہ آپ صلی اللہ علیہ وسلم نے فرمایا کہ اللہ تعالیٰ نے انھیں ان دو دنوں کے عوض خوشی کے اور دو دن عطاء کئے ہیں، اور یہ عوض (عیدین منہ جاہلیت کی عیدوں) کے ترک کا متقاضی ہے۔ [فیض القدیر: ۴/۶۶۹]

② کتب سیرت میں مذکور ہے کہ اسلام میں پہلی عید الفطر تھی اور اس کا آغاز دو ہجری کو ہوا تھا۔

③ عیدین میں خوشی و فرحت کا اظہار مستحب عمل ہے اور اس شریعت کا حصہ ہے جو اللہ تعالیٰ نے اپنے بندوں پر نافذ کی ہے۔ [سبل السلام: ۲/۴۹۷]

عید الفطر کی تعیین کا شرعی طریقہ:

عید الفطر یکم شوال کو منائی جاتی ہے اور اس کی تعیین کا طریقہ کار یہ ہے کہ آنتیس رمضان کے بعد شوال کا چاند نظر آجائے تو ٹھیک ورنہ رمضان کے تیس دن مکمل ہونے پر

اگلے روز عید ہوگی۔ کیونکہ اسلامی مہینا انتیس یا تیس دن کا ہوتا ہے اور تیس دن کی گنتی کے بعد لامحالہ اگلا مہینا بہر صورت شروع ہو جاتا ہے۔

① ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

« صَوْمُوا لِرُؤْيَيْهِ وَ أَفْطِرُوا لِرُؤْيَيْهِ، فَإِنْ غَمِيَ عَلَيْكُمْ الشَّهْرُ فَعُدُّوا ثَلَاثِينَ »

”تم چاند دیکھ کر روزہ رکھو اور چاند دیکھ کر روزہ افطار کرو (یعنی عید الفطر کا اہتمام کرو) پھر اگر تم بادل کی وجہ سے مہینہ کی تعیین نہ کر سکو تو اس مہینے کو تیس دن شمار کرو۔“

[صحیح بخاری، کتاب الصوم، باب قول النبی صلی اللہ علیہ وسلم إذا رأيتم الهلال فصوموا

؟ : ۱۹۰۹۔ صحیح مسلم، کتاب الصیام، باب وجوب صوم رمضان لرؤية

الهلال : ۱۰۸۱۔ سنن نسائی : ۲۱۱۹۔ مسند أحمد : ۴۱۵/۲]

② عبد اللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے رمضان کا ذکر کیا اور ارشاد فرمایا:

« لَا تَصُومُوا حَتَّى تَرَوْا الْهَيْلَالَ وَلَا تُفْطِرُوا حَتَّى تَرَوْهُ، فَإِنْ غَمَّ عَلَيْكُمْ فَأَقْدُرُوا لَهُ »

”جب تک تم رمضان کا چاند نہ دیکھو روزہ نہ رکھو اور تم روزہ ترک نہ کرو تا وقتیکہ تم چاند کا معائنہ نہ کرو، پھر اگر تم پر مطلع ابر آلود ہو تو تم مہینا کی گنتی کا حساب لگاؤ۔“

[صحیح بخاری، کتاب الصوم، باب قول النبی صلی اللہ علیہ وسلم إذا رأيتم الهلال فصوموا:

۱۹۰۶۔ مسلم، کتاب الصیام، باب وجوب صوم رمضان لرؤية الهلال :

۱۰۸۰۔ سنن نسائی : ۲۱۲۳۔ مسند أحمد : ۶۳۲۲]

③ عبد اللہ بن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا:

« الشَّهْرُ تِسْعٌ وَعِشْرُونَ، فَإِذَا رَأَيْتُمُ الْهَيْلَالَ فَصُومُوا، وَإِذَا رَأَيْتُمُوهُ فَافْطِرُوا، فَإِنَّ غَمَّ عَلَيْكُمْ فَأَقْدُرُوا اللَّهَ »

”مہینا اتیس دن کا ہے، چنانچہ جب تم ”رمضان کا“ چاند دیکھ لو تو روزہ رکھو اور جب تم اسے (ہلال شوال) دیکھو تو روزہ چھوڑ دو اور اگر تم پر مطلع ابر آلود ہو تو مہینے کی گنتی کا اندازہ لگاؤ۔“

[صحیح بخاری، کتاب الصوم، باب قول النبی ﷺ ”إِذَا رَأَيْتُمُ الْهَيْلَالَ فَصُومُوا“ : ۱۹۰۷۔ مسلم، کتاب الصیام، باب وجوب صوم رمضان لرؤية الهلال : ۱۰۸۰۔ سنن أبوداؤد، کتاب الصیام، باب الشهر یكون تسعا وعشرين : ۲۳۲۰]

فوائد:

مذکورہ بالا احادیث دلیل ہیں کہ رمضان کے روزوں اور عید الفطر کی تعیین کا طریقہ کار ہلال رمضان و عید کا نظر آنا ہے۔ بصورت دیگر مہینے کے تیس دن مکمل ہونے پر رمضان و شوال کی تعیین ہو جائے گی۔

ہلال عید کے ثبوت کے لیے معتبر گواہ:

ہلال عید کے ثبوت کے لیے کتنے گواہوں کی شہادت معتبر ہے۔ اس بارے علماء کا اختلاف ہے۔ ذیل میں ہم اس مسئلہ کے دلائل، علماء کے اقوال اور راجح مسئلہ بیان کریں گے۔

۱۔ عبدالرحمن بن زید بن خطاب رضی اللہ عنہ نے شک کے روزہ کے دن لوگوں سے خطاب کیا کہ بلاشبہ میں نے اصحاب رسول صلی اللہ علیہ وسلم کی مجلس اختیار کی اور میں نے انھیں اس مسئلے کے بارے پوچھا تو انھوں نے مجھے بیان کیا کہ رسول اللہ صلی اللہ علیہ وسلم نے ارشاد فرمایا:

« صَوْمُوا لِرُؤْيَيْتِهِ، وَافْطِرُوا لِرُؤْيَيْتِهِ، وَأَنْسُكُوا لَهَا، فَإِنَّ غَمَّ عَلَيْكُمْ فَأَكْمِلُوا عِدَّةَ ثَلَاثِينَ، فَإِنْ شَهِدَ شَاهِدَانِ فَصُومُوا وَافْطِرُوا »

”چاند دیکھ کر روزہ رکھو، اسے دیکھ کر روزہ چھوڑو اور رویت ہلال سے عبادت کا وقت مقرر کرو، پھر اگر مطلع ابر آلود ہو تو مہینہ کے تیس دن مکمل کرو، پھر اگر دو گواہ رویت ہلال کی گواہی دیں تو، اس گواہی پر، تم روزہ رکھو اور روزہ ترک بھی کرو۔“ [مسند أحمد : ۳۲۱/۴ - سنن نسائی : ۲۱۱۸ - إسناده حسن]

۲- حسین بن حارث جدلی بیان کرتے ہیں کہ امیر مکہ (عبداللہ ابن عمر رضی اللہ عنہما) نے اپنے خطاب میں ارشاد کیا:

«عَهْدَ إِيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنَّ نُسْكَ لِلرُّوِيَّةِ، فَإِنْ لَمْ نَرَهُ وَشَهِدَ شَاهِدًا عَدْلٍ نَسَكْنَا بِشَهَادَتِهِمَا»

”رسول اللہ صلی اللہ علیہ وسلم نے ہمیں اس بات کا پابند کیا ہے کہ ہم چاند دیکھ کر عبادت (روزے اور عید) کا وقت مقرر کریں اور اگر ہم خود چاند نہ دیکھ پائیں اور دو عادل گواہ (چاند نظر آنے کی) گواہی دیں تو ان کی گواہی کے سبب ہم عبادت کا وقت مقرر کریں۔“ [سنن أبو داؤد، کتاب الصیام، باب شهادة رجلین علی روية هلال شوال : ۲۳۳۸ - سنن دارقطنی : ۲۱۷۱ - سنن بیہقی : ۲۴۸/۴ - إسناده حسن]

۳- ربیع بن حراش رضی اللہ عنہ سے مروی ہے کہ ایک صحابی نے بیان کیا:

«إِخْتَلَفَ النَّاسُ فِي آخِرِ يَوْمٍ مِنْ رَمَضَانَ، فَقَدِمَ أَعْرَابِيَانِ فَشَهِدَا عِنْدَ النَّبِيِّ صَلَّى اللَّهُ عَلَيْهِ وَسَلَّمَ بِاللَّهِ لَأَهْلًا لِلْهَلَالِ أَمْسَ عَشِيَّةً، قَامَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ النَّاسَ أَنْ يُفْطِرُوا وَأَنْ يَغْدُوا إِلَيَّ مُصَلًّا هُمْ»

”لوگوں میں رمضان کے آخری دن (چاند نظر آنے کے بارے) اختلاف پیدا ہو گیا۔ پھر دو دیہاتی آئے اور انہوں نے سہ پہر کے وقت نبی صلی اللہ علیہ وسلم کے پاس اللہ کی قسم کھا کر گواہی دی کہ انہوں نے گزشتہ کل واقعی چاند دیکھا ہے، اس پر رسول

اللہ ﷻ نے لوگوں کو روزہ افطار کرنے کا حکم دیا اور انھیں یہ حکم صادر کیا کہ کل صبح وہ عید گاہ میں حاضر ہوں۔“

[سنن أبوداؤد، کتاب الصیام، باب شهادة رجلین علی رؤیة هلال شوال : ۲۳۳۹ - مسند أحمد : ۴/۳۱۴ - صحیح]

فوائد:

ان احادیث سے بظاہر معلوم ہوتا ہے کہ ہلال شوال کے ثبوت کے لیے کم از کم دو عادل مسلم گواہوں کی شہادت ضروری ہے انھیں احادیث سے استدلال کرتے ہوئے جمہور علماء نے یہ موقف اختیار کیا ہے کہ عید الفطر کے ثبوت کے لیے دو عادل گواہوں کا روایت ہلال کی شہادت دینا لازم ہے۔

① چنانچہ نووی رحمۃ اللہ علیہ بیان کرتے ہیں کہ ابو ثور کے سوا تمام اہل علم کا موقف ہے کہ ایک عادل شخص کی گواہی پر کہ اس نے چاند دیکھا ہے عید الفطر کا انعقاد ناجائز ہے البتہ اس مسئلہ میں ابو ثور نے ایک عادل کی شہادت کو جائز قرار دیا ہے۔

[شرح النووی : ۴/۱۸۹]

② عبد الرحمن مبارکپوری رحمۃ اللہ علیہ بیان کرتے ہیں کہ مذکورہ بالا احادیث دلیل ہیں کہ عید الفطر کے ثبوت کے لیے تنہا شخص کے چاند دیکھنے کی شہادت ناکافی ہے

[تحفة الأحوذی : ۳/۲۵۳]

③ ابو حنیفہ اور ابو یوسف رمضان کے ثبوت کے لیے ایک عادل شخص کی گواہی قبول کرتے ہیں۔ حتیٰ کہ اس بارے وہ غلام اور عورت حتیٰ کہ باندی کی شہادت بھی درست تسلیم کرتے ہیں، لیکن عید الفطر کے ثبوت کے لیے دو عادل مردوں کی گواہی لازم قرار دیتے ہیں اور اس بارے ایک مرد اور دو عورتوں کی گواہی بھی درخور اعتناء نہیں سمجھتے۔ شافعی عید الفطر کے ثبوت کے لیے عورتوں کے روایت ہلال کی گواہی جائز قرار نہیں دیتے اور مالک، اوزاعی اور اسحاق بن راہویہ رمضان اور عید الفطر کے ثبوت کے لیے کم از کم

دو گواہوں کے چاند دیکھنے کی شہادت قبول کرتے ہیں۔ [عون المعبود: ۲۸/۷]

راج موقوف:

اس مسئلہ میں راج موقوف یہ ہے کہ عید الفطر کے ثبوت کے لیے ایک عادل شخص کا چاند دیکھنا کافی ہے اور اس کی گواہی معتبر ہوگی۔ اس کا ثبوت آئندہ دلائل ہیں۔

دلیل نمبر ۱: یہ بات مسلمہ حقیقت ہے کہ ثبوت رمضان کے لیے ایک عادل شخص کی گواہی معتبر ہے اس کی دلیل عبد اللہ بن عمر رضی اللہ عنہما سے مروی حدیث ہے وہ بیان کرتے ہیں:

« تَرَأَى النَّاسُ الْهَلَالَ، فَأَخْبَرْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَنِّي رَأَيْتُهُ، فَصَامَ وَأَمَرَ النَّاسَ بِصِيَامِهِ »

”لوگ کوشش سے چاند دیکھ رہے تھے، پھر میں نے رسول اللہ ﷺ کو خبر دی کہ میں نے واقعی چاند دیکھا ہے چنانچہ اس شہادت پر آپ ﷺ نے روزہ رکھا اور لوگوں کو روزے کا حکم دیا۔“

[سنن أبو داؤد، کتاب الصیام، باب فی شہادۃ الواحد علی رؤیة ہلال رمضان :

۲۳۴۲۔ سنن دارمی : ۱۶۹۷۔ صحیح ابن حبان : ۳۴۴۷۔ سنن دارقطنی :

۲۱۲۷۔ سنن بیہقی : ۲۱۲/۴۔ مستدرک حاکم : ۴۲۳/۱۔ إسناده حسن]

یہ حدیث واضح نص ہے کہ ثبوت رمضان کے لیے ایک عادل شخص کا چاند دیکھنے کی شہادت دینا کافی ہے چنانچہ اس پر قیاس کی رو سے عید الفطر کے ثبوت کے لیے ہلال شوال کے بارے ایک شخص کی گواہی معتبر ہوگی۔ شوکانی رحمۃ اللہ علیہ کہتے ہیں: جب احادیث صحیحہ سے یہ بات ثابت نہیں کہ عید الفطر کے ثبوت کے لیے دو عادل مردوں کے چاند دیکھنے کی شہادت شرط ہے تو ظاہر ہے کہ ایک شخص کی گواہی سے ثبوت رمضان کی دلیل پر قیاس کرتے ہوئے عید الفطر کے ثبوت کے لیے بھی ایک شخص کی گواہی کافی ہے۔ نیز مخصوص مسائل (جہاں دو

مردوں کی گواہی شرط ہے) کے سوا جیسے دیگر مسائل میں خبر واحد قابل حجت ہے۔ اسی طرح ثبوت عبد الفطر کے لیے بھی ایک شخص کی گواہی حجت ہوگی۔ [نبیل الأوطار: ۲۰۱/۴]

خطابی رضی اللہ عنہ بیان کرتے ہیں: اس مسئلہ میں کوئی اختلاف نہیں کہ شوال کا چاند دیکھنے کے متعلق دو آدمیوں کی گواہی مقبول ہے لیکن ایک شخص کی گواہی کے بارے علماء کا اختلاف ہے اور اکثر علماء کا موقف ہے کہ شوال کے ثبوت کے لیے کم از کم دو گواہوں کی چاند دیکھنے کی گواہی قبول ہے۔

نیز کچھ علماء کا موقف ہے کہ ہلال عید کے ثبوت کے لیے ایک شخص کی گواہی بھی معتبر ہے ان کا خیال ہے کہ رویت ہلال کا تعلق باب الاجبار سے ہے، جس کا اطلاق ”شہادت“ (جن کے ثبوت کے لیے دو گواہوں کی گواہی شرط ہے) پر نہیں ہوتا پھر جیسے رمضان کے ثبوت کے لیے ایک شخص کی گواہی مقبول ہے اس سے لازم آتا ہے کہ ثبوت شوال کے لیے بھی ایک شخص کے چاند دیکھنے کی شہادت معتبر ہو۔“ [عون المعبود: ۲۷/۷]

دلیل نمبر ۲: وہ حدیث جس سے ثابت ہوتا ہے کہ عید الفطر کے ثبوت کے لیے دو آدمیوں کا رویت ہلال کی گواہی دینا شرط ہے۔ وہ حدیث ضعیف ہے۔

عبد اللہ بن عمر رضی اللہ عنہما اور عبد اللہ بن عباس رضی اللہ عنہما بیان کرتے ہیں:

«إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَجَازَ شَهَادَةَ رَجُلٍ وَاحِدٍ عَلَى رُؤْيَةِ هَالِلِ رَمَضَانَ، وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُحِيزُ شَهَادَةَ فِي الْإِفْطَارِ إِلَّا شَهَادَةَ رَجُلَيْنِ»

”بلاشبہ رسول اللہ صلی اللہ علیہ وسلم نے رمضان کا چاند دیکھنے کے بارے ایک شخص کی شہادت قبول کی ہے لیکن رسول اللہ صلی اللہ علیہ وسلم عید الفطر کے چاند کے ثبوت کے لیے دو آدمیوں ہی کی گواہی تسلیم کرتے تھے۔“

[المعجم الأوسط للطبرانی: ۵۳۵۳۔ سنن دارقطنی: ۲۱۲۹] إسناده ضعيف

یہ حدیث ضعیف ہے، اس کی سند میں ابو اسماعیل حفص بن عمر صنعانی ضعیف راوی ہے۔
نیا چاند دیکھنے کی دعا:

یاد رہے! چاند دیکھنے کی کوئی مسنون دعا ثابت نہیں ہے، بلکہ چاند دیکھنے کے متعلق جتنی روایات منقول ہیں، وہ ثابت نہیں ہیں۔ سیدنا طلحہ بن عبید اللہ رضی اللہ عنہ سے روایت ہے، وہ بیان کرتے ہیں:

« أَنْ النَّبِيِّ صَلَّى اللَّهُ عَلَيْهِ وَسَلَّمَ كَانَ إِذَا رَأَى الْهِلَالَ قَالَ : اللَّهُمَّ !
 أَهْلَهُ عَلَيْنَا بِالْيَمِينِ وَالْإِيمَانِ ، وَالسَّلَامَةِ وَالْإِسْلَامِ ، رَبِّي وَرَبُّكَ اللَّهُ »
 ” بلاشبہ نبی ﷺ جب نیا چاند دیکھتے تو یہ دعا کرتے، اے اللہ! اس چاند کو ہمارے لیے برکت، ایمان، سلامتی اور اسلام کا باعث بنا کر نکال (پھر چاند کو مخاطب کر کے کہتے) میرا اور تیرا رب اللہ ہے۔“

[جامع ترمذی، کتاب الدعوات، باب مايقول عند رؤية الهلال : ۳۴۵۱ -
 مسند أحمد : ۱۶۲/۱ - مسند أبو يعلى : ۶۶۱ - سنن دارمی : ۱۶۸۸ -
 مستدرک حاکم : ۲۸۴/۴ - إسناده ضعيف]

اس حدیث میں سلیمان بن سفیان مدنی اور بلال بن یحییٰ بن طلحہ ضعیف راوی ہیں۔
 ۲: ابن عمر رضی اللہ عنہما بیان کرتے ہیں: رسول اللہ ﷺ جب نیا چاند دیکھتے تو (یہ کلمات) کہتے:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا رَأَى الْهِلَالَ قَالَ : اللَّهُمَّ
 أَهْلَهُ عَلَيْنَا بِالْأَمْنِ وَالْإِيمَانِ ، وَالسَّلَامَةِ وَالْإِسْلَامِ ، وَالتَّوْفِيقِ لِمَا
 تُحِبُّ وَتَرْضَى ، رَبَّنَا وَرَبُّكَ اللَّهُ »

”اے اللہ! اسے امن و ایمان، امن و سلامتی کا اور ان اعمال کی توفیق کا باعث بنا کر طلوع کر جو تجھے محبوب اور پسند ہیں ہمارا اور تیرا رب ایک ہے۔“

[طبرانی کبیر : ۱۳۳۳۰ - سنن دارمی : ۱۶۹۳ - صحیح ابن حبان : ۸۸۸ -
 ضعیف الجامع ۴۴۰۴ ، إسناده ضعيف، عثمان بن ابراهيم طاطبي ضعیف راوی ہے]

اسی طرح چاند دیکھنے کے بارے منقول دعائیں ضعف و مقال سے خالی نہیں ہیں۔

عید الاضحیٰ کا دن:

عید الاضحیٰ، عید البقر، یوم النحر یا عید قربان دس ذوالحجہ کو منائی جاتی ہے اسے عید الاضحیٰ اور اسے عید الاضحیٰ کہا جاتا ہے کہ اس دن اللہ کی رضا کی خاطر جانور قربان کیے جاتے ہیں۔ نیز فضیلت عظمت کے لحاظ سے بھی دس ذوالحجہ کا دن باقی ایام سے افضل ہے عبد اللہ بن قرط رضی اللہ عنہ بیان کرتے ہیں کہ نبی صلی اللہ علیہ وسلم نے فرمایا:

«إِنَّ أَعْظَمَ الْأَيَّامِ عِنْدَ اللَّهِ تَبَارَكَ وَتَعَالَى يَوْمُ النَّحْرِ، ثُمَّ يَوْمُ الْقَرِّ»

”بلاشبہ اللہ تبارک و تعالیٰ کے نزدیک عظیم ترین دن یوم نحر (دس ذوالحجہ) پھر یوم قر (گیارہ ذوالحجہ) ہے۔“

[سنن أبو داؤد، کتاب المناسک، باب فی الهدی إذا عطب قبل أن یبلغ : ۱۷۶۵ - مسند أحمد : ۳۵۰/۴ - صحیح ابن خزیمہ : ۲۸۶۶ - سنن بیہقی : ۲۳۷/۵ - إسناده صحیح]

آئندہ حدیث سے بھی تعین ہوتی ہے کہ عید الاضحیٰ کا دن دس ذوالحجہ ہے عبد اللہ بن عباس رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا:

«أُمِرْتُ بِيَوْمِ الْأَضْحَى عِيدًا جَعَلَهُ اللَّهُ لِهَذِهِ الْأُمَّةِ»

”مجھے اضحیٰ (دس ذوالحجہ) کے دن عید منانے کا حکم دیا گیا ہے (اور) اس دن کو اللہ تعالیٰ نے میری امت کی عید قرار دیا ہے۔“

[مستدرک حاکم : ۲۲۳/۴ - سنن أبو داؤد، کتاب الضحایا، باب ما جاء فی ایجاب الأضاحی : ۲۷۸۹ - سنن نسائی : ۴۳۷۰ - صحیح ابن حبان : ۵۹۱۴ - سنن دارقطنی - إسناده حسن، عیسیٰ بن ہلال صدفی صدوق راوی ہے]

نیز امام بخاری رضی اللہ عنہ نے صحیح بخاری ”کتاب الأضاحی“ میں یہ عنوان باندھ کر ((بَا مَنْ قَالَ الْأَضْحَى يَوْمُ النَّحْرِ)) (اس شخص کے موقف کا بیان جو کہتا ہے کہ اضحیٰ

انحر (دس ذوالحجہ کا دن) ہے اس طرف اشارہ کیا ہے کہ عید الاضحیٰ کا دن دس ذوالحجہ ہے) اور حافظ ابن حجر بیان کرتے ہیں کہ اضحیٰ (عید قربان کا دن) دس ذوالحجہ ہے۔ (فتح الباری: ۱۱/۱۰)

عید الفطر اور عید الاضحیٰ اجتماعی تہوار ہیں:

عید الفطر اور عید الاضحیٰ میں اجتماعیت مقصود ہے اور ان میں انفرادیت اختیار کرنا یا اجتماعیت کی مخالفت کرنا قطعی ناجائز ہے۔

① ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے ارشاد فرمایا:

«الصَّوْمُ يَوْمَ تَصُومُونَ، وَالْفِطْرُ يَوْمَ تَفْطَرُونَ، وَالْأَضْحَى يَوْمَ تَضْحُونَ»

”روزہ اس دن ہے، جس دن لوگ روزہ رکھیں، جس دن لوگ روزہ چھوڑیں وہ عید الفطر ہے اور جس دن لوگ قربانی کریں وہ عید الاضحیٰ ہے۔“

[جامع ترمذی، کتاب الصوم، باب ما جاء الصوم يوم تصومون: ۶۹۷۔
[إسناده صحيح]

فقہ الحدیث:

امام صنعانی لکھتے ہیں یہ حدیث دلیل ہے کہ عید کے ثبوت کے لیے لوگوں کی موافقت ضروری ہے اور منفرد شخص کو چاند دیکھنے سے عید کا علم ہونے کی صورت میں بھی باقی لوگوں کی موافقت لازم ہے اور وہ نماز عید، عید الفطر اور عید الاضحیٰ میں باقی لوگوں کی مطابقت کے حکم میں شامل ہے۔ [تحفة الأحمدي: ۳/۳۵۶]

② سیدنا ابو ہریرہ رضی اللہ عنہ سے روایت ہے کہ رسول صلی اللہ علیہ وسلم نے فرمایا:

«الْفِطْرُ يَوْمَ تَفْطَرُونَ، وَالْأَضْحَى يَوْمَ تَضْحُونَ»

”جس دن تم روزہ چھوڑو وہ عید الفطر ہے اور جس دن تم قربانی کرو وہ عید الاضحیٰ ہے۔“

[سنن أبو داؤد، کتاب الصیام، باب إذا أخطأ القوم الهلال: ۲۳۲۴۔ سنن ابن ماجہ، کتاب الصیام، باب ما جاء فی شہری العید: ۱۶۶۰۔ [إسناده صحيح]

فقہ الحدیث:

علامہ سندھی رقمطراز ہیں: اس حدیث کا مفہوم یہ ہے کہ ان امور (عیدین) کی تعیین میں انفرادیت کو عمل دخل نہیں ہے بلکہ ان امور میں امام اور جماعت کی اتباع و موافقت ملحوظ ہے اور ان مسائل میں منفرد رائے رکھنے والوں پر امام اور جماعت کی اتباع فرض ہے چنانچہ اگر کوئی اکیلا شخص عیدین کا چاند دیکھ لے اور حاکم اس کی شہادت رد کر دے تو وہ اپنے تئیں کوئی چیز ثابت نہیں کر سکے گا بلکہ ان امور کے ثبوت میں اس پر عوام الناس کی متابعت لازم ہے۔ (حاشیہ سندھی علی ابن ماجہ: ۳/۳۳۱)

کیا ساری امت مسلمہ ایک ہی دن عید منائے گی؟:

اس مسئلہ میں کافی اختلاف ہے کہ کیا تمام امت مسلمہ عیدین کے تہوار ایک ساتھ منائے یہ ہر علاقے کے لوگ جن کی چاند کی منازل اور مطالع مختلف ہیں وہ چاند کی گنتی کے حساب سے اپنے تہوار منائیں گے؟ اس مسئلے میں راجح بات یہ ہے کہ ہر علاقے کے لوگ چاند کی گنتی کے حساب سے عیدین کا انعقاد کریں گی۔

اس مسئلہ کی حقانیت اور قرین صواب ہونے کے دلائل درج ذیل ہیں۔

دلیل نمبر ۱:

یہ بات مسلمہ حقیقت ہے کہ اسلامی مہینوں کا آغاز مہینے کے آنتیس دن ہونے پر چاند کے طلوع ہونے سے یا مہینے کے تیس دن مکمل ہونے پر ہوتا ہے اور ہر علاقے کی چاند کی منزل اور مطالع مختلف ہے۔ لہذا ہر علاقے کے لوگ اپنے مہینے کی گنتی کے لحاظ سے عیدین اور رمضان المبارک کا تعیین کریں گے۔ عبد اللہ بن عمر رضی اللہ عنہما سے روایت ہے کہ نبی صلی اللہ علیہ وسلم۔

رمضان المبارک کا ذکر کیا اور ارشاد فرمایا:

« لَا تَصُومُوا حَتَّى تَرَوْهُ، وَلَا تَنْفِطَرُوا حَتَّى تَرَوْهُ، فَإِنْ أُمْغِمَ عَلَيْكُمْ

فَاقْدُرُوا لَهُ»

”تم روزہ نہ رکھو تا وقتیکہ رمضان المبارک کا چاند نہ دیکھ لو اور جب تک عید الفطر کا چاند نہ دیکھو روزہ ترک نہ کرو، پھر اگر مطلع ابر آلود ہو تو مہینے کی گنتی کا اندازہ لگاؤ۔“

[صحیح بخاری، کتاب الصوم، باب قول النبی ﷺ إِذَا رَأَيْتُمُ الْهَلَالَ فَصُومُوا : ۱۹۰۶۔ صحیح مسلم، کتاب الصیام، باب وجوب صوم رمضان لرؤية الهلال : ۱۰۸۰۔ سنن نسائی : ۲۱۲۳، مسند أحمد : ۶۳/۲۔ صحیح ابن حبان : ۳۴۴۵]

۲۔ سیدنا ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

« صُومُوا لِرُؤْيَيْهِ: وَأَفْطِرُوا لِرُؤْيَيْهِ، فَإِنْ غُمِّيَ عَلَيْكُمْ فَعُدُّوا ثَلَاثِينَ »

”تم چاند دیکھ کر روزہ رکھو، چاند دیکھ کر ہی روزہ ترک کرو اور اگر تم پر مطلع ابر آلود ہو تو (مہینے کے) تیس دن شمار کرو۔“

[مسند أحمد : ۴۳۰/۲۔ صحیح بخاری : ۱۹۰۹۔ مسلم : ۱۰۸۱۔ سنن نسائی : ۲۱۲۰]

فقہ الحدیث:

یہ احادیث واضح دلیل ہیں کہ رمضان المبارک اور عید الفطر کی تعیین کی دو صورتیں ہیں:

(۱) شعبان یا رمضان کے انتیس دن مکمل ہوئے کے بعد چاند نظر آجائے۔

(۲) اگر انتیس تاریخ کو چاند نظر نہ آئے تو مہینے کے تیس دن مکمل کئے جائیں اور یہ بات طے ہے کہ ہر علاقے کا مطلع مختلف ہے لہذا یہ حکم ہر علاقے کے ساتھ خاص ہے جن کے چاند کا مطلع ایک ہے، اس کا ثبوت آئندہ روایت ہے۔

(۳) کریب رضی اللہ عنہ بیان کرتے ہیں:

« أَنَّ أُمَّ الْفَضْلِ بِنْتَ الْحَارِثِ بَعَثَتْهُ إِلَى مُعَاوِيَةَ بِالشَّامِ قَالَ : فَقَدِمْتُ

الشَّامَ، فَقَضَيْتُ حَاجَتَهَا، وَاسْتُهَلَّ عَلَيَّ رَمَضَانٌ وَأَنَا بِالشَّامِ،
فَرَأَيْتُ الْهَيْلَالَ لَيْلَةَ الْجُمُعَةِ ثُمَّ قَدِمْتُ الْمَدِينَةَ فِي آخِرِ الشَّهْرِ،
فَسَأَلَنِي عَبْدُ اللَّهِ بْنُ عَبَّاسٍ رَضِيَ اللَّهُ عَنْهُمَا، ثُمَّ ذَكَرَ الْهَيْلَالَ فَقَالَ :
أَنْتَ رَأَيْتَهُ فَقُلْتُ : نَعَمْ، وَرَأَاهُ النَّاسُ، وَصَامُوا وَصَامَ مُعَاوِيَةُ فَقَالَ :
لَكِنَّا رَأَيْنَا لَيْلَةَ السَّبْتِ، فَلَا نَزَالَ نَصُومُ حَتَّى نُكْمِلَ ثَلَاثِينَ، أَوْ نَرَاهُ
فَقُلْتُ : أَوْ لَا تَكْتَفِي بِرُؤْيَا مُعَاوِيَةَ وَصِيَامِهِ ؟ فَقَالَ : لَا، هَكَذَا أَمَرَنَا
رَسُولُ اللَّهِ صَلَّى اللَّهُ عَلَيْهِ وَسَلَّمَ »


”ام فضل بنت حارث نے (کسی کام کی غرض سے) انھیں معاویہ رضی اللہ عنہ کے پاس
شام بھیجا، انھوں نے بیان کیا کہ میں شام آیا، اس (ام فضل) کا کام کیا اور میں
شام ہی میں تھا کہ ماہ رمضان کا چاند نظر آ گیا اور میں نے جمعہ کی رات چاند
دیکھا، پھر میں مہینے کے آخر پر مدینہ واپس آیا تو عبد اللہ بن عباس رضی اللہ عنہ نے مجھے
حال احوال پوچھا بعد ازاں ہلال رمضان کا ذکر چھڑا تو انھوں نے کہا تم نے
رمضان المبارک کا چاند کب دیکھا تھا؟ میں نے عرض کی، ہم نے رمضان
المبارک کا چاند جمعہ کی رات دیکھا تھا، انھوں نے پوچھا: کیا تو نے چاند خود دیکھا
تھا؟ میں نے عرض کیا: جی ہاں! میں نے اور میرے سمیت دیگر لوگوں نے بھی
دیکھا اور ”(اس روایت پر)“ معاویہ رضی اللہ عنہ سمیت سبھی لوگوں نے روزہ رکھا۔ اس
پر ابن عباس رضی اللہ عنہ نے کہا: لیکن ہم نے تو ”ہلال رمضان“ ہفتہ کی رات دیکھا تھا،
چنانچہ ہم مسلسل روزے رکھیں گے۔ تا وقتیکہ ہم تیس دن پورے کر لیں یا چاند دیکھ
لیں۔

میں نے عرض کیا: کیا معاویہ رضی اللہ عنہ کا چاند دیکھنا اور روزہ رکھنا تمہیں کافی نہیں؟ یہ سن کر
انہوں نے کہا: نہیں! بلکہ رسول اللہ ﷺ نے ہمیں اسی طرح حکم دیا ہے (کہ ہم چاند دیکھ کر

یا مہینے کی گنتی پوری کر کے روزہ رکھیں اور اسی چیز کو مد نظر رکھتے ہوئے عید الفطر کا اہتمام کریں)۔ [مسلم، کتاب الصیام، باب بیان أن لكل بلد رؤیتهم: ۱۰۸۷۔ أبو داؤد، کتاب الصیام، باب إذا رأى الهلال فى بلد: ۲۳۳۲۔ جامع ترمذی کتاب الصوم، باب ما جاء لكل بلد رؤیتهم: ۶۹۳۔ سنن نسائی: ۲۱۱۳۔ مسند أحمد: ۱/۳۰۶۔ صحیح ابن خزیمہ: ۱۹۱۶]

فقہ الحدیث:

یہ حدیث واضح نص ہے کہ ہر علاقے کے لوگ جن کے چاند کا مطلع ایک ہے وہ چاند دیکھ کر یا رمضان المبارک کی تیس دن گنتی پوری کرنے کے بعد عید الفطر منائیں گے اور کسی ایک علاقے میں چاند نظر آنے سے تمام روئے زمین کے مسلمان اس علاقے کے لوگوں کی موافقت کے پابند نہیں ہیں۔



عیدین کی تیاری میں قابل التفات امور

نماز عیدین کی تیاری میں آئندہ امور کو ملحوظ رکھنا مستحب اور افضل ہے۔

① غسل عیدین:

عید کے دن غسل کرنا مستحب عمل ہے، اس کے دلائل حسب ذیل ہیں:

(۱) زاذان بیان کرتے ہیں کہ ایک شخص نے علی رضی اللہ عنہ سے غسل کے بارے پوچھا تو علی رضی اللہ عنہ نے کہا: چاہو تو روزانہ غسل کر لو۔ اس شخص نے عرض کیا: یہ مقصود نہیں بلکہ ضروری غسل کے بارے بتائیے، اس پر انھوں نے کہا: جمعہ، عرفہ، عید الاضحیٰ اور عید الفطر کے دن کا غسل ضروری ہے۔

[سنن بیہقی : ۲۷۸/۳ - ارواء الغلیل : ۱۱۷۷/۱ - إسناده حسن، زاذان حسن درجے کا راوی ہے]

فائدہ:

علامہ الالبانی رضی اللہ عنہ بیان کرتے ہیں کہ یہ روایت عیدین کے غسل کے مستحب ہونے کی

بہترین دلیل ہے۔ [ارواء الغلیل : ۱۷۶/۱]

(۲) نافع رضی اللہ عنہ بیان کرتے ہیں:

«أَنَّ ابْنَ عُمَرَ كَانَ يَغْتَسِلُ لِلْعِيدَيْنِ»

”بلاشبہ عبد اللہ بن عمر رضی اللہ عنہما عیدین کا غسل کرتے تھے۔“ [مصنف ابن ابی شیبہ،

[إسناده صحيح]

(۳) غسل جمعہ پر قیاس:

چونکہ جمعہ اہل اسلام کا اجتماع اور عید ہے اور اس مناسبت کی وجہ سے غسل جمعہ واجب ہے۔ سو عیدین میں بھی یہ اسباب موجود ہیں۔ لہذا جمعہ عیدین کے غسل کا التزام کرنا بھی بہتر عمل ہے۔

۱۔ عبد اللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

« إِنَّ هَذَا يَوْمٌ عِيدٌ، جَعَلَهُ اللَّهُ لِلْمُسْلِمِينَ، فَمَنْ جَاءَ إِلَى الْجُمُعَةِ

فَلْيُغْتَسِلْ، وَإِنْ كَانَ طَيْبٌ فَلْيَمَسَّ مِنْهُ، وَعَلَيْكُمْ بِالسَّوَاكِ »

”بلاشبہ اس دن (جمعہ) کو اللہ تعالیٰ نے مسلمانوں کی عید قرار دیا ہے چنانچہ جو

شخص جمعہ کے لیے آئے وہ غسل کرے اور اگر خوشبو دستیاب ہو تو اسے استعمال

کرے نیز (جمعہ کے دن) سواک کا التزام کرو۔“

[سنن ابن ماجہ، کتاب إقامة الصلوات، باب ما جاء في الزينة يوم الجمعة :

۱۰۹۸۔ مصنف ابن ابی شیبہ: ۵۰۱۶۔ إسناده حسن، بیہقی: ۲۴۳/۳۔

مصنف ابن ابی شیبہ میں زہری کے سماع کی تصریح موجود ہے]

۲۔ ابو سعید خدری رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

« غُسْلُ يَوْمِ الْجُمُعَةِ وَاجِبٌ عَلَى كُلِّ مُحْتَلِمٍ، وَسِوَاكِ وَيَمَسُّ مِنَ

الطَّيِّبِ مَا قَدَرَ عَلَيْهِ »

”ہر بالغ شخص پر جمعہ کے دن غسل واجب، سواک لازم ہے اور وہ بقدر

استطاعت خوشبو استعمال کرے۔“

[صحیح مسلم، کتاب الجمعة، باب وجوب غسل الجمعة على كل بالغ من

الرجال: ۸۴۶۔ صحیح ابن حبان: ۱۲۳۳۔ صحیح ابن خزیمہ: ۱۷۴۳۔

مسند أحمد: ۶۹/۳۔ سنن نسائی: ۳۸۴]

فوائد:

- (۱) جمعہ کے دن غسل کرنا واجب، لیکن عیدین کا غسل کم از کم مستحب ضرور ہے۔
 (۲) جمعہ اور عیدین کی نماز کے لیے مسواک کرنا اور خوشبو استعمال کرنا مستحب عمل ہے۔
غسل عیدین کے متعلق مرفوع روایات ضعیف ہیں:

① ابن عباس رضی اللہ عنہما بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَغْتَسِلُ يَوْمَ الْفِطْرِ وَيَوْمَ الْأَضْحَى »

”رسول اللہ صلی اللہ علیہ وسلم عید الفطر کے دن اور عید الاضحیٰ کے دن غسل کرتے تھے۔“

[سنن ابن ماجہ، کتاب إقامة الصلوات، باب ما جاء في الإغتسال في العیدین :

۱۳۱۵ - سنن بیہقی : ۶۷۸/۳ - إسناده ضعيف]

اس حدیث کی سند میں جبارہ بن مغلس اور حجاج بن تمیم جزری ضعیف راوی ہیں۔

② فاکہ بن سعد رضی اللہ عنہ کا بیان ہے:

« أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَغْتَسِلُ يَوْمَ الْفِطْرِ، وَيَوْمَ النَّحْرِ وَيَوْمَ عَرَفَةَ، وَكَانَ الْأَفَاكِيهُ يَأْمُرُ أَهْلَهُ بِالْغُسْلِ فِي هَذِهِ الْأَيَّامِ »

”یقیناً رسول اللہ صلی اللہ علیہ وسلم عید الفطر کے دن، عید الاضحیٰ کے دن اور عرفہ کے دن غسل کرتے تھے اور فاکہ بن سعد رضی اللہ عنہ اپنے اہل خانہ کو ان دنوں کے غسل کا حکم دیتے تھے۔“

[سنن ابن ماجہ، کتاب إقامة الصلوات، باب ما جاء في الإغتسال في العیدین :

۱۳۱۶ - مسند أحمد : ۷۸/۴ - موضوع]

اس حدیث کی سند میں یوسف بن خالد سمتی کذاب اور وضاع ہے اور عبدالرحمن بن

عقبہ بن فاکہ مجہول راوی ہے۔

۳ - البوراع رضی اللہ عنہ سے مروی ہے، وہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ إِغْتَسَلَ لِلْعِيدَيْنِ»
 ”باتحقیق رسول اللہ ﷺ نے عیدین کا غسل کیا۔“

[مسند بزار : ۲۹۲/۵ - البحر الزخار : ۲۴۲/۹، إسناده ضعيف]

اس حدیث میں محمد بن عبید اللہ بن ابورافع اور مندل بن علی ضعیف راوی ہیں۔

روز عید بہترین لباس زیب تن کرنا:

عید کے دن عمدہ ترین لباس پہننا مستحب عمل ہے اس کے دلائل درج ذیل ہیں۔

(۱) عبد اللہ بن عمر رضی اللہ عنہما بیان کرتے ہیں:

«أَخَذَ عُمَرُ جُبَّةً مِنْ إِسْتَبْرَقٍ تُبَاعُ فِي السُّوقِ، فَأَخَذَهَا فَآتَى رَسُولَ
 اللَّهِ صَلَّى اللَّهُ عَلَيْهِ وَسَلَّمَ - فَقَالَ : يَا رَسُولَ اللَّهِ ! إِبْتَعْ هَذِهِ، تَجَمَّلُ
 بِهَا لِلْعِيدِ وَالْوَفُودِ، فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ : إِنَّمَا
 هَذِهِ لِبَاسٌ مِنْ لَأَخْلَاقٍ لَهُ»

”عمر نے موٹے ریشم کا جبہ لیا جو بازار میں فروخت ہو رہا تھا وہ یہ کپڑا لے کر
 رسول اللہ ﷺ کی خدمت میں حاضر ہوئے اور عرض کی: یا رسول اللہ! ﷺ اسے
 خرید لیجیے اور اس سے عید اور وفود کے لیے زینت کا سامان کیجیے۔ اس پر رسول
 اللہ ﷺ نے انھیں کہا: یہ تو ان لوگوں کا لباس ہے جن کا (آخرت میں) کوئی
 حصہ نہیں۔“

[صحیح بخاری : ۹۴۸ - صحیح مسلم، کتاب اللباس والزینة، باب تحریم

لبس الحریر : ۲۰۶۸ - سنن أبو داؤد، کتاب الصلاة، باب اللبس للجمعة :

[۱۰۷۷ - سنن نسائی : ۱۵۶۱]

فقہ الحدیث:

(۱) جمعہ اور عید کے دن اور وفود سے ملاقات کے وقت نفیس ترین لباس پہننا مستحب فعل ہے۔

[شرح النووی : ۳۷/۱۴]

(۲) جو شخص عمدہ ترین لباس پہننے کے لیے استطاعت رکھتا ہے اس کے لیے عیدین میں بہترین لباس زیب تن کرنا مستحسن عمل ہے۔ اسی طرح اجتماعات میں شرکت اور وفود سے ملاقات کے وقت زینت و زیبائش کا سامان کرنا جائز و مندوب ہے۔

[شرح ابن بطلال : ۱۶۶/۴]

(۳) یہ حدیث دلیل ہے کہ عیدین میں اور وفود سے ملاقات کے وقت خوبصورتی کا سامان کرنا معروف و مشہور تھا اور امام مالک بیان کرتے ہیں کہ میں نے اہل علم سے سنا، وہ عیدین میں خوشبو اور زیب و زینت پسند کرتے تھے، نیز بالخصوص امام زینت اختیار کرنے کا زیادہ مستحق ہے، کیونکہ وہ تمام لوگوں کا منظور نظر ہوتا ہے۔

[المغنی لابن قدامہ مع الشرح الكبير: ۲۲۸/۲]

(۲) نافع رضی اللہ عنہ بیان کرتے ہیں:

« أَنَّ ابْنَ عُمَرَ كَانَ يَلْبَسُ فِي الْعِيدَيْنِ أَحْسَنَ ثِيَابِهِ »

”ابن عمر رضی اللہ عنہما عیدین میں اپنا بہترین لباس زیب تن کرتے تھے۔“

[سنن بیہقی : ۲۸۱/۳ - إسناده صحيح]

(۳) خوبصورت لباس پہننے کی تاکید کے متعلق ضعیف روایات:

(۱) جابر بن عبد اللہ رضی اللہ عنہما بیان کرتے ہیں:

« كَانَتْ لِلنَّبِيِّ صَلَّى اللَّهُ عَلَيْهِ وَسَلَّمَ حُبَّةٌ، يَلْبَسُهَا فِي الْعِيدَيْنِ وَيَوْمَ الْجُمُعَةِ »

”نبی صلی اللہ علیہ وسلم کا ایک جہہ تھا جسے آپ صلی اللہ علیہ وسلم عیدین میں اور جمعہ کے دن زیب تن کرتے تھے۔“

[صحيح ابن خزيمة : ۷۶۶ - سنن بیہقی : ۲۴۷/۳ - طبقات ابن سعد :

۴۵۱/۱ - الضعيفه : ۲۴۵۵ - إسناده ضعيف]

حجاج بن ارطاه ضعیف اور ندلس راوی ہے اور اس سند میں وہ عن سے روایت کر رہا ہے۔

(۲) ابن عباس رضی اللہ عنہما سے روایت ہے، وہ بیان کرتے ہیں:

« كَان رَسُولُ اللَّهِ صَلَّى اللَّهُ عَلَيْهِ وَسَلَّمَ يَلْبَسُ يَوْمَ الْعِيدِ بُرْدَةً حَمْرَاءَ »
 ”رسول اللہ ﷺ عید کے دن سرخ چادر پہنتے تھے۔“

[المعجم الأوسط للطبرانی: ۷۶۰۹، الصحيحه: ۱۲۷۹۔ إسناده ضعيف اس

حدیث کی سند میں سعد بن صلت مجهول راوی ہے]

(۳) جعفر اپنے والد، وہ اپنے دادا سے روایت کرتے ہیں:

« أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَلْبَسُ بُرْدَ حَبْرَةٍ فِي كُلِّ عِيدٍ »
 ”بلاشبہ نبی ﷺ ہر عید میں دھاری داریمنی چادر پہنتے تھے۔“

[كتاب الام للشافعي: ۱۵۲/۱۔ إسناده ضعيف جداً]

اس حدیث کی سند میں ابراہیم بن محمد بن ابی یحییٰ متروک ہے اور علی بن حسین بن علی کا

اپنے دادا علی بن ابی طالب رضی اللہ عنہ سے سماع ثابت نہیں ہے۔

(۴) حسن بن علی رضی اللہ عنہما سے مروی ہے، وہ بیان کرتے ہیں:

« أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي الْعِيدَيْنِ أَنْ نَلْبَسَ أَجْوَدَ مَا نَجِدُ، وَأَنْ نَتَطَيَّبَ بِأَجْوَدَ مَا نَجِدُ، وَأَنْ نَضْحِيَ بِأَسْمَنَ مَا نَجِدُ »
 ”رسول اللہ ﷺ نے ہمیں حکم دیا کہ ہم عیدین میں جو میسر لباس ہو اس میں سے عمدہ ترین لباس پہنیں جو خوشبو دستیاب ہو اس میں سے بہترین خوشبو استعمال کریں اور حتیٰ الوسع فرہ ترین جانور کی قربانی کریں۔“

[مستدرک حاکم: ۲۳۰/۴-۲۳۱- طبرانی کبیر: ۲۷۵۶۔ إسناده ضعيف،

اسحاق بن بزرج ضعيف راوی ہے]

عید الفطر کے دن نماز عید سے قبل طاق کھجوریں لینا:

عید الفطر کی نماز سے قبل طاق کھجوریں تناول کرنا مسنون و مستحب عمل ہے کیونکہ عید الفطر

کی نماز سے قبل نبی ﷺ کا طاق کھجوریں تناول کرنا دائمی معمول تھا۔

(۱) انس بن مالک رضی اللہ عنہ بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَغْدُو يَوْمَ الْفِطْرِ حَتَّى يَأْكُلَ تَمْرَاتٍ وَيَأْكُلُهُنَّ وَتَرًا »

”رسول اللہ صلی اللہ علیہ وسلم عید الفطر کے دن (اس وقت تک گھر سے) نہ نکلتے جب تک کچھ کھجوریں تناول نہ فرمالتے اور آپ طاق کھجوریں لیتے تھے۔“

[صحیح بخاری، کتاب العیدین، باب الأکل یوم الفطر قبل الخروج : ۹۵۳۔
صحیح ابن خزیمہ : ۱۴۲۹۔ مسند أحمد : ۱۲۶/۳]

(۲) انس بن مالک رضی اللہ عنہ بیان کرتے ہیں:

« مَا خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ الْفِطْرِ حَتَّى يَأْكُلَ تَمْرَاتٍ ثَلَاثًا أَوْ خَمْسًا، أَوْ سَبْعًا أَوْ أَقَلَّ مِنْ ذَلِكَ أَوْ أَكْثَرَ مِنْ ذَلِكَ وَتَرًا »

”رسول اللہ صلی اللہ علیہ وسلم عید الفطر کے دن (نماز عید کے لیے) تین، پانچ، سات، یا اس سے کم یا زیادہ طاق عدد میں کھجور کھائے بغیر کبھی نہ نکلتے۔“

[مسند أحمد : ۲۳۲/۳۔ صحیح ابن حبان : ۳۸۱۴۔ بیہقی : ۲۸۳/۳۔
حاکم : إسناده حسن]

(۳) بریدہ بن حصیب رضی اللہ عنہ کا بیان ہے:

« كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَخْرُجُ يَوْمَ الْفِطْرِ حَتَّى يَطْعَمَ، وَلَا يَطْعَمُ يَوْمَ الْأَضْحَى حَتَّى يُصَلِّيَ »

”نبی صلی اللہ علیہ وسلم عید الفطر کے دن کھائے بغیر نماز کے لیے نہ نکلتے تھے اور عید الاضحیٰ کے دن اس وقت تک کچھ تناول نہ فرماتے جب تک نماز عید ادا نہ کر لیتے۔“

[مسند أحمد : ۳۶۰/۵۔ جامع ترمذی، أبواب العیدین، باب ما جاء في الأكل يوم الفطر قبل الخروج : ۵۴۲۔ سنن ابن ماجه، كتاب الصيام، باب في الأكل يوم الفطر قبل الخروج : ۱۷۵۶۔ حاکم : ۲۹۵/۱۔ إسناده حسن،
ثواب بن عتبة مهري صدوق راوی ہے]

(۱) امام ترمذی بیان کرتے ہیں کہ اہل علم کے نزدیک عید الفطر کی نماز کے لیے روانگی سے قبل کچھ کھانا مستحب ہے لیکن کچھورتناول کرنا زیادہ پسندیدہ عمل ہے۔

[ترمذی، تحت حدیث : ۵۴۲]

نماز عید الفطر سے قبل کچھ کھانے کی حکمت :

(۲) مہلب بن ابی صفرہ کہتے ہیں: عید الفطر کی نماز سے قبل کھانے میں حکمت یہ ہے کہ کوئی گمان کرنے والا یہ گمان نہ کر لے کہ نماز عید کے بعد تک روزہ رکھنا لازم ہے۔ گویا اس عمل سے اس بدگمانی کا مداوا کیا گیا ہے اور بعض علماء کا قول ہے کہ (عید الفطر کے دن) چونکہ روزوں کی فرضیت کے بعد روزہ ترک کرنے کی فرضیت واقع ہوئی ہے، لہذا عید الفطر کے دن اللہ تعالیٰ کے حکم کی تعمیل میں نماز عید سے قبل جلدی کھانا مستحب عمل ہے اور کم مقدار میں کھانے پر اکتفا کرنے سے حکم الہی کی تعمیل ہی مقصود ہے، کیونکہ اگر حکم خداوندی کی اطاعت ملحوظ نہ ہوتی تو آپ ﷺ زیادہ مقدار میں کھاتے۔

[فتح الباری : ۵۷۶/۲]

(۳) نماز عید الفطر سے قبل کھجور کھانے کی حکمت :

نماز عید الفطر سے قبل کھجوریں تناول کرنے کے استحباب میں یہ حکمت پنہاں ہے کہ شیرینی روزوں کی وجہ سے بصارت میں جو ضعف واقع ہو چکا ہوتا ہے اسے تقویت دیتی ہے۔ نیز اس لیے بھی کہ شیرینی ایمان اور خواب کی تعبیر کے موافق ہے اور اس سے دل نرم ہوتا ہے اور یہ آسانی سے دستیاب ہوتی ہے اور بعض تابعین نے تو مطلق میٹھی چیز کا استعمال مستحب قرار دیا ہے۔ جیسے شہد ہے۔ نیز جسے کھجور وغیرہ میسر نہ ہو۔ وہ بطور ناشتہ کوئی بھی چیز استعمال کر سکتا ہے، خواہ پانی ہی ہو اور مہلب کہتے ہیں: طاق عدد میں کھجوریں کھانے میں اللہ تعالیٰ کی واحدیت کی طرف اشارہ ہے اور آپ ﷺ جمیع امور میں طاق عدد کا استعمال بطور

تبرک کیا کرتے تھے۔ [فتح الباری : ۲/۵۷۶، ۵۷۷۔ تحفة الأحوذی : ۳/۶۸]

(۳) ابن قدامہ رقمطراز ہیں کہ اکثر اہل علم مثلاً علیؓ، ابن عباسؓ، مالک اور شافعیؒ وغیرہم کا قول ہے کہ عید الفطر میں نماز عید سے قبل کھانا اور عید الاضحیٰ میں نماز عید سے فارغ ہونے کے بعد کھانا مسنون عمل ہے اور اس مسنون عمل کے بارے علماء میں کوئی اختلاف نہیں ہے۔ [المغنی لابن قدامہ مع الشرح الكبير : ۲/۲۲۹]

اس مسئلہ کے متعلق مروی ضعیف روایات کا بیان :

(۱) جابر بن سمرةؓ سے مروی ہے، وہ بیان کرتے ہیں :

« كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَغْدُو يَوْمَ الْفِطْرِ حَتَّى يَأْكُلَ سَبْعَ تَمْرَاتٍ »

”نبی ﷺ عید الفطر کے دن جب تک سات کھجوریں کھانہ لیتے نماز عید کے لیے نہیں نکلتے تھے۔“

[طبرانی کبیر : ۲۰۳۹۔ إسناده ضعيف جدًا] اس کی سند میں ناصح بن عبد اللہ، ابو عبد اللہ حاتم متروک راوی ہے]

(۲) ابن عمرؓ کا بیان ہے :

« كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَغْدُو يَوْمَ الْفِطْرِ حَتَّى يُعْدِيَ أَصْحَابَهُ مِنْ صَدَقَةِ الْفِطْرِ »

”نبی ﷺ عید الفطر کے دن اپنے اصحاب کو صدقہ فطر کھلائے بغیر (نماز عید کے لیے) نہیں نکلتے تھے۔“

[سنن ابن ماجہ، کتاب الصیام، باب فی الأکل یوم الفطر قبل أن یخرج : ۱۷۵۵۔ إسناده ضعيف]

اس کی سند میں تین راوی، جبارہ بن مغلس، مندل بن علی اور عمر بن صہبان ضعیف ہیں۔

عید الاضحیٰ کے دن نماز عید کے بعد قربانی کا گوشت کھانا افضل ہے:

عید الاضحیٰ کے دن نماز عید سے فراغت کے بعد قربانی کا گوشت کھانا مسنون و مستحب عمل ہے۔

(۱) بریدہ بن حصیب رضی اللہ عنہ بیان کرتے ہیں:

« كَانَ النَّبِيُّ صَلَّى اللَّهُ عَلَيْهِ وَسَلَّمَ لَا يَخْرُجُ يَوْمَ الْفِطْرِ حَتَّى يَطْعَمَ، وَلَا يَطْعَمُ يَوْمَ الْأَضْحَى حَتَّى يُصَلِّيَ »

”نبی صلی اللہ علیہ وسلم عید الفطر کے دن (نماز عید کے لیے) اس وقت تک نہ نکلتے جب تک کچھ کھانہ لیتے اور عید الاضحیٰ کے دن جب تک نماز ادا نہ کر لیتے کچھ نہ کھاتے تھے۔“

[مسند أحمد : ۳۶۰/۵ - جامع ترمذی، أبواب العیدین، باب ما جاء فی الأکل یوم الفطر قبل الخروج : ۵۴۲ - ابن ماجه، کتاب الصیام، باب فی الأکل یوم الفطر قبل أن یخرج : ۱۷۵۶ - مستدرک حاکم : ۲۹۵/۱ - إسناده حسن - ثواب بن عتبه مهري صدوق حسن الحدیث ہے]

(۲) بریدہ بن حصیب رضی اللہ عنہ سے مروی ہے، وہ بیان کرتے ہیں:

« أَنَّ النَّبِيَّ صَلَّى اللَّهُ عَلَيْهِ وَسَلَّمَ لَا يَخْرُجُ يَوْمَ الْفِطْرِ حَتَّى يَطْعَمَ، وَكَانَ لَا يَأْكُلُ يَوْمَ النَّحْرِ شَيْئًا حَتَّى يَرْجِعَ فَيَأْكُلَ مِنْ أُضْحِيَّتِهِ »

”یقیناً نبی صلی اللہ علیہ وسلم عید الفطر کے دن کچھ کھائے بغیر نماز عید کے لیے نہیں نکلتے تھے اور عید الاضحیٰ کے دن کچھ نہ کھاتے حتیٰ کہ نماز سے فارغ ہونے کے بعد، گھر لوٹتے، پھر اپنے قربانی کے گوشت سے کھاتے تھے۔“

[دارقطنی : ۱۶۹۷ | إسناده حسن]

(۳) نافع رضی اللہ عنہ بیان کرتے ہیں:

« أَنَّ ابْنَ عُمَرَ كَانَ يَوْمَ الْأَضْحَى يَخْرُجُ إِلَى الْمُصَلَّى، وَلَا يَطْعَمُ شَيْئًا »

”ابن عمر رضی اللہ عنہما عید الاضحیٰ کے دن کچھ بھی کھائے بغیر عید گاہ کا رخ کرتے تھے۔“

[بیہقی : ۲۸۳/۳ - إسناده صحيح]

فوائد:

- ۱۔ امام ترمذی رضی اللہ عنہ بیان کرتے ہیں کہ اہل علم نے عید الاضحیٰ کے دن نماز عید سے لوٹنے کے بعد کھانے کو مستحب قرار دیا ہے۔“ [ترمذی تحت حدیث : ۵۴۲]
- ۲۔ ابن قدامہ رضی اللہ عنہ کہتے ہیں: عید الاضحیٰ کے دن کھانے میں تاخیر کی حکمت یہ ہے کہ اس دن قربانی کرنا اور قربانی کے گوشت سے کھانا مشروع عمل ہے لہذا اس دن قربانی کے گوشت سے افطار (ناشتہ کرنا) مشروع قرار دیا گیا ہے۔

[المغنی لابن قدامہ مع الشرح الكبير : ۲۶۹/۲ - نیل الأوطار : ۳۰۷/۳ - تحفة الأحوزی : ۶۸/۳]

ایک ضعیف حدیث کی وضاحت:

بریدہ رضی اللہ عنہ سے روایت ہے وہ بیان کرتے ہیں:

« كَان رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كَانَ يَوْمَ الْفِطْرِ لَمْ يَخْرُجْ حَتَّى يَأْكُلَ شَيْئًا، وَإِذَا كَانَ الْأَضْحَى لَمْ يَأْكُلْ شَيْئًا حَتَّى يَرْجِعَ، وَكَانَ إِذَا رَجَعَ أَكَلَ مِنْ كَبِدِ أُضْحِيَّتِهِ »

”جب عید الفطر کا دن ہوتا تو رسول اللہ جب تک کچھ تناول نہ کر لیتے گھر سے نہیں نکلتے تھے اور عید الاضحیٰ کے دن کچھ نہ کھاتے تا وقتیکہ نماز پڑھ کر گھر نہ لوٹتے اور جب گھر پلٹتے تو آپ صلی اللہ علیہ وسلم اپنی قربانی کے جگر سے (یعنی کباب) کھاتے تھے۔“

[بیہقی : ۲۸۳/۳ - إسناده ضعيف، عقبه بن عبد الله أصم، ضعيف اور مدلس]

[راوی ہے اور اس روایت میں اسی کی تدلیس بھی ہے]

چونکہ یہ روایت ضعیف ہے اس لیے اس سے استدلال کرتے ہوئے نماز عید سے فراغت کے بعد قربانی کے جگر سے کھانے کی تخصیص کرنا درست نہیں، بلکہ قربانی کے گوشت کے کسی بھی حصے کا انتخاب کرنا مننون ہے۔

عید الاضحیٰ کی نماز سے قبل کھانا مباح ہے:

اگرچہ عید الاضحیٰ کے روز نماز عید سے فارغ ہونے کے بعد کھانا مستحب عمل ہے، لیکن نماز عید سے قبل کھانے میں بھی کوئی حرج نہیں بلکہ نبی ﷺ سے اس کا جواز ثابت ہے۔ جیسا کہ براء بن عازب رضی اللہ عنہ بیان کرتے ہیں:

« حَظَبْنَا النَّبِيَّ صَلَّى اللَّهُ عَلَيْهِ وَسَلَّمَ يَوْمَ الْأَضْحَى بَعْدَ الصَّلَاةِ فَقَالَ: مَنْ صَلَّى صَلَاتِنَا، وَنَسَكَ نُسُكَنَا فَقَدْ أَصَابَ النَّسْكَ، وَ مَنْ نَسَكَ قَبْلَ الصَّلَاةِ فَإِنَّهُ قَبْلَ الصَّلَاةِ وَلَا نُسُكَ لَهُ، فَقَالَ أَبُو بُرْدَةَ بْنُ نِيَارٍ خَالَ الْبَرَاءِ: يَا رَسُولَ اللَّهِ! فَإِنِّي نَسَكْتُ شَاتِي قَبْلَ الصَّلَاةِ وَعَرَفْتُ أَنَّ الْيَوْمَ يَوْمُ أَكْلِ وَ شُرْبٍ، وَأَجَبْتُ أَنْ تَكُونَ شَاتِي أَوْلَ شَاةٍ تُذْبَحُ فِي بَيْتِي، فَذَبَحْتُ شَاتِي وَ تَعَدَّيْتُ قَبْلَ أَنْ آتِيَ الصَّلَاةَ، قَالَ: شَاتِكَ شَاةٌ لَحْمٍ»

”نبی ﷺ نے عید الاضحیٰ کے دن نماز عید کے بعد خطبہ ارشاد کیا اور فرمایا: جس نے ہمارے طریقے کے مطابق نماز پڑھی اور ہماری سنت کے مطابق قربانی کی تو بلاشبہ اس نے قربانی کا مقصد (یعنی اجر و ثواب) حاصل کر لیا اور جس نے نماز عید سے قبل قربانی کی تو وہ نماز سے پہلے (کا ذبیحہ) ہے اور اس کی قربانی (قبول) نہیں ہے۔“ (یہ سن کر) براء بن عازب رضی اللہ عنہ کے ماموں ابو بردہ بن نیاز رضی اللہ عنہ نے عرض کیا: یا رسول اللہ! میں نے اپنی بکری نماز عید سے قبل قربان کی ہے،

اس لیے کہ میں بخوبی واقف تھا کہ یہ کھانے پینے کا دن ہے، سو میں نے پسند کیا کہ میرے گھر میں سب سے پہلے میری بکری ذبح ہو۔ چنانچہ (نماز عید سے قبل) میں نے اپنی بکری ذبح کی اور نماز میں حاضر ہونے سے قبل میں نے کھانا کھالیا۔ آپ ﷺ نے فرمایا: تیری بکری گوشت کی بکری ہے (یعنی اس کی قربانی نہیں ہوئی بلکہ یہ عام گوشت کی بکری کی طرح ہے)۔

[صحیح بخاری، کتاب العیدین، باب الأکل یوم النحر: ۹۵۵۔ سنن بیہقی: ۲۷۴/۳۔ مسند أبو یعلیٰ: ۱۶۶۲۔ صحیح ابن خزیمہ: ۱۴۲۷]

فوائد:

- (۱) عید الاضحیٰ کا دن کھانے پینے کا دن ہے اور اس میں نماز عید سے پہلے یا بعد میں کھانے پینے کی کوئی ممانعت نہیں ہے۔ البتہ اس دن نماز عید کے بعد کھانا افضل ہے، لیکن نماز عید سے قبل کھانے کا جواب بہر حال موجود ہے اور ایسا شخص گناہ گار نہیں ہوگا۔
- (۲) عید الاضحیٰ کی نماز سے قبل کھانا مباح ہے کیونکہ اگر یہ عمل ممنوع اور ناجائز ہوتا تو جیسے نبی ﷺ نے ابو بردہ کی نماز عید سے قبل قربانی کرنے پر سرزنش کی اور قربانی کے اعادہ کا حکم دیا اس طرح آپ ﷺ نماز عید سے قبل کھانے پر ضرور ڈانٹتے، لیکن آپ ﷺ کی خاموشی اس عمل کے جواز کی دلیل ہے۔

- (۳) ابن بطلال کہتے ہیں: عید الاضحیٰ کے دن نماز عید سے قبل کھانا تناول کرنا نہ مستحب عمل ہے اور نہ ممنوع (بلکہ مباح عمل ہے) تم دیکھتے نہیں کہ مذکورہ حدیث میں نبی ﷺ (نماز عید سے قبل کھانے پر) نہ تو صحابی کی تعریف و ستائش کی اور نہ ہی اس کام پر ان کی سرزنش فرمائی (سو یہ خاموشی اس عمل کے جواز کا ثبوت ہے)۔ (شرح ابن بطلال: ۱۷۳/۳)
- (۴) ابن خزیمہ رحمۃ اللہ علیہ نے اس حدیث کا عنوان یوں باندھا ہے: اگرچہ عید قربان کے دن عید گاہ کی طرف روانہ ہونے سے قبل کھانا مباح ہے اور نماز عید سے قبل کھانا تناول

کرنے والا گناہ گار نہیں لیکن قربانی ذبح کرنے سے قبل نہ کھانا افضل ہے۔

عید گاہ کی طرف پیدل اور سوار ہو کر دونوں طرح جانا مشروع ہے:

نماز عید کی ادائیگی کے لیے عید گاہ کی طرف پیدل اور سوار ہو کر روانہ ہونا جائز و مباح ہے، کیونکہ ان میں سے کسی ایک طریقہ کی تخصیص ثابت نہیں بلکہ امام بخاری رحمۃ اللہ علیہ نے صحیح بخاری، کتاب العیدین میں یہ باب «بَابُ الْمَشْيِ وَالرَّكُوبِ إِلَى الْعِيدِ» (نماز عید کے لیے عید گاہ کی طرف سوار ہونے اور پیدل چلنے کا بیان) باندھ کر دونوں صورتوں کی اباحت کی طرف اشارہ کیا ہے۔ نیز عید گاہ کی طرف پیدل چلنے کے استحباب پر جتنی روایات دال ہیں، وہ ناقابل حجت ہیں جس کی توضیح آئندہ سطور میں پیش خدمت ہے۔

(۱) علی بن ابی طالب رضی اللہ عنہ بیان کرتے ہیں:

«إِنَّ مِنَ السُّنَّةِ أَنْ تَخْرُجَ إِلَى الْعِيدِ مَاشِيًا»

”بلاشبہ نماز عید کے لیے، عید گاہ کی طرف پیدل جانا مسنون ہے۔“

[ترمذی: ۵۳۰، ابن ماجہ: ۱۲۹۶، مصنف عبدالرزاق: ۵۶۶۷۔ سنن

بیہقی: ۲۸۱/۳۔ إسناده ضعيف جداً]

اس حدیث کی سند میں ابواسحاق سبیعی مدلس راوی ہیں اور عن سے روایت کرتے ہیں

اور حارث بن عبداللہ عمور کذاب راوی ہے۔

(۲) سعد قرظ رضی اللہ عنہ کا بیان ہے:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَخْرُجُ إِلَى الْعِيدِ مَاشِيًا وَ

يَرْجِعُ مَاشِيًا»

”نبی صلی اللہ علیہ وسلم عید گاہ کی طرف پیدل آتے اور (عید گاہ سے) پیدل ہی واپس لوٹتے تھے۔“

[سنن ابن ماجہ، کتاب إقامة الصلوات، باب ما جاء في الخروج إلى العید

ماشيا: ۱۲۹۴]

یہ حدیث مسلسل بالضعفاء ہے، اس کی سند ہیں۔

۲۔ عبد الرحمن بن سعد بن عمار ضعیف اور سعد بن عمار بن سعد اور عمار بن سعد القرظ مجہول راوی ہیں۔

(۳) عبد اللہ بن عمر رضی اللہ عنہما سے مروی ہے، وہ بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْرُجُ إِلَى الْعِيدِ مَا شِئًا وَيَرْجِعُ مَا شِئًا »

”رسول اللہ صلی اللہ علیہ وسلم عید گاہ کی طرف پیدل جاتے اور پیدل ہی واپس آتے تھے۔“

[سنن ابن ماجہ، کتاب إقامة الصلوات، باب ما جاء في الخروج إلى العيد ماشيا : ۱۲۹۵۔ [إسناده ضعيف جداً]

عبد الرحمن بن سعد بن عمار بن سعد بن عمار ضعیف متروک راوی ہے۔

(۴) ابو رافع رضی اللہ عنہ بیان کرتے ہیں:

« أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَأْتِي الْعِيدَ مَا شِئًا »

”باتحقیق رسول اللہ صلی اللہ علیہ وسلم عید گاہ میں پیدل آتے تھے۔“

[سنن ابن ماجہ، کتاب إقامة الصلوات، باب ما جاء في الخروج إلى العيد ماشيا : ۱۲۹۷۔ [إسناده ضعيف]

اس حدیث کی سند میں مندل بن علی اور محمد بن عبید اللہ بن ابی رافع ضعیف راوی ہیں۔

(۵) سعید بن مسیب رضی اللہ عنہ کہتے ہیں:

« سُنَّةُ الْفِطْرِ ثَلَاثٌ : الْمَشْيُ إِلَى الْمُصَلَّى، وَالْأَكْلُ قَبْلَ الْخُرُوجِ

إِلَى الْمُصَلَّى، وَالْإِغْتِسَالُ »

”عید الفطر کی تین سنتیں ہیں: (۱) عید گاہ کی طرف پیدل جانا۔ (۲) عید گاہ کی طرف جانے سے قبل کھانا۔ (۳) غسل کرنا۔“

[أحكام العيدین للفريابي، إسناده ضعيف]

اس حدیث کے ضعیف کی دو علتیں ہیں۔

(۱) امام زہری مدلس راوی ہیں اور اس حدیث میں ان کی تدلیس ہے۔
 (۲) سعید بن مسیب تابعی ہیں اور تابعی کا کسی فعل کو سنت قرار دینے سے روایت مرفوع ثابت نہیں ہوتی۔ لہذا زہری کی تدلیس اور مرفوع روایت ثابت نہ ہونے کی وجہ سے یہ روایت بہر حال ضعیف ہے۔

(۶) امام زہری بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمْ يَرْكَبْ فِي جَنَازَةِ قَطُّ، وَلَا

فِي خُرُوجِ أَضْحَى، وَلَا فِطْرِ»

”بلاشبہ رسول اللہ ﷺ نہ کبھی کسی جنازہ میں سوار ہوئے اور نہ عید الاضحیٰ اور عید الفطر کی نماز میں سوار ہو کر عید گاہ کا رخ کیا۔“

[أحكام العیدین للفریابی]

(۱) زہری کی تدلیس ہے۔ (۲) زہری تبع تابعی ہیں اور تابعی اور صحابی کا واسطہ موجود نہیں ہے، لہذا یہ سند معطل ہونے کی وجہ سے مردود و ناقابل حجت ہے۔

عید گاہ میں اسلحہ لے جانا ناپسندیدہ عمل ہے:

چونکہ عید اہل اسلام کا مذہبی تہوار ہے اور اس مذہبی فریضہ کی ادائیگی کے لیے لوگ جوش و خروش سے عید گاہ میں حاضر ہو کر اتحاد و یگانگت کا مظاہرہ کرتے ہیں۔ نیز لوگوں کی اتنی زیادہ بھیڑ میں اسلحہ بردار کی معمولی بے احتیاطی سے حاضرین کو نقصان پہنچ سکتا ہے، چنانچہ اس نقصان سے بچاؤ کی خاطر شریعت نے عید گاہ میں اسلحہ لے جانے کو مکروہ قرار دیا ہے۔ جس کے دلائل حسب ذیل ہیں۔

(۱) امام بخاری نے صحیح بخاری کتاب العیدین میں یہ باب باندھ کر

«بَابُ مَا يُكْرَهُ مِنْ حَمْلِ السَّلَاحِ فِي الْعِيدِ وَالْحَرَمِ»

”(عید گاہ اور حرم میں اسلحہ اٹھانے کی کراہت کا بیان) عید گاہ میں اسلحہ لے

جانے کی کراہت کی طرف اشارہ کیا ہے۔“

(۲) سعید بن جبیر رضی اللہ عنہ بیان کرتے ہیں:

« كُنْتُ مَعَ ابْنِ عُمَرَ حِينَ أَصَابَهُ سِنَانُ الرُّمْحِ فِي أُحْمَصِ قَدَمِهِ، فَلَزِقَتْ قَدَمُهُ بِالرِّكَابِ، فَزَلْتُ فَزَعَرْتُهَا، وَذَلِكَ بِمِنَى، فَبَلَغَ الْحَجَّاجُ فَجَعَلَ يَعُوذُهُ فَقَالَ: لَوْ نَعَلُومَنْ أَصَابَكَ، فَقَالَ ابْنُ عُمَرَ: أَنْتَ أَصَبْتَنِي، قَالَ: وَكَيْفَ؟ قَالَ: حَمَلْتُ السَّلَاحَ فِي يَوْمٍ لَمْ يَكُنْ يُحْمَلُ فِيهِ، وَأَدْخَلْتُ السَّلَاحَ الْحَرَمَ، وَلَمْ يَكُنِ السَّلَاحُ يُدْخَلُ الْحَرَمَ»

”میں ابن عمر رضی اللہ عنہما کے ساتھ تھا جب ان کے پاؤں کے تلوے میں انھیں نیزے کی انی لگی اور ان کا پاؤں رکاب میں چپک گیا، میں نے سواری سے نیچے اتر کر ان کا پاؤں رکاب سے کھینچا، یہ منی کا واقع ہے: پھر حجاج بن یوسف کو یہ اطلاع پہنچی تو وہ ان کی عیادت کرنے لگے اور کہا: اگر ہمیں علم ہو جائے کہ تمہیں کسی نے زخمی کیا ہے؟ (تو ہم اسے سخت سزا دیں)، (یہ سن کر) ابن عمر رضی اللہ عنہما نے کہا: تو نے مجھے زخمی کیا ہے۔ حجاج نے کہا، وہ کیسے؟ ابن عمر رضی اللہ عنہما نے کہا: تو نے اس دن (عید کے روز) اسلحہ اٹھایا ہے جس دن اسلحہ اٹھایا نہیں جاتا تھا اور تو نے حرم میں اسلحہ داخل کیا حالانکہ حرم میں اسلحہ داخل نہیں کیا جاتا تھا۔“

[صحیح بخاری، کتاب العیدین، باب ما یکرہ من حمل السلاح فی العید و الحرم: ۹۶۶۔ بیہقی: ۱۵۵/۸]

(۳) سعید بن عمرو رضی اللہ عنہ بیان کرتے ہیں:

« دَخَلَ الْحَجَّاجُ عَلَى ابْنِ عُمَرَ وَأَنَا عِنْدَهُ، فَقَالَ: كَيْفَ هُوَ! فَقَالَ: صَالِحٌ قَالَ: مَنْ أَصَابَكَ؟ قَالَ: أَصَابَنِي مَنْ أَمَرَ بِحَمْلِ السَّلَاحِ فِي

(۱) امام زہری مدلس راوی ہیں اور اس حدیث میں ان کی تدلیس ہے۔
 (۲) سعید بن مسیب تابعی ہیں اور تابعی کا کسی فعل کو سنت قرار دینے سے روایت مرفوع ثابت نہیں ہوتی۔ لہذا زہری کی تدلیس اور مرفوع روایت ثابت نہ ہونے کی وجہ سے یہ روایت بہر حال ضعیف ہے۔

(۶) امام زہری بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمْ يَرَكَبْ فِي جَنَازَةِ قَطُّ، وَلَا فِي خُرُوجِ أَضْحَى، وَلَا فِي فِطْرِ»

”بلاشبہ رسول اللہ ﷺ نہ کبھی کسی جنازہ میں سوار ہوئے اور نہ عید الاضحیٰ اور عید الفطر کی نماز میں سوار ہو کر عید گاہ کا رخ کیا۔“

[احکام العیدین للفریابی]

(۱) زہری کی تدلیس ہے۔ (۲) زہری تبع تابعی ہیں اور تابعی اور صحابی کا واسطہ موجود نہیں ہے، لہذا یہ سند معطل ہونے کی وجہ سے مردود و ناقابل حجت ہے۔

عید گاہ میں اسلحہ لے جانا ناپسندیدہ عمل ہے:

چونکہ عید اہل اسلام کا مذہبی تہوار ہے اور اس مذہبی فریضہ کی ادائیگی کے لیے لوگ جوش و خروش سے عید گاہ میں حاضر ہو کر اتحاد و یگانگت کا مظاہرہ کرتے ہیں۔ نیز لوگوں کی اتنی زیادہ بھیڑ میں اسلحہ بردار کی معمولی بے احتیاطی سے حاضرین کو نقصان پہنچ سکتا ہے، چنانچہ اس نقصان سے بچاؤ کی خاطر شریعت نے عید گاہ میں اسلحہ لے جانے کو مکروہ قرار دیا ہے۔ جس کے دلائل حسب ذیل ہیں۔

(۱) امام بخاری نے صحیح بخاری کتاب العیدین میں یہ باب باندھ کر

«بَابُ مَبَايُكْرَهُ مِنْ حَمْلِ السَّلَاحِ فِي الْعِيدِ وَالْحَرَمِ»

”عید گاہ اور حرم میں اسلحہ اٹھانے کی کراہت کا بیان (عید گاہ میں اسلحہ لے

جانے کی کراہت کی طرف اشارہ کیا ہے۔“

(۲) سعید بن جبیر رضی اللہ عنہ بیان کرتے ہیں:

« كُنْتُ مَعَ ابْنِ عُمَرَ حِينَ أَصَابَهُ سِنَانُ الرُّمَحِ فِي أَحْمَصِ قَدَمِهِ، فَلَزِقَتْ قَدَمُهُ بِالرِّكَابِ، فَنَزَلْتُ فَنَزَعْتُهَا، وَذَلِكَ بِمَنَى، فَبَلَغَ الْحَجَّاجُ فَجَعَلَ يَعُودُهُ فَقَالَ: لَوْ نَعَلَمُ مَنْ أَصَابَكَ، فَقَالَ ابْنُ عُمَرَ: أَنْتَ أَصَبْتَنِي، قَالَ: وَكَيْفَ؟ قَالَ: حَمَلْتَ السَّلَاحَ فِي يَوْمٍ لَمْ يَكُنْ يُحْمَلُ فِيهِ، وَأَدْخَلْتَ السَّلَاحَ الْحَرَمَ، وَلَمْ يَكُنِ السَّلَاحُ يُدْخَلُ الْحَرَمَ»

”میں ابن عمر رضی اللہ عنہما کے ساتھ تھا جب ان کے پاؤں کے تلوے میں انھیں نیزے کی انی لگی اور ان کا پاؤں رکاب میں چپک گیا، میں نے سواری سے نیچے اتر کر ان کا پاؤں رکاب سے کھینچا، یہ منیٰ کا واقع ہے: پھر حجج بن یوسف کو یہ اطلاع پہنچی تو وہ ان کی عیادت کرنے لگے اور کہا: اگر ہمیں علم ہو جائے کہ تمہیں کسی نے زخمی کیا ہے؟ (تو ہم اسے سخت سزا دیں)، (یہ سن کر) ابن عمر رضی اللہ عنہما نے کہا: تو نے مجھے زخمی کیا ہے۔ حجج نے کہا، وہ کیسے؟ ابن عمر رضی اللہ عنہما نے کہا: تو نے اس دن (عید کے روز) اسلحہ اٹھایا ہے جس دن اسلحہ اٹھایا نہیں جاتا تھا اور تو نے حرم میں اسلحہ داخل کیا حالانکہ حرم میں اسلحہ داخل نہیں کیا جاتا تھا۔“

[صحیح بخاری، کتاب العیدین، باب ما یکرہ من حمل السلاح فی العید و الحرم: ۹۶۶- بیہقی: ۱۵۵/۸]

(۳) سعید بن عمرو رضی اللہ عنہ بیان کرتے ہیں:

« دَخَلَ الْحَجَّاجُ عَلَى ابْنِ عُمَرَ وَأَنَا عِنْدَهُ، فَقَالَ: كَيْفَ هُوَ! فَقَالَ: صَالِحٌ قَالَ: مَنْ أَصَابَكَ؟ قَالَ: أَصَابَنِي مَنْ أَمَرَ بِحَمْلِ السَّلَاحِ فِي

يَوْمٍ لَا يَجِلُّ فِيهِ حَمْلُهُ يَعْنِي الْحَجَّاجَ»

”حجاج بن یوسف ابن عمر رضی اللہ عنہما کے پاس حاضر ہوا حالانکہ میں بھی وہاں موجود تھا اور پوچھا کہ وہ کیسے ہیں: ابن عمر رضی اللہ عنہما نے کہا: ٹھیک ہوں، اس (حجاج) نے سوال کیا کہ انھیں کس نے زخمی کیا ہے (اس) پر انھوں نے کہا: مجھے اس شخص (یعنی حجاج) نے زخمی کیا ہے جس نے اس (عید کے) دن اسلحہ اٹھانے کا حکم دیا۔ جس دن اسلحہ اٹھانا حلال نہیں ہے۔“

[بخاری کتاب العیدین، باب ما یکرہ من حمل الصلاح فی العید و الحرم :

[۹۶۷

فوائد:

(۱) ابن رجب کہتے ہیں: ابن عمر رضی اللہ عنہما کا کلام اس بات کا مقتضی ہے کہ حل و حرم میں عید قربان کے دن اسلحہ اٹھانا ناجائز ہے اور اسی طرح حرم میں بھی اسلحہ اٹھانا درست نہیں۔“ [فتح الباری لابن رجب: ۴۵/۷]

(۲) ابن بطلال رقم طراز ہیں کہ ابن عمر رضی اللہ عنہما کا یہ قول:

«حَمَلَتِ السَّلَاحَ فِي يَوْمٍ لَمْ يَكُنْ يُحْمَلُ فِيهِ»

”دلیل ہے کہ عید گاہ میں اسلحہ اٹھانا عید کے شایان شان نہیں اور ایسی اجتماع گاہوں (عیدین کے اجتماع میں) اسلحہ لے جانا مکروہ ہے، جہاں اسلحہ کی ضرورت نہ ہو۔ کیونکہ ایسے مواقع پر لوگوں کے ازدحام کی وجہ سے لوگوں کے زخمی اور ہلاک ہونے کا خدشہ ہوتا ہے۔“ [شرح ابن ابطلال: ۱۸۴/۴]

(۳) شوکانی رحمۃ اللہ علیہ بیان کرتے ہیں: حدیث کے یہ الفاظ (اس دن اسلحہ نہیں اٹھایا جاتا تھا) دلیل ہیں کہ عید کے دن (عید گاہ میں) اسلحہ لے جانا مکروہ فعل ہے اور صحابی کا ”كَانَ يُفْعَلُ كَذَا“ (عہد رسالت میں ایسے کیا جاتا تھا) کہنا مرفوع حدیث کا حکم رکھتا ہے۔

[نبیل الأوطار: ۳۰۲/۳]

کیا عید گاہ میں اسلحہ لے جانا حرام ہے:

عیدین میں عید گاہ کی طرف مسلح ہو کر نکلنا مکروہ فعل ہے اور کراہت کے باوجود عید گاہ میں کسی شرعی ضرورت کے تحت اسلحہ لے جانا جائز ہے۔ جواز کے دلائل درج ذیل ہیں:

(۱) ابن عمر رضی اللہ عنہما بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا خَرَجَ يَوْمَ الْعِيدِ أَمَرَ بِالْحَرْبَةِ فَتَوْضَعُ بَيْنَ يَدَيْهِ فَيَصَلِّيَ إِلَيْهَا، وَالنَّاسُ وَرَاءَهُ، وَكَانَ يَفْعَلُ ذَلِكَ فِي السَّفَرِ»

”بلاشبہ رسول اللہ صلی اللہ علیہ وسلم جب عید کے دن (نماز عید کے لیے) روانہ ہوتے (خادم کو) نیزہ (لے جانے) کا حکم دیتے، پھر وہ نیزہ آپ صلی اللہ علیہ وسلم کے سامنے گاڑا جاتا اور آپ صلی اللہ علیہ وسلم کی طرف منہ کر کے نماز پڑھتے اور لوگ آپ صلی اللہ علیہ وسلم کے پیچھے ہوتے نیز سفر میں بھی آپ صلی اللہ علیہ وسلم کا یہی معمول تھا۔“

[صحیح بخاری، أبواب سترة المصلي، باب سترة الامام سترة من خلفه : ۴۹۴۔ صحیح مسلم، کتاب الصلاة، باب سترة المصلي والندب إلى الصلاة، إلى سترة : ۵۰۱۔ سنن أبو داؤد، کتاب الصلاة باب ما يستر المصلي : ۶۸۷]

(۲) ابن عمر رضی اللہ عنہما سے مروی ہے، وہ بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَخْرُجُ بِالْعَنْزَةِ مَعَهُ يَوْمَ الْفِطْرِ وَالْأَضْحَى لِأَنَّهُ يَرْكُزُهَا فَيَصَلِّيَ إِلَيْهَا»

”باتحقیق نبی صلی اللہ علیہ وسلم عید الفطر اور عید الاضحیٰ کے دن اپنے ساتھ نیزہ لے کر نکلتے تھے تاکہ اسے گاڑ کر اس کی طرف نماز پڑھیں۔“

[مسند أحمد : ۱۴۵/۲۔ مصنف عبد الرزاق : ۲۲۸۱۔] [سنادہ صحیح]

نیز آئندہ احادیث جو عید گاہ میں اسلحہ لے جانے کی ممانعت پر دال ہیں۔ وہ ضعیف و

نا قابل احتجاج ہیں۔

(۱) ضحاک بن مزاحم سے روایت ہے کہ:

« نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَخْرُجَ بِالسَّلَاحِ يَوْمَ الْعِيدِ »

”رسول اللہ ﷺ نے عید کے دن مسلح ہو کر نکلنے سے منع فرمایا ہے۔“

[مصنف عبد الرزاق : ۵۶۶۸ - إسناده ضعيف جداً]

اس حدیث میں عبد الرزاق بن ہمام کی تدلیس ہے اور جویر سخت ضعیف راوی ہے اور ضحاک بن مزاحم غیر صحابی ہے جس کی روایت صحابی کے عدم ذکر کی وجہ سے مرسل ہے۔ (۲) ابن عباس رضی اللہ عنہما بیان کرتے ہیں:

« أَنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى أَنْ يُلْبَسَ السَّلَاحُ فِي بِلَادِ

الْإِسْلَامِ فِي الْعِيدَيْنِ إِلَّا أَنْ يَكُونُوا بِحَضْرَةِ الْعَدُوِّ »


”یقیناً نبی ﷺ نے عیدین میں اسلامی ممالک میں اسلحہ زیب تن کرنے سے منع کیا ہے۔ الا کہ وہ دشمن کے مقابل ہوں۔ (تو عیدین میں مسلح ہونے کی رخصت ہے۔“

[سنن ابن ماجہ، کتاب الصلاة، باب ما جاء في لبس السلاح في يوم العيد :

۱۳۱۴ - طبرانی الأوسط : ۷۶۲۲ - إسناده ضعيف جداً]

اس حدیث کی سند میں نائل بن نجیح ضعیف، اسماعیل بن زیاد حنفی متروک اور ابن جریج

کاعنعنه ہے۔



نماز عید، عید گاہ میں پڑھنا مشروع ہے

نماز عید کا اہتمام عید گاہ میں کرنا مسنون و مستحب ہے۔ کیونکہ نبی ﷺ کا نماز عید عید گاہ میں پڑھنا ہمیشہ معمول رہا ہے۔

دلیل ۱:

ابوسعید خدری رضی اللہ عنہ بیان کرتے ہیں:

« كَانَ النَّبِيُّ صَلَّى اللَّهُ عَلَيْهِ وَسَلَّمَ يَخْرُجُ يَوْمَ الْفِطْرِ وَ يَوْمَ الْأَضْحَى إِلَى الْمُصَلَّى، فَأَوَّلُ شَيْءٍ يَبْدَأُ بِهِ الصَّلَاةَ، ثُمَّ يَنْصَرِفُ فَيَقُومُ مُقَابِلَ النَّاسِ، وَالنَّاسُ جُلُوسٌ عَلَى صُفُوفِهِمْ، فَيُعْظُهُمْ، وَيُوصِيهِمْ، وَيَأْمُرُهُمْ، فَإِنْ كَانَ يَرِيدُ أَنْ يَقْطَعَ بَعْثًا قَطَعَهُ، أَوْ يَأْمُرَ بِشَيْءٍ أَمَرَ بِهِ، ثُمَّ يَنْصَرِفُ، فَقَالَ أَبُو سَعِيدٍ: فَلَمْ يَزَلِ النَّاسُ عَلَى ذَلِكَ »

”نبی ﷺ عید الفطر اور عید الاضحیٰ کے دن (نماز عید کی ادائیگی کے لیے) عید گاہ کی طرف روانہ ہوتے اور سب سے پہلے نماز کا آغاز کرتے تھے پھر نماز سے پھرتے اور لوگوں کے بالمقابل کھڑے ہوتے جب کہ لوگ اپنی صفوں پر بیٹھے ہوتے۔ آپ ﷺ انھیں وعظ و نصیحت کرتے اور (مختلف امور بجالانے کا) حکم دیتے پھر اگر آپ ﷺ کا ارادہ کوئی لشکر روانہ کرنا ہوتا تو آپ ﷺ لشکر روانہ کرتے اور

اگر کسی کام کا حکم دینا ہوتا تو آپ ﷺ وہ حکم صادر فرما کر واپس لوٹ جاتے۔

ابوسعید نے بیان کیا کہ پھر لوگوں کا ہمیشہ یہی معمول رہا۔“

[بخاری، کتاب العیدین، باب الخروج الى المصلی بغیر منبر: ۹۵۶۔ مسلم، کتاب صلاة العیدین، باب کتاب صلاة العیدین: ۸۸۹۔ نسائی، کتاب صلاة العیدین، باب استقبال الإمام الناس بوجهه فی الخطبة: ۱۵۷۷۔ بیہقی:

[۲۸۰/۳]

فوائد:

(۱) حافظ ابن حجر رحمہ اللہ بیان کرتے ہیں، اس حدیث سے استدلال کیا گیا ہے کہ نماز عید

کے لیے صحراء میں نکلنا مستحب عمل ہے اور صحرا میں نماز عید کا اہتمام کرنا مسجد میں نماز عید ادا کرنے سے افضل ہے، کیونکہ نبی ﷺ نے مسجد کی فضیلت و عظمت کے باوصف

نماز عید ہمیشہ صحرا اور کھلی فضاء میں ادا کی ہے۔ [فتح الباری: ۵۸۱/۲]

(۲) امام نووی رحمہ اللہ رقمطراز ہیں کہ حدیث بالا ان لوگوں کے موقف کی دلیل ہے جو کہتے

ہیں: نماز عید کی ادائیگی کے لیے عید گاہ کی طرف نکلنا مستحب فعل ہے اور نماز عید مسجد

میں ادا کرنے کی بہ نسبت عید گاہ میں ادا کرنا افضل ہے۔ اکثر بڑے شہروں میں لوگوں

کا یہی معمول رہا ہے البتہ اہل مکہ شروع اسلام سے مسجد حرم میں نماز عید ادا کرتے

رہے ہیں۔ [شرح النووی: ۱۷۶/۶]

(۳) علامہ عینی رحمہ اللہ لکھتے ہیں: اس حدیث سے یہ مسئلہ مستفاد ہوتا ہے کہ نماز عید کے لیے

عید گاہ کی طرف نکلا جائے اور بلا ضرورت (بارش وغیرہ کی صورت کے سوا) مسجد میں

نماز عید ادا نہ کی جائے۔ [عمدة القاری: ۲۸۱/۶-۲۸۲]

(۴) امام بغوی کہتے ہیں: نماز عیدین کا مسنون طریقہ یہ ہے کہ امام نماز عیدین کی

ادائیگی کے لیے عید گاہ کی طرف نکلے، البتہ کوئی عذر ہو تو مسجد ہی میں نماز عید پڑھی جا

سکتی ہے۔ [شرح السنہ: ۲۹۴/۴]

دلیل نمبر ۲:

ابن عمر رضی اللہ عنہما بیان کرتے ہیں:

« كَانَ النَّبِيُّ صَلَّى اللَّهُ عَلَيْهِ وَسَلَّمَ يَغْدُو إِلَى الْمُصَلَّى، وَالْعَنْزَةَ بَيْنَ يَدَيْهِ تُحْمَلُ، وَتُنْصَبُ بِالْمُصَلَّى بَيْنَ يَدَيْهِ، فَيُصَلِّي إِلَيْهَا»

”نبی صلی اللہ علیہ وسلم (عید کے دن) صبح سویرے عید گاہ کی طرف جاتے اور نیزہ آپ صلی اللہ علیہ وسلم کے آگے اٹھایا جاتا اور عید گاہ میں آپ صلی اللہ علیہ وسلم کے سامنے نصب کیا جاتا پھر آپ صلی اللہ علیہ وسلم اس کی طرف (منہ کر) کے نماز پڑھتے تھے۔“

[بخاری، کتاب العیدین، باب حمل العنزة أو الحربة بين يدي الامام يوم العید: ۹۷۳، ابن ماجه، کتاب الصلاة، باب ما جاء في الحربة يوم العید: ۱۳۰۴]

دلیل نمبر ۳:

براء بن عازب رضی اللہ عنہ سے مروی ہے، وہ بیان کرتے ہیں:

« خَرَجَ النَّبِيُّ صَلَّى اللَّهُ عَلَيْهِ وَسَلَّمَ يَوْمَ أَضْحَى إِلَى الْبُقْعِ فَصَلَّى الْعِيدَ رُكْعَتَيْنِ»

”نبی صلی اللہ علیہ وسلم عید الاضحیٰ کے دن بقیع کی طرف نکلے اور دو رکعت نماز عید ادا کی۔“

[بخاری، کتاب العیدین، باب استقبال الامام الناس في خطبة العید: ۹۷۶۔

مسند أحمد: ۴/۲۸۲]

دلیل نمبر ۴:

عبد الرحمن بن عباس رضی اللہ عنہ بیان کرتے ہیں کہ ابن عباس رضی اللہ عنہما سے پوچھا گیا کہ کیا تم نبی

صلی اللہ علیہ وسلم کے ساتھ عید میں حاضر ہوئے تھے۔ انھوں نے کہا: جی ہاں!

« وَلَوْ لَا مَكَانِي مِنَ الصَّغَرِ مَا شَهِدْتُهُ، خَرَجَ حَتَّى آتَى الْعَلَمَ الَّذِي عِنْدَ دَارِ كَثِيرِ بْنِ الصَّلْتِ فَصَلَّى ثُمَّ خَطَبَ، ثُمَّ آتَى النِّسَاءَ وَمَعَهُ

بَلالٌ، فَوَعَظَهُنَّ وَذَكَرَهُنَّ وَأَمَرَهُنَّ بِالصَّدَقَةِ فَرَأَيْتُهُنَّ يَهْوِينَ
بِأَيْدِيَهُنَّ يَقْدِفْنَهُ فِي ثَوْبِ بِلالٍ ثُمَّ انْطَلَقَ هُوَ وَبِلالٌ إِلَى بَيْتِهِ»
”اگر بچپنے کے باوجود نبی ﷺ کے ہاں میرا خاص مقام نہ ہوتا تو میں آپ ﷺ
کی معیت میں عید میں حاضر نہ ہو پاتا۔ آپ ﷺ نکلے آپ ﷺ کثیر بن صلت
رضی اللہ عنہ کے مکان کے قریب معروف جگہ (عید گاہ) میں پہنچے۔ آپ ﷺ نے نماز عید
ادا کی، پھر خطبہ عید ارشاد فرمایا: بعد ازاں آپ ﷺ عورتوں کے پاس آئے اور
بلال رضی اللہ عنہ آپ ﷺ کے ہمراہ تھے۔ آپ ﷺ نے انھیں وعظ و نصیحت کی اور
صدقہ کا حکم دیا۔ (ابن عباس رضی اللہ عنہما کہتے ہیں) میں نے دیکھا عورتیں اپنے ہاتھ
اپنے کانوں کی طرف جھکاتیں اور (کانوں وغیرہ کے زیورات اتار کر) بلال رضی اللہ عنہ
کے کپڑے میں ڈال دیتیں، پھر آپ ﷺ اور بلال رضی اللہ عنہ آپ ﷺ کے گھر کی
طرف چل دیے۔“

[بخاری، کتاب العیدین، باب العلم بالمصلی: ۹۷۷]

فوائد:

- (۱) عمر بن شبہ، أخبار المدینہ: میں ابو غسان کنانی سے نقل کرتے ہیں کہ عید گاہ مدینہ منورہ
میں ایک معروف جگہ ہے اور مسجد نبوی کے دروازے اور اس معروف جگہ کی درمیانی
مسافت ایک ہزار ہاتھ ہے۔ [فتح الباری: ۵۷۹/۲]
- (۲) گزشتہ احادیث دلیل ہیں کہ مسجد کے بجائے نماز عیدین کا عید گاہ میں اہتمام کرنا
مسنون و افضل ہے۔ لہذا بلا عذر مسجد میں نماز عید ادا کرنا نبی ﷺ کے دائمی معمول کے
مخالف اور غیر مسنون ہے۔

ابن قدامہ کہتے ہیں: نماز عید عید گاہ میں پڑھنا مسنون ہے۔ علی رضی اللہ عنہ نے لوگوں کو نماز
عید، عید گاہ میں پڑھنے کا حکم دیا۔ اوزاعی اور اصحاب الرائے نے اس فعل کو مستحسن قرار دیا

ہے اور ابن منذر کا بھی یہی قول ہے۔ البتہ شافعی رحمہ اللہ سے منقول ہے وہ کہتے ہیں، اگر شہر کا مسجد وسیع ہو تو مسجد میں نماز عید ادا کرنا افضل ہے کیونکہ مسجد زمین کا بہترین اور پاکیزہ ترین قطعہ ہے اور اسی چیز کے پیش نظر اہل مکہ مسجد حرام میں نماز عید کا اہتمام کرتے ہیں۔

لیکن ہمارے لیے نبی ﷺ کا اسوہ دلیل ہے کہ آپ ﷺ نماز عید کی ادائیگی کے لیے اپنی مسجد چھوڑ کر عید گاہ کا رخ کرتے تھے اور آپ ﷺ کے بعد خلفائے راشدین کا بھی یہی معمول رہا اور ایسا ناممکن ہے کہ نبی ﷺ مسجد کے قریب ہونے کے باوجود افضل عمل ترک کر دیتے اور عید گاہ کے دور ہونے کے باوصف بہ تکلف ناقص عمل کرتے، پھر امت کے لیے عمل فضائل ترک کرنا ناجائز ہے جب کہ ہمیں تو نبی ﷺ کی اتباع و اقتداء کا حکم بھی ہے اور یہ حال ہے کہ جس عمل کا حکم دیا گیا ہو وہ ناقص ہو اور ممنوعہ فعل افضل و کامل ہو، نیز نبی ﷺ سے بلا عذر مسجد میں نماز پڑھنا ثابت بھی نہیں ہے۔ نماز عید کا عید گاہ میں اہتمام کرنے پر جمیع اہل اسلام کا اجماع بھی ہے۔ بلاشبہ ہر زمانے اور ہر شہر کے لوگ مساجد کی تنگی و کشادگی کے باوجود (ہر دور میں) عید گاہ میں پہنچ کر نماز عید ہمیشہ عید گاہ میں ادا کرتے رہے ہیں اور مسجد نبوی کے شرف کے باوجود نبی ﷺ بھی عید گاہ میں نماز عید ادا کرتے رہے ہیں۔

[المغنی لابن قدامہ، مع الشرح الكبير: ۲/۲۲۹، ۲۳۰]

عذر کی صورت میں مسجد میں نماز پڑھنا جائز ہے:

گزشتہ بحث میں ہم نے بالتفصیل بیان کیا ہے کہ عید گاہ میں نماز عیدین کا اہتمام افضل اور نبی ﷺ کا دائمی معمول رہا ہے لیکن اگر بارش یا دشمن کا خوف ہو تو نماز عید مسجد میں ادا کرنا جائز ہے۔

اگرچہ بارش کی صورت میں مسجد میں نماز پڑھنے کے متعلق نبی ﷺ سے منقول یہ روایت ضعیف ہے۔ ابو ہریرہ رضی اللہ عنہ بیان کرتے ہیں:

« أَنَّهُ أَصَابَهُمْ مَطَرٌ فِي يَوْمِ عِيدٍ، فَصَلَّى بِهِمُ النَّبِيُّ صَلَّى اللَّهُ عَلَيْهِ

وَسَلَّمَ صَلَاةَ الْعِيدِ فِي الْمَسْجِدِ»

”صحابہ کرام پر عید کے دن بارش برسی تو نبی ﷺ نے انھیں نماز عید مسجد میں پڑھائی۔“

[سنن أبو داؤد، کتاب الصلاة، باب یصلی بالناس العید فی المسجد إذا کان یوم مطر : ۱۱۶۰۔ سنن ابن ماجہ، کتاب الصلاة، باب ماجاء فی صلاة العید فی المسجد إذا کان مطر : ۱۳۱۳۔ مستدرک حاکم : ۱۰۹/۱۔ إسناده ضعیف، اس حدیث کی سند میں عیسیٰ بن عبد اللہ بن ابی فروہ مجہول العین راوی ہے]

نیز ابن حزم کا یہ بیان:

« وَقَدَرُونَا عَنْ عُمَرَ وَ عُثْمَانَ رَضِيَ اللَّهُ عَنْهُمَا أَنَّهُمَا صَلَّى الْعِيدَ بِالنَّاسِ فِي الْمَسْجِدِ لِمَطَرٍ وَقَعَ يَوْمَ الْعِيدِ »

”ہمیں عمر و عثمان رضی اللہ عنہما سے روایت منقول ہے کہ انہوں نے عید کے دن بارش ہونے کی وجہ سے نماز عید مسجد میں پڑھائی۔“

[المحلی لابن حزم : ۸۷/۵]

بے سند ہونے کی وجہ سے ضعیف ہے اور درجہ احتجاج کو نہیں پہنچتا، بلکہ عمر رضی اللہ عنہ کا سخت بارش میں مسجد میں نماز عید پڑھانے کا واقعہ سخت ضعیف ہے۔ عثمان بن عبد الرحمن تیمی بیان کرتے ہیں:

« مُطَرْنَا فِي إِمَارَةِ أَبَانَ بْنِ عُثْمَانَ عَلَى الْمَدِينَةِ مَطَرًا شَدِيدًا لَيْلَةَ الْفِطْرِ، فَجَمَعَ النَّاسَ فِي الْمَسْجِدِ فَلَمْ يَخْرُجْ إِلَى الْمُصَلَّى الَّذِي يُصَلِّي فِيهِ الْفِطْرَ وَالْأَضْحَى، ثُمَّ قَالَ لِعَبْدِ اللَّهِ بْنِ عَامِرِ بْنِ رَبِيعَةَ، قُمْ فَأَخْبِرِ النَّاسَ مَا أَخْبَرْتَنِي، فَقَالَ عَبْدُ اللَّهِ بْنُ عَامِرٍ إِنَّ النَّاسَ مُطَرُّوا عَلَى عَهْدِ عُمَرَ بْنِ الْخَطَّابِ رَضِيَ اللَّهُ عَنْهُ فَامْتَنَعَ النَّاسُ مِنَ الْمُصَلَّى، فَجَمَعَ عُمَرُ النَّاسَ فِي الْمَسْجِدِ فَصَلَّى بِهِمْ، ثُمَّ قَامَ عَلَى

الْمَنْبِرِ فَقَالَ: يَا أَيُّهَا النَّاسُ! إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَخْرُجُ بِالنَّاسِ إِلَى الْمُصَلَّى يُصَلِّي بِهِمْ لِأَنَّهُ أَرْفَقُ بِهِمْ وَأَوْسَعُ عَلَيْهِمْ وَأَنَّ الْمَسْجِدَ كَانَ لَا يَسَعُهُمْ، قَالَ: فَإِذَا كَانَ هَذَا الْمَطَرُ قَالَ الْمَسْجِدُ أَرْفَقُ»

”مدینہ پر ابان بن عثمان رضی اللہ عنہ کی امارت میں عید الفطر کی رات سخت بارش ہوئی، پھر انہوں نے لوگوں کو مسجد میں جمع کیا اور عید گاہ کی طرف نہ نکلے، جہاں وہ عید الفطر اور عید الاضحیٰ کی نماز ادا کرتے تھے۔ بعد ازاں عبداللہ بن عامر بن ربیعہ سے کہا: کھڑے ہو کر لوگوں کو اس بات سے آگاہ کرو جو تم نے مجھے بتائی ہے۔ اس پر عبداللہ بن عامر نے لوگوں سے مخاطب ہو کر کہا: عمر بن خطاب رضی اللہ عنہ کے عہد خلافت میں لوگ بارش سے دو چار ہوئے اور ان کا عید گاہ میں جانا مشکل ہو گیا تو عمر رضی اللہ عنہ نے لوگوں کو مسجد میں جمع کر کے نماز عید پڑھائی۔ پھر منبر پر کھڑے ہو کر ارشاد فرمایا: لوگو! بلاشبہ رسول اللہ صلی اللہ علیہ وسلم لوگوں کو (نماز عید کے لیے) عید گاہ لے کر جاتے اور وہاں ان کو نماز پڑھاتے تھے کیونکہ عید گاہ ان کے لیے زیادہ موزوں اور وسیع تر تھی اور مسجد ان کے لیے وسیع نہیں تھی اور جب بارش ہو تو مسجد (تمہیں) زیادہ موزوں اور زیادہ راس ہے۔“

[بیہقی: ۳/۳۱۰، اسنادہ ضعیف جاہل]

اس حدیث کی سند میں محمد بن عبدالعزیز بن عمر بن عبدالرحمن بن سخت ضعیف راوی امام بخاری نے اس منکر الحدیث اور نسائی نے اسے متروک قرار دیا ہے۔

ان ضعیف احادیث کے باوجود فقہ کا معروف قاعدہ ہے ”الضُّرُورَاتُ نُبُذُ الْمَحْظُورَاتِ“ ضروریات دینیہ ممنوعہ چیزوں کو مباح قرار دیتی ہے جس کی رو سے بارش کی صورت میں نماز عید مسجد میں ادا کرنا جائز ہے لہذا اس مجبوری کی صورت میں نماز عید

میں ادا کرنے کی کراہت زائل ہو جاتی ہے۔

نیز علماء کے اقوال، اگرچہ ان کی بنیاد ضعیف روایت پر ہے۔ جواز کو تقویت دیتے ہیں۔

(۱) ابن قدامہ کہتے ہیں: اگر بارش یا خوف وغیرہ عذر لاحق ہو جس سے عید گاہ میں پہنچنا

ناممکن ہو تو لوگ نماز عید مسجد میں ادا کر سکتے ہیں۔ (المغنی لابن قدامہ مع الشرح للکبیر: ۲۳۰/۱)

(۲) ابن حزم بیان کرتے ہیں: اگر لوگوں کا عید گاہ میں جانا دشوار ہو تو وہ نماز عید جامع مسجد

میں ادا کر لیں۔ (المحلی لابن حزم: ۸۶/۵)

(۳) شوکانی کا بیان ہے کہ بارش وغیرہ کا عذر پیش آنے کی صورت میں صحراء کو چھوڑ کر مسجد

میں نماز عید کا اہتمام کرنا مکروہ نہیں ہے۔ (نیل الأوطار: ۳۰۹/۳)

ضروری ہدایات:

مسجد میں نماز عید پڑھنے کی صورت میں درج ذیل امور کا لحاظ رکھنا ضروری ہے۔

تحیۃ المسجد کا اہتمام کرنا:

بارش وغیرہ کی صورت میں نماز عید کا اہتمام مسجد میں کرنے کی صورت میں مسجد میں

بیٹھنے سے قبل دو رکعت تحیۃ المسجد کا اہتمام کرنا لازم ہے، چنانچہ عام صورت میں تحیۃ المسجد

کے التزام کے ٹھوس دلائل سے انحراف کے عذر نہیں تراشے جاتے، لیکن عید کے دن عوام

الناس کی اکثریت یہ بہانہ بنا کر کہ چونکہ نبی ﷺ نماز عید سے قبل اور بعد نماز نہیں پڑھتے

تھے۔ لہذا عید کے دن مسجد میں بیٹھنے سے قبل دو رکعت نماز پڑھنا ضروری نہیں، جبکہ شریعت

کی رو سے عیدین وغیر عیدین میں مسجد میں بیٹھنے سے قبل دو رکعت نماز پڑھنا شرط ہے۔ نیز

یہ ایک سبھی نماز ہے جو کسی وقت یا دن کے ساتھ خاص نہیں اس کے دلائل حسب ذیل

ہیں۔

(۱) ابو قتادہ سے روایت ہے کہ رسول اللہ ﷺ نے فرمایا:

« إِذَا دَخَلَ أَحَدُكُمْ الْمَسْجِدَ فَلْيَرْكَعْ رُكْعَتَيْنِ قَبْلَ أَنْ يَجْلِسَ »
 ”جب تم میں سے کوئی شخص مسجد میں داخل ہو تو وہ (مسجد میں) بیٹھنے سے قبل دو رکعت نماز ادا کرے۔“

[بخاری کتاب الصلاة، باب، اذا دخل المسجد فليركع ركعتين: ٤٤٤، مسلم، كتاب الصلاة، باب استحباب تحية المسجد بركعتين: ٧١٤، ابوداؤد، كتاب الصلاة، باب ماجاء، في الصلاة عند دخول المسجد: ٤٦٧، ترمذی، كتاب الصلاة، باب ماجاء إذا دخل احدكم المسجد فليركع ركعتين: ٣١٦، نسائی، كتاب الصلاة باب الامر بالصلاة قبل الجلوس فيه، ٧٣١، ابن ماجه كتاب الصلاة، باب من دخل المسجد فلا يجلس حتى يركع ركعتين: ١٠١٣]

(۲) ابو قتادہ رضی اللہ عنہ بیان کرتے ہیں: مسجد میں داخل ہوا حالانکہ رسول اللہ صلی اللہ علیہ وسلم لوگوں کے درمیان بیٹھے تھے۔ چنانچہ میں بھی بیٹھ گیا۔ اس پر رسول اللہ صلی اللہ علیہ وسلم نے فرمایا: مسجد میں بیٹھنے سے قبل دو رکعت پڑھنے سے تجھے کون سی چیز مانع ہوئی، میں نے عرض کیا: یا رسول اللہ صلی اللہ علیہ وسلم! میں نے آپ صلی اللہ علیہ وسلم کو اور لوگوں کو بیٹھے دیکھا (تو میں بھی بیٹھ گیا) آپ صلی اللہ علیہ وسلم نے فرمایا:

« فَإِذَا دَخَلَ أَحَدُكُمْ الْمَسْجِدَ لَا يَجْلِسُ حَتَّى يُصَلِّيَ رُكْعَتَيْنِ »
 ”جب تم میں سے کوئی شخص مسجد میں داخل ہو تو جب تک وہ دو رکعت نماز ادا نہ کرے۔ نہ بیٹھے۔“

[مسلم، کتاب الصلاة، باب إستحباب تحية المسجد بركعتين: ٧١٤]

(۳) جابر بن عبد اللہ رضی اللہ عنہما کہتے ہیں:

« جَاءَ رَجُلٌ وَالنَّبِيُّ صَلَّى اللَّهُ عَلَيْهِ وَسَلَّمَ يَخُطُبُ النَّاسَ يَوْمَ الْجُمُعَةِ، فَقَالَ: أَصَلَّيْتَ يَا فُلَانُ؟ فَقَالَ: لَا، قَالَ: قُمْ فَارْكَعْ »
 ”ایک شخص جمعہ کے دن (مسجد میں) داخل ہوا جب کہ نبی صلی اللہ علیہ وسلم لوگوں کو خطبہ

ارشاد فرما رہے تھے، آپ ﷺ نے پوچھا، اے فلاں! کیا تو نے نماز پڑھی ہے؟
اس نے عرض کیا: نہیں! آپ نے فرمایا: اٹھ کر نماز ادا کر۔“

[بخاری، کتاب الجمعة، باب: إذا رأى الامام رجلا جاء وهو يخطب أمره
أن يصلي ركعتين: ۹۳۰- مسلم، کتاب الجمعة، باب التحية والامام، يخطب:
[۸۷۵]

یہ شخص سلیک عطفانی رضی اللہ عنہ تھے، جابر بن عبد اللہ رضی اللہ عنہما بیان کرتے ہیں:

«جَاءَ سُلَيْكُ الْعُطْفَانِيُّ يَوْمَ الْجُمُعَةِ وَرَسُولُ اللَّهِ صَلَّى اللَّهُ عَلَيْهِ
وَسَلَّمَ يَخُطُبُ، فَجَلَسَ، فَقَالَ لَهُ: يَا سُلَيْكُ! قُمْ فَارْكَعْ رَكْعَتَيْنِ-
وَتَحَوَّزْ فِيهِمَا، ثُمَّ قَالَ: إِذَا جَاءَ أَحَدُكُمْ يَوْمَ الْجُمُعَةِ وَالْإِمَامُ
يَخُطُبُ، فَلْيَرْكَعْ رَكْعَتَيْنِ وَلْيَتَحَوَّزْ فِيهِمَا»

”سلیک عطفانی رضی اللہ عنہ جمعہ کے دن مسجد میں آئے اور بیٹھ گئے حالانکہ رسول
اللہ ﷺ خطبہ دے رہے تھے۔ آپ ﷺ نے انھیں کہا: سلیک! اٹھو اور دو رکعت
مختصر نماز پڑھو اور آپ ﷺ نے فرمایا: جب تم میں سے کوئی شخص جمعہ کے دن
مسجد میں آئے جبکہ امام خطبہ دے رہا ہو تو وہ دو رکعت مختصر نماز پڑھے (پھر
بیٹھے)۔“

[مسلم، کتاب الجمعة، باب تحية المسجد والامام يخطب: ۸۷۵- أبو داؤد،
کتاب الصلاة، باب إذا دخل الرجل والامام يخطب: ۱۱۱۶- ابن ماجه،
کتاب إقامة الصلاة، باب: ماجا فيمن دخل المسجد والامام يخطب: ۱۱۱۴-

ابن حبان، ۲۵۰۲]

قطع نظر اس کے کہ کچھ علماء نے تحیۃ المسجد کو مستحب قرار دیا ہے، لیکن کوئی ایسی واضح
صحیح نص موجود نہیں جو مسجد میں داخل ہونے کی صورت میں دو رکعت پڑھنے کے حکم اور مسجد
دو رکعت پڑھے بغیر بیٹھنے کی نہی کو استحباب پر محمول کرتی ہو۔ لہذا مذکورہ روایات کھلی دلیل ہیں
کہ مسجد میں بیٹھنے سے قبل دو رکعت نماز پڑھنا واجب ہے۔ بصورت دیگر مسجد میں بیٹھنے کی

اجازت نہیں ہے بلکہ ارباب اختیار اور اہل علم و فضل کو چاہئے کہ وہ دو رکعت پڑھے بغیر میں بیٹھنے والوں کو اٹھا کر تحیۃ المسجد کی ادائیگی کا پابند بنائیں۔ نیز مذکورہ بالا احادیث سے علماء نے بھی تحیۃ المسجد کے وجوب پر استدلال کیا ہے۔

(۱) شوکانی کہتے ہیں: مذکورہ احادیث میں تحیۃ المسجد ادا کرنے کا حکم تحیۃ المسجد کے قیام و وجوب کا فائدہ دیتا ہے اور دو رکعت پڑھے بغیر بیٹھنے کی نہی تحیۃ المسجد کے ترک و حرمت کا فائدہ دیتی ہے اور اہل ظاہر کا مذہب ہے کہ تحیۃ المسجد کی ادائیگی واجب ہے۔ [نیل الأوطار: ۷۳/۳]

(۲) امیر صنعانی لکھتے ہیں: حدیث کا ظاہر مفہوم تحیۃ المسجد کے وجوب پر دلالت کرتا ہے۔ [سبل السلام: ۱/۲۷۶]

(۲) حائضہ عورتیں مسجد میں داخل نہ ہوں:

بامر مجبوری مسجد میں نماز عید کا اہتمام کرنے کی صورت میں لازم ہے کہ حیض و نفاس میں مبتلا عورتیں مسجد میں داخل ہونے سے گریز کریں۔ ان کے لیے مسجد کے قریب عمارت وغیرہ میں ان کے جمع ہونے کا انتظام کرنا چاہئے تاکہ یہ مسلمانوں کے مذہبی تہوں میں شامل ہو سکیں اور نبوی حکم (کہ عیدین کے روز تمام عورتیں مسلمانوں کی دعا میں شامل ہوں) کی تعمیل کر سکیں۔ البتہ حیض و نفاس میں مبتلا عورتوں کا مسجد میں داخلہ حرام ہے۔ جس کے دلائل حسب ذیل ہیں:

(۱) سیدہ عائشہ رضی اللہ عنہا بیان کرتی ہیں:

«جَاءَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَوُجُوهُ بَيُوتِ أَصْحَابِهِ شَارِعَةً فِي الْمَسْجِدِ، فَقَالَ: وَجَّهُوا هَذِهِ الْبُيُوتَ عَنِ الْمَسْجِدِ ثُمَّ دَخَلَ النَّبِيُّ صَلَّى اللَّهُ عَلَيْهِ وَسَلَّمَ وَلَمْ يَصْنَعْ الْقَوْمُ شَيْئًا رَجَاءً أَنْ يَنْزِلَ فِيهِمْ رُحُصَةٌ، فَخَرَجَ إِلَيْهِمْ بَعْدُ فَقَالَ: وَجَّهُوا هَذِهِ الْبُيُوتَ عَنِ

الْمَسْجِدِ، فَإِنِّي لَا أُحِلُّ الْمَسْجِدَ لِحَائِضٍ وَلَا جُنُبٍ»

”رسول اللہ ﷺ (مسجد میں) تشریف لائے اور آپ ﷺ کے اصحاب کے گھروں کے دروازے مسجد میں کھلے تھے اس پر آپ ﷺ نے فرمایا: اپنے گھروں (کے دروازوں) کا رخ مسجد کے دوسری جانب پھیر لو۔ پھر نبی ﷺ مسجد میں داخل ہوئے اور لوگوں نے اس امید سے کہ ان کے بارے کوئی رخصت نازل ہو گی (گھروں کی تبدیلی کا کوئی کام نہ کیا تھا) بعد ازاں آپ ﷺ لوگوں کی طرف آئے اور ارشاد فرمایا: ان گھروں کے رخ مسجد سے پھیر لو۔ اس لیے کہ میں مسجد کو حائضہ اور جنبی کے لیے حلال قرار نہیں دیتا۔“

[أبوداؤد، کتاب الطهارة، باب في الجنب يدخل: ۲۳۲ - صحيح ابن خزيمة ۱۳۲۷، اسنادہ حسن لذاتہ]

افلت بن خلیفہ ثقہ راوی ہے اور جسرہ بنت دجاجہ صدوق درجہ کی راوی ہے ابن حبان نے اسے کتاب الثقات میں ذکر کیا ہے۔ عجلی نے اسے ثقہ کہا ہے اور حاکم نے اس کی روایت کو صحیح قرار دیا ہے۔ لہذا ان ائمہ کی توثیق سے اس کی جہالت کا ازالہ ہو جاتا ہے۔

فقہ الحدیث:

یہ حدیث دلیل ہے کہ حیض و نفاس میں مبتلا عورتوں کا مسجد میں داخلہ اور قیام ممنوع ہے لہذا نماز عید مسجد میں ادا کرنے کی صورت میں حیض و نفاس میں مبتلا عورتوں کا مسجد میں داخل نہ ہوں۔

(۲) سیدہ عائشہ رضی اللہ عنہا سے روایت ہے کہ رسول اللہ ﷺ نے مجھے کہا:

« نَاوِلِينِي الْحُمْرَةَ مِنَ الْمَسْجِدِ، قَالَتْ، فَقُلْتُ: إِنِّي حَائِضٌ فَقَالَ: إِنَّ حَيْضَتَكَ لَيْسَتْ فِي يَدِكَ»

”مجھے مسجد میں چٹائی پکڑاؤ، عائشہ رضی اللہ عنہا کہتی ہیں، میں نے عرض کی: بلاشبہ میں حائضہ ہوں، اس پر آپ ﷺ نے فرمایا: یقیناً تیرا حیض تیرے ہاتھ میں نہیں

ہے۔“

[صحیح مسلم، کتاب الحيض، باب جواز غسل الحائض رأس زوجها :
 ۲۹۸ - سنن أبو داؤد، کتاب الطهارة، باب في الأاض تناول من المسجد :
 ۲۶۱ - جامع ترمذی، کتاب الطهارة، باب ما جاء في الحائض تناول التشيع
 من المسجد : ۱۳۴]

فقہ الحدیث:

یہ حدیث بھی دلیل ہے کہ حائضہ عورت کا مسجد میں داخل ہونا ممنوع ہے اور یہ مسئلہ عورتوں میں عام تھا اسی وجہ سے تو عائشہ رضی اللہ عنہا نے عذر بیان کیا تھا کہ وہ حائضہ ہیں۔ نیز کچھ لوگ اس روایت سے مسجد میں حائضہ عورت کے داخلے کے جواز کی دلیل لیتے ہیں جو کئی اعتبار سے درست نہیں۔

(۱) قاضی عیاض کہتے ہیں: اس حدیث کا مفہوم یہ ہے کہ نبی صلی اللہ علیہ وسلم نے عائشہ رضی اللہ عنہا کو مسجد سے حکم دیا تھا (یعنی آپ صلی اللہ علیہ وسلم مسجد میں تھے اور کہا) کہ وہ آپ صلی اللہ علیہ وسلم کو مسجد کے باہر سے چٹائی پکڑائے، یہ مفہوم نہیں ہے کہ آپ صلی اللہ علیہ وسلم نے انھیں یہ حکم دیا کہ وہ چٹائی انھیں مسجد سے نکال کر دے، کیونکہ آپ صلی اللہ علیہ وسلم مسجد میں معتکف تھے اور عائشہ رضی اللہ عنہا حالت حیض کی وجہ سے اپنے حجرے میں تھیں، اس لیے کہ آپ صلی اللہ علیہ وسلم نے ان کی معذرت کرنے پر کہا: تیرا حیض تیرے ہاتھ میں نہیں ہے۔ اور عائشہ رضی اللہ عنہا تو مسجد میں ہاتھ داخل کرنے سے خائف تھیں (کہاں یہ کہ وہ مسجد میں داخل ہوتیں) نیز بالفرض اگر آپ صلی اللہ علیہ وسلم نے انھیں مسجد میں داخل ہونے کا حکم دیا تھا تو ہاتھ کی تخصیص بلا معنی رہ جاتی ہے۔

[شرح النووی : ۲۰۹/۳]

آئندہ حدیث بھی اس مفہوم کی تائید کرتی ہے۔

سیدنا ابو ہریرہ رضی اللہ عنہ بیان کرتے ہیں:

« بَيْنَمَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي الْمَسْجِدِ فَقَالَ: يَا

عَائِشَةُ! نَاوِلِيْنِي الثَّوْبَ ، فَقَالَتْ: اِنِّي حَائِضٌ فَقَالَ : اِنَّ حَيْضَتَكَ لَيْسَتْ فِي يَدِكَ »

”ایک مرتبہ کا ذکر ہے کہ رسول اللہ ﷺ مسجد میں تھے اور آپ ﷺ نے ارشاد کیا: عائشہ رضی اللہ عنہا! مجھے کپڑا دیجیے، انھوں نے عرض کیا: میں حائضہ ہوں، اس پر آپ ﷺ نے فرمایا: بلاشبہ تیرا حیض تیرے ہاتھ میں نہیں ہے۔“

[صحیح مسلم، کتاب الحيض، باب جواز غسل الحائض رأس زوجها : [۲۹۹]

(۲) اگر اس معنی کو درست تسلیم کر لیا جائے کہ آپ ﷺ نے عائشہ رضی اللہ عنہا کو مسجد سے چٹائی پکڑانے کا کہا تھا تب مفہوم یہ ہو گا کہ یہ گھر کی مسجد مراد تھی، نہ کہ مسجد نبوی، لیکن احادیث کے الفاظ اس اشکال اور توجیہ کو رد کرتے ہیں، جیسا کہ اوپر بیان ہوا ہے۔

مردوں کا نماز عید کے لیے عید گاہ جانا:

عید مسلمانوں کا مذہبی شعار ہے، جس میں تمام اہل اسلام کو شرکت کی پر زور تلقین ہے، لہذا تمام مرد و خواتین اور بچوں کو عید میں شریک ہونا چاہئے۔ نیز تمام مرد و خواتین پر نماز عید کے لیے عید گاہ میں پہنچنا ضروری ہے اور مردوں کے لیے نماز عید کے لیے عید گاہ جانے کی فرضیت آئندہ احادیث سے عیاں ہے۔

(۱) ربیع بن حراش رضی اللہ عنہ ایک صحابی سے بیان کرتے ہیں:

« اِخْتَلَفَ النَّاسُ فِي آخِرِ يَوْمٍ مِنْ رَمَضَانَ ، فَقَدِمَ أَعْرَابِيَانِ فَشَهِدَا عِنْدَ النَّبِيِّ صَلَّى اللَّهُ عَلَيْهِ وَسَلَّمَ بِاللَّهِ لَأَهْلًا الْهَيْلَالَ أُمْسٍ عَشِيَّةً ، فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُفْطَرُوا وَأَنْ يَغْدُوا إِلَى مُصَلَّاهُمْ »

”رمضان کے آخری دن لوگوں میں (عید کی تعیین کے بارے) اختلاف پیدا ہو

گیا چنانچہ دو دیہاتی آئے اور انھوں نے نبی ﷺ کے سامنے اللہ کی قسم کھا کر گواہی دی کہ ان دنوں نے گزشتہ کل شام کے وقت چاند دیکھا ہے، اس پر رسول اللہ ﷺ نے لوگوں کو حکم دیا کہ وہ روزہ توڑ دیں اور (کل) صبح سویرے اپنی عید گاہ کی طرف چل پڑیں۔“

[أبو داؤد، کتاب الصیام، باب شهادة رجلین، علی رؤیة هلال شوال: ۲۳۳۹۔ بیہقی: ۲۵۰/۴۔ إسناده صحیح]

(۲) ابوعمیر بن انس رضی اللہ عنہما اپنے چچاؤوں سے روایت کرتے ہیں جو اصحاب نبی تھے:

«أَنَّ رَكْبًا جَاؤُوا إِلَى النَّبِيِّ صَلَّى اللَّهُ عَلَيْهِ وَسَلَّمَ يَشْهَدُونَ أَنَّهُمْ رَأَوْا الْهَيْلَالَ بِالْأَمْسِ، فَأَمَرَهُمْ أَنْ يُفْطِرُوا، وَإِذَا أَصْبَحُوا يَغْدُوا إِلَى مُصَلَّاهُمْ»

”بلاشبہ مسافروں کی ایک جماعت نبی ﷺ کی خدمت میں حاضر ہوئی۔ اور وہ گواہی دیتے تھے کہ انھوں نے گزشتہ کل واقعی چاند دیکھا ہے، اس پر آپ ﷺ نے لوگوں کو حکم دیا کہ وہ روزہ ترک کر دیں اور جب صبح کریں تو اپنی عید گاہ میں پہنچ جائیں۔“

[سنن أبو داؤد، کتاب الصلاة، باب إذا لم يخرج الامام للعید من یومہ یخرج من الغد: ۱۱۷۵۔ سنن نسائی، کتاب صلاة العیدین، باب الخروج الى العیدین من الغد: ۱۵۵۸۔ سنن ابن ماجہ، کتاب الصیام، باب ماجاء فی الشهادة علی رؤیة الهلال: ۱۶۵۳۔ مسند أحمد: ۵۸/۵۔ سنن بیہقی: ۳۱۶/۳۔ إسناده صحیح، ابوعمیر بن انس ثقہ راوی ہیں]

فوائد:

یہ احادیث دلیل ہیں کہ بالغ مردوں کا نماز عید میں شریک ہونا واجب ہے، نیز نماز عید کا اہتمام عید گاہ میں شروع ہے۔ کچھ علماء نے اس حکم کو استحباب پر محمول کیا ہے۔ لیکن امر وجوب کے متقاضی ہے اور یہاں کوئی قرینہ صارفہ نہیں ہے جو امر کو استحباب پر محمول کرتا ہو،

لہذا راجح موقف یہی ہے کہ مردوں پر نماز عید عید گاہ میں واجب ہے۔

عورتوں کا نماز عید کے لیے عید گاہ جانا:

نماز عید کے لیے عورتوں کا عید گاہ جانا ضروری ہے اور اس حکم میں تمام مسلمان عورتیں شامل ہیں حتیٰ کہ حیض میں مبتلا عورتوں کا بھی عید گاہ میں جانا واجب ہے اس کے دلائل سب ذیل ہیں:

(۱) سیدہ ام عطیہ رضی اللہ عنہا بیان کرتی ہیں:

«أَمَرْنَا نَبِيْنَا أَنْ نُخْرَجَ فِي الْعِيدَيْنِ الْعَوَاتِقَ وَذَوَاتِ الْخُدُورِ، وَ أَمَرَ الْحَيْضَ أَنْ يَعْتَزِلْنَ مُصَلَّى الْمُسْلِمِينَ»

”نبی ﷺ نے ہمیں حکم دیا کہ ہم بالغ اور پردہ نشین عورتوں کو عیدین میں لائیں اور آپ ﷺ نے حائضہ عورتوں کو حکم دیا کہ وہ مسلمانوں کی نماز گاہ سے علیحدہ رہیں۔“

[صحیح بخاری، کتاب العیدین، باب خروج النساء و الحیض الی المصلی: ۹۷۴- مسلم، کتاب صلاة العیدین، باب ذکر إباحة خروج النساء، فی العیدین الی المصلی: ۸۹۰]

(۲) سیدہ ام عطیہ رضی اللہ عنہا کا بیان ہے:

«أَمَرْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَنْ نُخْرِجَهُنَّ فِي الْفِطْرِ وَالْأَضْحَى، الْعَوَاتِقَ، وَالْحَيْضَ، وَذَوَاتِ الْخُدُورِ، فَأَمَّا الْحَيْضُ فَيَعْتَزِلْنَ الصَّلَاةَ وَ يَشْهَدُنَّ الْخَيْرَ، وَدَعْوَةَ الْمُسْلِمِينَ قُلْتُ: يَا رَسُولَ اللَّهِ! إِحْدَانَا لَا يَكُونُ لَهَا جِلْبَابٌ قَالَ: لِتَلْبِسَهَا أُخْتَهَا مِنْ جِلْبَابِهَا»

”رسول اللہ ﷺ نے ہمیں حکم دیا کہ ہم بالغ، حائضہ اور پردہ نشین (دوشیزاؤں) کو عید الفطر اور عید الاضحیٰ میں (گھروں سے) باہر لائیں اور حائضہ عورتیں نماز گاہ

سے علیحدہ رہیں اور وہ خیر اور مسلمانوں کی دعا میں شریک ہوں (ام عطیہ کہتی ہیں) میں نے عرض کی: یا رسول اللہ ﷺ! ہم میں سے کسی کی اوڑھنی نہ ہو؟ (تو اسے کیا حکم ہے) آپ ﷺ نے فرمایا: اس کی بہن اسے اپنی اوڑھنی پہنا دے۔“

[صحیح مسلم، کتاب صلاة العیدین، باب ذکر إباحة خروج النساء فی العیدین إلى المصلی: ۸۹۰۔ جامع ترمذی، کتاب الصلاة، باب فی خروج النساء فی العیدین ۵۴۰۔ سنن ابن ماجہ، کتاب إقامة الصلاة، باب ماجاء فی خروج النساء فی العیدین: ۱۳۰۷۔ ابن حبان: ۲۸۱۶]

(۳) نافع رضی اللہ عنہ بیان کرتے ہیں:

« كَانَ عَبْدُ اللَّهِ بْنُ عُمَرَ يُخْرِجُ إِلَى الْعِيدَيْنِ مَنْ اسْتَطَاعَ مِنْ أَهْلِهِ »

”عبد اللہ بن عمر رضی اللہ عنہما عیدین میں بقدر استطاعت اپنے تمام اہل خانہ کو (عید گاہ کی طرف) لے جاتے تھے۔“

[مصنف ابن ابی شیبہ: ۸۷/۲۔ إسناده صحیح]

فوائد:

مذکورہ احادیث دلیل ہیں کہ عورتوں کا نماز عید میں شریک ہونا واجب ہے اور بوڑھی، جوان عورتیں اور دوشیزائیں تو اس حکم میں شامل ہیں ہی، حیض میں مبتلا عورتوں کا گاہ میں پہنچنا اور مسلمانوں کے لیے اس مذہبی تہوار میں شریک ہونا بھی واجب ہے، پھر عید اور عید گاہ میں عدم شرکت کا کوئی عذر یا بہانہ قابل قبول نہیں ہے نیز امام صنعانی ہیں یہ حدیث دلیل ہے کہ عورتوں کا نماز عید کے لیے عید گاہ میں جانا واجب ہے۔

[سبل اسلام: ۸/۲]

مذہب و آراء:

عید گاہ میں عورتوں کی شرکت واجب، مندوب یا مکروہ ہے۔ اس بارے علماء کی مختلف آراء ہیں۔

(۱) عورتوں کو عید گاہ میں لے جانا واجب ہے، خلفائے ثلاثہ، ابو بکر رضی اللہ عنہ، عمر رضی اللہ عنہ، اور علی

کا یہی موقوف ہے۔ [سبل السلام: ۲/۴۸۹]

(۲) عورتوں کا عید گاہ میں جانا مستحب ہے، اس موقوف کے قائلین نے عورتوں کو عید گاہ میں لے جانے کے حکم کو استحباب پر محمول کیا ہے اور انہوں نے جوان اور بوڑھی عورت میں کوئی تفریق نہیں کی۔ یہ ابو حامد حنبلی، جر جانی شافعی اور شافعی رضی اللہ عنہ کا مذہب ہے۔
[نیل الأوطار: ۳/۳۰۵]

(۳) عورتوں کا عید گاہ میں جانا مکروہ ہے:

امام ترمذی نے ثوری اور عبد اللہ بن مبارک سے یہ قول نقل کیا ہے۔ مالک اور ابو یوسف کا بھی یہی قول ہے اور ابن قدامہ نے ابراہیم نخعی اور یحییٰ بن سعید انصاری سے یہ حکایت نقل کی ہے کہ وہ عورتوں کا عید گاہ میں جانا مکروہ خیال کرتے تھے۔

[نیل الأوطار: ۳/۳۰۵۔ نیز اہل الرائے نے بوڑھی عورتوں کو عید گاہ میں جانے کی رخصت دی ہے اور جوان عورتوں کے لیے یہ فعل مکروہ قرار دیا ہے کیونکہ ان کا نکلنا باعث فتنہ ہے۔ [المغنی لابن قدامہ مع الشرح الكبير: ۲/۲۳۲]

اس مذہب کے قائلین کی دلیل یہ حدیث ہے، سیدہ عائشہ رضی اللہ عنہا بیان کرتی ہیں:

«لَوْ أَدْرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَحْدَثَ النِّسَاءُ لَمَنَعَهُنَّ
كَمَا مَنَعَتْ نِسَاءَ بَنِي إِسْرَائِيلَ»

”اگر رسول اللہ صلی اللہ علیہ وسلم ان طور طریقوں (بناؤ سنگھار، زیبائش اور بڑھکیلے لباس پہننے) کا ادراک کرتے جو عورتوں نے ایجاد کئے ہیں تو آپ صلی اللہ علیہ وسلم انھیں (مساجد سے) روک دیتے۔ جیسے بنی اسرائیل کی عورتوں کو (مساجد سے) روک دیا گیا تھا۔“

[صحیح بخاری، کتاب الأذان، باب انتظار الناس قیام الامام العالم: ۸۶۹۔
صحیح مسلم کتاب الصلاة، باب خروج النساء إلى المساجد إذا لم یترتب
علیه فتنة: ۴۴۰۔ أبو داؤد، کتاب الصلاة، باب التشدید فی ذلك: ۵۶۹۔
مسند أحمد: ۶/۱۹۴۔ صحیح ابن خریمہ: ۱۶۹۸]

اس حدیث سے استدلال کیا جاتا ہے کہ موجودہ دور میں عورتوں کا مساجد میں جانا اور

عیدین میں شرکت کرنا ممنوع ہے، لیکن یہ استدلال باطل ہے، امیر صنعانی لکھتے ہیں یہ حدیث عورتوں کے عید گاہ جانے کی حرمت اور آپ ﷺ کے عورتوں کے عید گاہ میں پہنچنے کے حکم کی تنسخ پر دلالت نہیں کرتی، بلکہ یہ حدیث دلیل ہے کہ عورتوں کو عید گاہ میں جانے سے منع نہیں کیا گیا کیونکہ آپ ﷺ نے انھیں اس سے نہیں روکا۔ کیونکہ آپ ﷺ نے تو انھیں عید گاہ میں لے جانے کا حکم دیا ہے، سو ہمیں زیبا نہیں کہ ہم آپ ﷺ کے حکم کی مخالفت میں انھیں عید گاہ جانے سے روکیں۔ [سبل السلام: ۴۹۰/۲]

(۴) یہ حکم منسوخ ہو چکا ہے:

طحاوی کہتے ہیں: عورتوں کو عید گاہ میں لے جانے کا حکم شروع اسلام کا واقع ہے، کیونکہ اس وقت ان کو عید گاہ لے جانے کا مقصد مسلمانوں کی کثرت تعداد کا اظہار تھا اور دشمنان اسلام کو خوفزدہ کرنا مقصود تھا۔ پھر یہ حکم منسوخ کر دیا گیا۔ یہ دعویٰ بلا دلیل ہے۔

[سبل السلام: ۴۹۰/۲]

بلکہ آئندہ روایات اس دعویٰ کو باطل قرار دیتی ہیں۔

(۱) ابن عباس رضی اللہ عنہما بیان کرتے ہیں:

« خَرَجْتُ مَعَ النَّبِيِّ صَلَّى اللَّهُ عَلَيْهِ وَسَلَّمَ يَوْمَ فِطْرٍ أَوْ أَضْحَى فَصَلَّى الْعِيدَ، ثُمَّ خَطَبَ، ثُمَّ أَتَى النِّسَاءَ فَوَعَظَهُنَّ وَذَكَرَهُنَّ وَأَمَرَهُنَّ بِالصَّدَقَةِ »

”میں عید الفطر یا عید الاضحیٰ کے دن نبی ﷺ کی معیت میں (نماز عید کے لیے)

نکلا، آپ ﷺ نے نماز عید پڑھائی، پھر خطبہ ارشاد فرمایا: بعد ازاں آپ ﷺ

عورتوں کے پاس تشریف لائے، انھیں وعظ و نصیحت کی اور انھیں صدقہ کا حکم دیا۔“

[بخاری، کتاب العیدین، باب خروج الصبيان إلى المصلى : ۹۷۰۔ مسند

أحمد : ۳۵۷/۱۔ مسند أبي يعلى : ۲۷۰۱]

یہ حدیث دلیل ہے کہ امام طحاوی رحمۃ اللہ علیہ کا دعویٰ تَمَسُّخ کا لَعْدَم ہے کیونکہ ابن عباس رضی اللہ عنہما فتح مکہ کے بعد مدینہ منورہ تشریف لائے تھے اور فتح مکہ کے بعد کثرت عدد کے اظہار کے لیے عورتوں کا عید گاہ میں جانا بے سود تھا بلکہ فتح مکہ کے بعد عورتوں کے عید گاہ میں جانا اس بات کا ثبوت ہے کہ عورتوں کا عید گاہ میں جانے کا حکم باقی ہے اور اس حکم میں کسی قسم کی کوئی ترمیم نبی صلی اللہ علیہ وسلم سے ثابت نہیں۔

(۲) حفصہ بنت سیرین روایت کرتی ہیں:

« كُنَّا نَمْنَعُ عَوَاتِقَنَا أَنْ يَخْرُجْنَ فِي الْعِيدَيْنِ، فَقَدِمَتِ امْرَأَةٌ فَانزَلَتْ قَصْرَ بَنِي خَلْفٍ، فَحَدَّثَتْ عَنْ أُخْتِهَا وَكَانَ زَوْجُ أُخْتِهَا غَزَا مَعَ النَّبِيِّ صَلَّى اللَّهُ عَلَيْهِ وَسَلَّمَ ثِنْتِي عَشْرَةَ وَكَانَتْ أُخْتِي مَعَهُ فِي سِتِّ قَالَتْ: كُنَّا نُدَاوِي الْكَلْمَى، وَنَقُومُ عَلَى الْمَرْضَى، فَسَأَلْتُ أُخْتِي النَّبِيَّ صَلَّى اللَّهُ عَلَيْهِ وَسَلَّمَ: أَعَلَى إِحْدَانَا بَأْسٌ إِذَا لَمْ يَكُنْ لَهَا جِلْبَابٌ أَنْ لَا تَخْرُجَ؟ قَالَ: لِتَلْبِسُهَا صَاحِبَتُهَا مِنْ جِلْبَابِهَا، وَتَشْهَدِ الْخَيْرَ وَدَعْوَةَ الْمُسْلِمِينَ، فَلَمَّا قَدِمْتُ أُمُّ عَطِيَّةَ سَأَلْتُهَا: أَسَمِعْتِ النَّبِيَّ صَلَّى اللَّهُ عَلَيْهِ وَسَلَّمَ؟ قَالَتْ: بِأَبِي نَعَمْ! وَكَانَتْ لَا تَذْكُرُهُ إِلَّا قَالَتْ: بِأَبِي، سَمِعْتُهُ يَقُولُ: تَخْرُجُ الْعَوَاتِقُ وَذَوَاتُ الْخُدُورِ أَوِ الْعَوَاتِقُ ذَوَاتُ الْخُدُورِ وَالْحَيْضُ وَكَيْشُهُدْنَ الْخَيْرَ وَدَعْوَةَ الْمُسْلِمِينَ، يَعْتَرِلُ الْحَيْضُ الْمُصَلِّيَ، قَالَتْ حَفْصَةُ: فَقُلْتُ: أَلْحَيْضُ؟ فَقَالَتْ: أَلَيْسَ تَشْهَدُ عَرَفَةَ وَكَذَا وَكَذَا»

”ہم اپنی جوان لڑکیوں کو عیدین میں جانے سے روکتی تھیں پھر ایک عورت آئی

اس نے بنو خلف کے محل میں قیام کیا اور اس نے اپنی بہن (ام عطیہ) سے حدیث بیان کی اس کا بہنوئی (ام عطیہ کا خاوند) نبی ﷺ کے ساتھ بارہ غزوات میں شریک ہوا تھا اور میری بہن (ام عطیہ) نے اپنے شوہر کے ساتھ چھ غزوات میں حصہ لیا وہ (ام عطیہ) بیان کرتی ہیں: ”(جنگ میں) ہم زخمیوں کو مرہم لگاتیں اور بیماروں کی دیکھ بھال کرتی تھیں، چنانچہ میری بہن (ام عطیہ) نے نبی ﷺ سے پوچھا: اگر ہم میں سے کسی عورت کے پاس اورھنی نہ ہو تو اس پر (نماز عید کے لیے عید گاہ میں) نہ جانا گناہ تو نہیں؟ آپ ﷺ نے فرمایا: اس کی سہیلی اسے اپنی اورھنی پہنائے اور وہ خیر اور مسلمانوں کی دعا میں شریک ہو۔ بعد ازاں جب ام عطیہ تشریف لائیں تو میں نے نہیں سوال کیا: کیا تم نے (یہ حدیث) نبی ﷺ سے سنی ہے؟ انھوں نے کہا: میرا باپ آپ ﷺ پر فدا ہو، ہاں! ان کا معمول تھا کہ آپ ﷺ کے ذکر پر وہ یہ کلمات میرا باپ آپ ﷺ پر قربان ہو) ضرور کہتی تھیں۔ میں نے سنا آپ ﷺ نے فرمایا: نوجوان، پردہ نشین دوشیزائیں اور حائضہ عورتیں (نماز عید کے لیے) نکلیں، وہ خیر اور مومنین کی دعا میں شریک ہوں اور حائضہ عورتیں جائے نماز سے دور رہیں۔ حصہ بیان کرتی ہیں میں نے کہا: کیا حیض میں مبتلا عورتیں بھی عید گاہ میں حاضر ہوں گی؟ انہوں نے کہا: کیا وہ عرفات اور فلال فلال مقام پر حاضر نہیں ہوتیں؟ (جب وہ عرفات میں حاضر ہو سکتی ہیں اور طواف کے سوا دیگر ارکان حج ادا کر سکتی ہیں تو عید گاہ میں حاضر ہونے سے کون سی چیز مانع ہے)۔“

[بخاری، کتاب الحيض، باب شهود الحائض العیدین و دعوة المسلمین:

۳۲۴، صحیح ابن خزیمہ: ۱۴۶۶]

فوائد:

عیدین میں عورتوں کا شریک ہونا حکم نبوی کی تعمیل اور اجر و ثواب کا باعث ہے

کراہت و تنبیخ کا دعویٰ بے بنیاد اور ذہنی اختراع ہے، اگر عہد رسالت میں یہ حکم کا لہدم ہو چکا تھا تو صحابہ کرام رضی اللہ عنہم اس سے زیادہ باخبر ہوتے۔ سو عہد رسالت اور عہد خلافت میں عورتوں کا عیدین میں شریک ہونا اس بات کی کھلی دلیل ہے کہ عورتوں کو عیدین میں شرکت سے نہ روکا جائے، بلکہ احادیث نبویہ کی رو سے عورتوں کو عیدین میں حاضری کی ترغیب دی جائے اور جو عورتیں ضروری لباس سے قاصر ہوں انھیں ضروری لباس مہیا کر کے عیدین میں حاضر کیا جائے۔

راجح موقوف:

اس مسئلہ میں راجح موقوف خلفائے ثلاثہ ابو بکر و عمر اور علی رضی اللہ عنہم کا ہے کہ عورتوں کا نماز عید کے لیے عید گاہ میں حاضر ہونا واجب ہے۔ امیر صنعانی بھی وجوب کے قائل ہیں۔ (بل السلام ۲/۲۸۹، نیز گزشتہ احادیث اسی موقوف کی تائید کرتی ہیں)

حائضہ عورتیں جائے نماز سے دور رہیں:

حیض میں مبتلا عورتیں جائے نماز سے علیحدہ رہیں اور عام نمازی عورتوں سے پیچھے رہ کر ذکر و اذکار اور تکبیرات میں مشغول رہیں۔

(۱) سیدہ ام عطیہ رضی اللہ عنہا بیان کرتی ہیں:

« كُنَّا نُؤْمَرُ أَنْ نَخْرُجَ يَوْمَ الْعِيدِ، حَتَّى نَخْرُجَ الْبُكْرَ مِنْ حِذْرِهِنَّ، حَتَّى نَخْرُجَ الْحَيْضَ فَيَكُنَّ خَلْفَ النَّاسِ، فَيَكْبِرْنَ بِتَكْبِيرِهِمْ وَيَدْعُونَ بِدُعَائِهِمْ، يَرْجُونَ بَرَكَةَ ذَلِكَ الْيَوْمِ وَطَهْرَتَهُ»

”ہمیں عید کے دن (عید گاہ میں) جانے کا حکم دیا جاتا تھا۔ حتیٰ کہ ہم دو شیزہ کو اس کی خلوت گاہ سے نکالتی اور حائضہ عورتوں کو بھی نکالتی تھیں۔ اور حائضہ عورتیں لوگوں کے پیچھے ہوتیں، وہ ان کی تکبیرات کے ساتھ تکبیریں کہتیں اور ان کی دعا

کے ساتھ دعا کرتی تھیں اور اس دن کی برکت اور پاکیزگی (کے حصول کی) امید کرتی تھیں۔“

[صحیح بخاری، کتاب العیدین، باب التکبیر، و آیام منی اذا غدالی عرفه، ۹۷۱- مسلم، کتاب صلاة العیدین، باب ذکر إباحة خروج النساء، فی العیدین، المصلی : ۸۹۰- سنن أبو داؤد، کتاب الصلاة، باب خروج النساء فی العید: ۱۱۳۸]

(۲) سیدہ ام عطیہ رضی اللہ عنہا کہتی ہیں:

«أَمَرَنَا النَّبِيُّ صَلَّى اللَّهُ عَلَيْهِ وَسَلَّمَ أَنْ نُخْرِجَ فِي الْعِيدَيْنِ، الْعَوَاتِقَ وَذَوَاتِ الْخُدُورِ، وَأَمَرَ الْحَيْضَ أَنْ يَعْتَزِلْنَ مُصَلِّي الْمُسْلِمِينَ»

”نبی صلی اللہ علیہ وسلم نے ہمیں جوان عورتوں اور پردہ نشین دوشیزاؤں کو عیدین میں لے جانے کا حکم دیا اور آپ صلی اللہ علیہ وسلم نے حائضہ عورتوں کو حکم دیا کہ وہ مسلمانوں کی جائے نماز سے دور رہیں۔“

[صحیح بخاری، کتاب العیدین، باب خروج النساء و الحيض إلى المصلی : ۹۷۴- صحیح مسلم، کتاب صلاة العیدین، باب ذکر إباحة خروج النساء فی العیدین الی المصلی : ۸۹۰]

فقہ الحدیث:

(۱) نووی کہتے ہیں: یہ احادیث دلیل ہیں کہ حائضہ عورتوں کا عید گاہ میں جائے نماز میں داخل ہونا ممنوع ہے، شافعیہ کا اس ممانعت کے بارے اختلاف ہے اور جمہور شافعیہ

موقف ہے کہ یہ ممانعت تنزیہی ہے۔ تحریری نہیں۔ [شرح النووی : ۱۷۸/۶]

(۲) حافظ ابن حجر بیان کرتے ہیں: جمہور علماء نے اس حکم (حائضہ عورتیں جائے نماز سے

دور رہیں) کو استحباب پر محمول کیا ہے۔ کیونکہ عید گاہ میں جائے نماز مسجد نہیں کہ وہاں

عورتوں کا داخلہ ممنوع ہو۔ ابن نمیر کہتے ہیں: حائضہ عورتوں کے جائے نماز سے علیحدگی

رہنے کی حکمت یہ ہے کہ نمازی عورتوں کے ساتھ ان عورتوں کا وقوف ان کی اس کمزوری

حالت کا اظہار ہے لہذا ان کا اس جگہ سے اجتناب مستحب ہے۔

[فتح الباری: ۱/۵۴۹]

ضروری ہدایات:

پچھلی بحث میں ہم یہ واضح کر چکے ہیں کہ عورتوں کا نماز عید کے لیے عید گاہ جانا واجب ہے لہذا انھیں بہر صورت نماز عید میں شریک ہونا چاہیے، لیکن عورتوں پر درج ذیل امور کو ملحوظ رکھنا لازم ہے۔

(۱) باپردہ ہو کر نکلتا:

نماز عید میں شرکت کے لیے ضروری ہے کہ عورتیں گھروں سے باپردہ ہو کر نکلیں، انتہائی سادہ لباس استعمال کریں اور بے پردگی کی وجہ سے ذاتی نمائش اور فتنہ کا سبب نہ بنیں۔ ارشاد باری تعالیٰ ہے:

﴿يَا أَيُّهَا النَّبِيُّ قُلْ لَأَزْوَاجِكُمْ وَبَنَاتِكُمْ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ وَكَانَ اللَّهُ غَفُورًا رَحِيمًا﴾ [سورة الأحزاب: ۵۹]

”اے نبی! اپنی بیویوں سے، اپنی بیٹیوں سے اور مومنین کی عورتوں سے کہئے کہ وہ اپنے اوپر اپنی چادریں لٹکا لیا کریں، یہ زیادہ قریب ہے کہ وہ پہچانی جائیں تو وہ ستائی نہ جائیں اور اللہ تعالیٰ نہایت بخشنے والا، انتہائی مہربان ہے۔“

(۲) سیدہ ام عطیہ رضی اللہ عنہا بیان کرتی ہیں: میں نے عرض کیا: یا رسول اللہ ﷺ! ہم میں سے کسی عورت کی اوڑھنی نہ ہو (تو اسے نماز عید سے پیچھے رہنے کی رخصت ہے؟) آپ ﷺ نے فرمایا: ”لَتَلْبَسُهَا أُخْتُهَا مِنْ جِلْبَابِهَا“ اس کی بہن اسے اپنی اوڑھنی پہنائے۔

[صحیح مسلم، کتاب صلاة العیدین، باب ذکر إباحة خروج النساء فی العیدین الی المصلی: ۸۹۰۔ جامع ترمذی، کتاب الصلاة، باب فی خروج النساء فی

العیدین : ۵۴۰ - سنن ابن ماجہ، کتاب إقامة الصلاة، باب ماجاء فی خروج النساء
فی العیدین : ۱۳۰۷]

فوائد:

عورتوں کا گھر سے نکلنے وقت باپردہ ہونا ضروری ہے اور عیدین میں حاضری کے وقت اس کی خاص تاکید ہے لہذا عیدین میں شرکت کے لیے پردہ کا خاص انتظام کیا جائے۔
ابن جریر طبری کہتے ہیں: (مذکورہ آیت میں یہ حکم دیا گیا ہے کہ) مسلمان عورتیں، لباس میں باندیوں کی مشابہت اختیار نہ کریں، کیونکہ جب وہ کسی ضرورت کے وقت گھر سے نکلتی ہیں تو ان کے بال اور چہرے ننگے ہوتے ہیں، لیکن مسلمان عورتیں گھروں سے نکلنے وقت اپنے اوپر اپنی بڑی چادریں لٹکا لیا کریں تاکہ یہ علم ہونے پر کہ وہ آزاد عورتیں ہیں کوئی مچھلا فاسق ان کی ایذا رسانی کا سبب نہ بنے، پھر اہل تفسیر کا اس حکم (کہ وہ اپنی بڑی چادریں اپنے اوپر لٹکائیں) کے مفہوم میں اختلاف ہے چنانچہ بعض مفسرین کہتے ہیں اس سے مقصد یہ ہے کہ عورتیں اپنے چہرے اور سر ڈھانپ لیں اور محض ایک آنکھ کھلی چھوڑیں۔ (تفسیر طبری)

بناؤ سنگھار سے گریز کریں:

گھر سے نکلنے وقت عورتوں پر لازم ہے کہ وہ زیب و زینت کا اظہار اور بناؤ سنگھار کا اہتمام نہ کریں، شوخ اور بھڑکیلا لباس جو اجنبی مردوں کو متوجہ کرے استعمال نہ کریں اور ناز و خرم سے منگ منگ کر نہ چلیں، بلکہ سادہ لباس پہن کر اور زیبائش ترک کر کے گھر سے باہر قدم رکھیں۔

ارشاد باری تعالیٰ ہے:

﴿ وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى ﴾

[سورة الأحزاب : ۳۳]

”اور اپنے گھروں میں ٹکی رہو اور قدیم جاہلیت کی اظہار زینت کی طرح زینت ظاہر نہ کرو۔“

”تبرج“ کا معنی اجنبی مردوں کے سامنے زینت ظاہر کرنا اور اپنے محاسن چہرے، گردن اور زیورات وغیرہ کی نمائش ہے، نیز اس کے مفہوم بارے کئی اقوال ہیں۔

(۱) قتادہ کہتے ہیں، دور جاہلیت میں عورتیں گھر سے نکلتے وقت خاص نسوانی چال چلتیں اور منگ کر ناز و نخرے سے چلتی تھیں اور اللہ تعالیٰ نے مومن عورتوں کو اس بری عادت سے منع کر دیا۔

(۲) ابن ابی نجیح ”التبرج“ کی تفسیر میں کہتے ہیں کہ اس کا معنی اترا کر چلنا ہے اور ایک قول ہے کہ التبرج اظہار زینت اور اجنبی مردوں کے سامنے عورت کا اپنے محاسن ظاہر کرنا ہے۔ (تفسیر طبری)

خوشبو اور عطریات کا استعمال نہ کریں:

گھر سے نکلتے وقت بالعموم اور عید گاہ میں جاتے وقت بالخصوص عورتیں خوشبویات کا استعمال نہ کریں، اس لیے کہ گھر سے باہر نکلتے وقت عطریات کا استعمال عورتوں پر حرام ہے۔

(۱) ابو موسیٰ اشعری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

«أَيُّمَا امْرَأَةٍ اسْتَعْطَرَتْ فَمَرَّتْ عَلَى قَوْمٍ لِيَجِدُوا مِنْ رِيحِهَا فَهِيَ زَانِيَةٌ»

”جو عورت اس لیے خوشبو استعمال کرے اور مردوں کے قریب سے گزرے تاکہ وہ اس کی خوشبو پائیں تو وہ عورت بدکارہ ہے۔“

[سنن أبوداؤد، کتاب الترجل، باب فی طیب المرأة للخروج: ۴۱۷۳۔ جامع ترمذی، کتاب الاستیذان، باب ماجاء فی کراهیة خروج المرأة، متعطرة: ۲۷۸۴۔ سنن نسائی، کتاب الزینة، باب ما یکره للنساء من الطیب، ۵۱۲۹۔ صحیح ابن حبان ۴۴۲۴۔ صحیح ابن خزیمہ: ۱۶۸۱۔ مسند أحمد: ۴۱۳/۴۔ (اسنادہ حسن) ثابت بن عمارہ، صدوق راوی ہے]

(۲) سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

« لَا تَمْنَعُوا إِمَاءَ اللَّهِ مَسَاجِدَ اللَّهِ وَلَكِنْ لِيَخْرُجُنَّ وَهْنٌ تَفْلَاتٌ »

”تم اللہ کی بندویوں کو اللہ کی مساجد سے مت رکو، لیکن وہ خوشبو استعمال کئے بغیر (مساجد کی طرف) روانہ ہوں۔“

[أبو داؤد، کتاب الصلاة، باب ما جاء في خروج النساء إلى المسجد : ۵۶۵۔
صحیح ابن حبان : ۲۲۱۴، صحیح ابن خزیمہ : ۱۶۷۹، مسند احمد :
۴۳۸/۲، إسناده حسن]

(۳) عبد اللہ بن مسعود رضی اللہ عنہما کی رفیقہ حیات زینب رضی اللہ عنہا بیان کرتی ہیں کہ رسول اللہ صلی اللہ علیہ وسلم ہمیں ارشاد فرمایا:

« إِذَا شَهِدْتُ إِحْدَا كُنَّ الْمَسْجِدَ فَلَا تَمَسَّ طِيبًا »

”جب تم میں سے کوئی عورت مسجد میں حاضر ہو تو وہ خوشبو استعمال نہ کرے۔“

[مسلم، کتاب الصلاة، باب خروج النساء إلى المساجد، إذا لم يترتب عليه
فتنة : ۴۴۳۔ سنن نسائی، کتاب الزينة، باب النهی للمرأة أن تشهد الصلاة إذا
أصابت بخورا : ۵۱۳۲۔ صحیح ابن حبان : ۲۲۱۵۔ صحیح ابن خزیمہ :
۱۶۸۰۔ مسند أحمد : ۳۶۳/۶]

عورتیں راستے کے وسط میں نہ چلیں :

گھر سے نکلنے اور مساجد یا عیدین میں حاضر ہونے کے آداب میں ایک اہم ادب ہے کہ عورتیں راستے کے درمیان میں چلنے سے اجتناب کریں اور راستے کے ایک طرف چلیں۔ سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

« لَيْسَ لِلنِّسَاءِ وَسْطُ الطَّرِيقِ »

”عورتوں کے لیے وسط راستے میں چلنا مناسب نہیں ہے۔“

[صحیح ابن حبان : ۵۶۰۱۔ شعب الإیمان بیہقی : ۷۷۷، اسنادہ حسن۔ ابن
اس حدیث کی شرح میں لکھتے ہیں اس حدیث میں راستے میں چلتے وقت عورتوں کے مردوں سے اختلاط

بارے زجر و توبیخ ہے، کیونکہ راستے کا وسط بالعموم مردوں کے چلنے کے لیے ہوتا ہے اور عورتوں پر واجب ہے کہ وہ مردوں سے عدم اختلاط کے پیش نظر راستے کے کناروں پر چلیں۔

ایک ضعیف حدیث کا بیان:

ابو اسید انصاری رضی اللہ عنہ بیان کرتے ہیں: ایک مرتبہ راستے میں مردوں اور عورتوں کا اختلاط ہو گیا، اس پر رسول اللہ صلی اللہ علیہ وسلم نے عورتوں سے کہا:

«إِسْتَاخِرْنَ، فَإِنَّهُ لَيْسَ لَكُنَّ أَنْ تَحْقُقْنَ الطَّرِيقَ، عَلَيَكُنَّ بِحَافَاتِ الطَّرِيقِ، فَكَانَتِ الْمَرْأَةُ تَلْصَقُ بِالْجِدَارِ، حَتَّىٰ إِنْ ثَوَّبَهَا لَيَتَعَلَّقُ بِالْجِدَارِ مِنْ لُصُوقِهَا بِهِ»

”تم پیچھے ہٹو، اس لیے کہ راستے کے درمیان میں چلنا تمہارے شایان شان نہیں، (بلکہ) تم راستے کے کناروں کا التزام کرو، پھر عورت دیوار سے چمٹ کر چلتی تھی حتیٰ کہ دیوار کے ساتھ چمٹ کر چلنے کی وجہ سے اس کا کپڑا دیوار سے اٹک جاتا تھا۔“

[أبو داؤد، کتاب الأدب، باب فی مشی النساء مع الرجال فی الطریق: ۵۲۷۲،
إسناده ضعیف اس حدیث میں شہداد بن ابی عمرو بن حماس اور اس کا والد ابو عمرو بن حماس
دونوں مجہول راوی ہیں]

نوٹ:

- (۱) ابن قدامہ حنبلی کہتے ہیں: عیدین کے لیے نکلنے کی صورت میں عورتوں کے لیے مستحب ہے کہ وہ خوشبو کا استعمال نہ کریں، شہرت و نمائش کا لباس نہ پہنیں اور زیب و زینت اختیار نہ کریں، عام استعمال کا لباس زیب تن کریں اور راستے میں مردوں سے اختلاط نہ کریں بلکہ وہ راستے میں ایک طرف ہو کر چلیں۔ [المغنی مع الشرح الكبير: ۱/۲۳۲]
- (۲) امام نووی رقم طراز ہیں کہ عورتوں کو مسجد سے روکنا ممنوع ہے، لیکن عورتوں کا مسجد میں جانا کچھ چیزوں سے مشروط ہے جو احادیث سے ماخوذ ہیں۔ (۱) خوشبو نہ لگائی ہو

(۲) بناؤ سنگھار نہ کیا ہو (۳) ایسی پازیبیں نہ پہنی ہوں، جن کی چھکار سنائی دے (۴)

بھڑکیلا اور شوخ لباس نہ پہنا ہو۔ [شرح النووی: ۱۶۰/۴]

نماز کے لیے مسجد میں عورتوں کا آنا جائز عمل ہے جب کہ نماز عید عورتوں پر فرض ہے لہذا مذکورہ شرطوں کی پابندی عید کی حاضری کے لیے اتنی ہی ضروری ہے جتنی مسجد میں حاضری ہونے کے لیے لازم ہے۔

نیز اگر کوئی عورت اوپر بیان کردہ احکامات کی خلاف ورزی کرے اور نماز عید کے اہتمام کے لیے گھر سے نکلتے وقت شرعی حجاب کی پابندی نہ کرے، بناؤ سنگھار کا اظہار کرے بھڑکیلا لباس پہنے، خوشبو کا استعمال کرے یا بے حیائی اور آوارگی کا سامان کرے تو گھر کے سرپرست اسے ان چیزوں سے منع کرے بصورت دیگر وہ اس پر گھر سے نکلنے کی پابندی لگانے کا مجاز ہے اور آئندہ حدیث اس موقف کی تائید کرتی ہے:

سیدہ عائشہ رضی اللہ عنہا بیان فرماتی ہیں:

«لَوْ أَدْرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَحَدَتْ النِّسَاءُ لَمَنْعَهُنَّ الْمَسْجِدَ كَمَا مَنَعَتْ نِسَاءُ بَنِي إِسْرَائِيلَ قُلْتُ لِعَمْرَةَ: أَوْ مُنْعِنَ؟ قَالَتْ: نَعَمْ»

”اگر رسول اللہ ﷺ عورت (میں ترویج عادات بد) پالیتے، جو انہوں نے اختراع کی ہیں تو آپ ﷺ انہیں مسجد سے روک دیتے جیسے بنی اسرائیل کی عورتیں مساجد سے روک دی گئیں تھیں۔“

(یحییٰ بن سعید کہتے ہیں) میں نے عمرہ سے پوچھا: کیا بنی اسرائیل کی عورتیں روک دی گئیں تھیں؟ انہوں نے کہا: ہاں: (وہ روک دی گئیں تھیں)۔

[بخاری، کتاب الآذان، باب انتظار الناس قیام الإمام العالم: ۸۶۹۔ صحیح مسلم، کتاب الصلاة، باب خروج النساء إلى المساجد اذالم یترتب علیہ فتنۃ: ۴۴۵۔ سنن أبو داؤد، کتاب الصلاة، باب التشدید فی ذلك: ۵۶۹، مسند احمد: ۳۲۹/۱، صحیح ابن خزیمہ: ۱۶۹۸]

فوائد:

- (۱) ابن قدامہ کہتے ہیں: حدیث عائشہ رضی اللہ عنہا کی رو سے عیدین میں حاضری پر پابندی ان عورتوں سے خاص ہے، جو گھر سے نکلنے وقت غیر شرعی عوامل کی مرتکب ہوں اور جو عورتیں شرعی قوانین ملحوظ رکھیں وہ اس پابندی سے مستثنیٰ ہیں۔ (المغنی مع الشرح الکبیر: ۲۳۱/۱)
- (۲) ابن تیمیہ کا فتویٰ: قول عائشہ رضی اللہ عنہا سے یہ ثابت ہوتا ہے کہ جب کسی حرام کام کی بنیاد مباح عمل پر ہو تو ایسا مباح عمل بھی حرام ہو جاتا ہے، چنانچہ اگر عورتوں کی اکثریت غیر شرعی طور طریقے اختیار کر کے عیدین کے لیے نکلیں تو ہم تمام عورتوں پر پابندی عائد نہیں کریں گے، بلکہ ہم فقہ الحنفی عورتوں پر پابندی عائد کریں گے جو غیر شرعی عوامل بناؤ سنگھار بے پردگی اور خوشبو وغیرہ کے استعمال) کی مرتکب ہوں گے۔

[مجموع فتاویٰ و رسائل ابن عثیمین: ۱۶/۱۳۰]

بچوں کا عیدین میں شریک ہونا:

بچوں کا عیدین میں شریک ہونا مسنون عمل ہے، اس معاملہ میں بچوں کی حوصلہ افزائی کی جائے تاکہ ان مذہبی تہواروں کی رونق دو بالا ہو اور وہ بھی اس خوشی و فرحت کے اجتماع میں شامل ہو کر فرحت محسوس کریں اور مستقبل میں عیدین میں شرکت کے لیے ان کی عادات پختہ ہوں، اس مشروعیت کے دلائل حسب ذیل ہیں۔

(۱) عبداللہ بن عباس رضی اللہ عنہما بیان کرتے ہیں:

«خَرَجْتُ مَعَ النَّبِيِّ صَلَّى اللَّهُ عَلَيْهِ وَسَلَّمَ يَوْمَ فِطْرٍ أَوْ أَضْحَى فَصَلَّى الْعِيدَ، ثُمَّ خَطَبَ، ثُمَّ أَتَى النِّسَاءَ فَوَعَّظَهُنَّ وَذَكَّرَهُنَّ، وَأَمَرَهُنَّ بِالصَّدَقَةِ»

”میں نبی صلی اللہ علیہ وسلم کے ساتھ عید الفطر یا عید الاضحیٰ کے دن (عید گاہ کی طرف) نکلا آپ صلی اللہ علیہ وسلم نے نماز عید پڑھائی، پھر خطبہ ارشاد کیا، بعد ازاں عورتوں کے پاس آئے اور آپ نے انھیں وعظ نصیحت کی اور انھیں صدقہ کا حکم دیا۔“

[بخاری، کتاب العیدین، باب خروج الصبیان إلى المصلی : ۹۷۹۔ صحیح ابن حبان : ۲۸۱۸۔ مسند أحمد : ۳۰۷/۱]

(۲) امام بخاری نے مذکورہ حدیث پر یہ عنوان (باب خروج الصبیان إلى المص) بچوں کا عید گاہ کی طرف جانے کا بیان) باندھ کر بچوں کے عید گاہ میں جانے جواز کی طرف اشارہ کیا۔

حافظ ابن حجر بیان کرتے ہیں: امام بخاری کا یہ باب باندھنے کا مقصد یہ ہے کہ عیدین میں شریک ہوں، خواہ وہ نماز عید نہ ہی پڑھیں اور زین بن منیر کہتے ہیں: امام بخاری نے، ”نماز عید کے لیے بچوں کا نکلنا“ یہ باب باندھنے کے بجائے یہ ”عید گاہ میں بچوں کا جانا“ باندھنے کو اس لیے ترجیح دی ہے کہ تمام بچے عید گاہ میں پہنچنے جواز میں شامل ہوں، وہ بھی جو نماز ادا کرنے کے قابل ہیں اور وہ بھی جو صغیر سنی کی وجہ نماز پڑھنے سے قاصر ہیں۔ (فتح الباری: ۱/۵۹۸)

(۳) عبد الرحمن بن عابس بیان کرتے ہیں، ابن عباس رضی اللہ عنہما سے پوچھا گیا کہ کیا آپ ﷺ کے ساتھ عید میں شریک ہوئے ہیں؟ اس پر انہوں نے کہا کہ ہاں!

«وَلَوْلَا مَكَانِي مِنَ الصَّغَرِ مَا شَهِدْتُهُ»

”اگر کم سنی کی وجہ سے میرا (آپ ﷺ کے ہاں) کوئی خاص مقام نہ ہوتا تو میں

آپ ﷺ کے ہمراہ نماز عید میں شریک نہ ہو پاتا۔“

[بخاری، کتاب العیدین، باب العلم الذی بالمصلی : ۹۷۷، أبو داؤد، کتاب الصلاة، باب ترك الأذان في العيد : ۱۱۴۶۔ نسائی: کتاب صلاة العیدین،

قید نہیں۔)

اسی (حاضرین کی کثرت کو) مدنظر رکھتے ہوئے حائضہ عورتوں کا عید گاہ میں جانا شروع ٹھہرا ہے۔ سو تمام بچوں کا عید گاہ میں شامل ہونا مشروع، خواہ ان کی نماز ہوتی ہے یا نہیں ہوتی، البتہ بچوں کے ساتھ ان کے سرپرست کا ہونا ضروری ہے، جو انھیں کھیل کود اور نعل غپاڑے سے باز رکھے، خواہ بچے نماز ادا کریں یا نہ کریں۔ [فتح الباری: ۶۰۰/۲]

(۳) عبد اللہ بن عمر رضی اللہ عنہما بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَخْرُجُ فِي الْعِيدَيْنِ مَعَ الْفَضْلِ بْنِ عَبَّاسٍ، وَعَبْدِ اللَّهِ بْنِ عَبَّاسٍ، وَالْعَبَّاسِ، وَعَلِيِّ، وَجَعْفَرِ، وَالْحَسَنِ، وَالْحُسَيْنِ، وَأُسَامَةَ بْنِ زَيْدٍ وَزَيْدِ بْنِ حَارِثَةَ، وَأَيْمَنَ ابْنَ أُمِّ أَيْمَنَ رَافِعًا صَوْتَهُ بِالتَّهْلِيلِ وَالتَّكْبِيرِ»

”بلاشبہ رسول اللہ ﷺ عیدین میں فضل بن عباس، عبد اللہ بن عباس، عباس، علی، جعفر، حسن و حسین، اسامہ بن زید بن حارثہ اور ایمن بن ام ایمن رضی اللہ عنہم کے ہمراہ با آواز بلند تکبیر و تہلیل کہتے (عید گاہ کی طرف) روانہ ہوتے تھے۔“

[صحیح ابن خزیمہ: ۱۴۳۱۔ بیہقی: ۳/ ۶۷۹۔ إسناده حسن عبد اللہ بن عمر بن حفص العمری کی نافع سے روایت حسن ہے]

فقہ الحدیث:

یہ حدیث واضح نص ہے کہ بچوں کو عید گاہ میں لے جانا مسنون فعل ہے کیونکہ عباس، علی، جعفر، زید بن حارثہ رضی اللہ عنہم کے سوا آپ ﷺ کے ہمراہ تمام حاضرین بچے ہی تھے۔

عیدین میں تکبیرات کہنے کا بیان:

ایام عیدین میں اور عید گاہ میں جاتے وقت تکبیرات کا اہتمام کرنا مسنون و مستحب عمل ہے لہذا تکبیرات کا والہانہ اہتمام کرنا چاہئے اور اس سنت کے احیاء کی حتی الوسع کوشش کرنی چاہیے۔

عید گاہ جاتے ہوئے تکبیرات کا اہتمام کرنا:

عید گاہ جاتے وقت گھر سے نکلتے ہوئے عید گاہ میں داخل ہونے تک با آواز بلند تکبیر تہلیل کا ورد کرنا شروع و مسنون فعل ہے۔

(۱) عبد اللہ بن عمر رضی اللہ عنہما بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَخْرُجُ فِي الْعِيدَيْنِ مَعَ الْفَضْلِ ابْنِ عَبَّاسٍ، وَعَبْدِ اللَّهِ بْنِ عَبَّاسٍ وَالْعَبَّاسِ، وَعَلِيِّ، وَجَعْفَرٍ، وَالْحَسَنِ وَالْحُسَيْنِ، وَأَسَامَةَ بْنِ زَيْدٍ، وَزَيْدَ حَارِثَةَ، وَأَيْمَانَ بْنَ أُمِّ أَيْمَانَ، رَافِعًا صَوْتَهُ بِالتَّهْلِيلِ وَالتَّكْبِيرِ»

”باتحقیق رسول اللہ ﷺ فضل بن عباس، عبد اللہ بن عباس، عباس، علی، جعفر، حسن و حسین، اسامہ بن زید، زید بن حارثہ اور ایمن بن ام ایمن رضی اللہ عنہم کے ہمراہ عیدین میں (نماز عید کے لیے) نکلتے حالانکہ آپ ﷺ با آواز بلند تکبیر و تہلیل کہہ رہے ہوتے تھے۔“

[صحیح ابن خزیمہ: ۱۴۳۱- بیہقی: ۶۷۹/۳- اسنادہ حسن لذاتہ، عبد اللہ بن عمر بن حفص العمری ضعیف راوی ہے لیکن نافع سے ان کی روایت صحت پر مبنی ہے]

(۲) نافع سے روایت ہے، وہ بیان کرتے ہیں:

«أَنَّ ابْنَ عُمَرَ كَانَ يَغْدُو يَوْمَ الْعِيدِ وَيَكْبِرُ وَيَرْفَعُ صَوْتَهُ حَتَّى يَبْلُغَ الْإِمَامَ»

”عبد اللہ بن عمر رضی اللہ عنہما صبح سویرے (نماز عید کے لیے) نکلتے اور جب تک امام (عید گاہ میں) نہ پہنچتا وہ با آواز بلند تکبیر کہتے رہتے تھے۔“

[مصنف ابن ابی شیبہ: ۵۶۱۸، بیہقی: ۶۷۹/۳- اسنادہ حسن، محمد بن عجلان صدوق راوی ہے]

(۳) زہری بیان کرتے ہیں:

« كَانَ النَّاسُ يُكَبِّرُونَ فِي الْعِيدِ حِينَ يَخْرُجُونَ مِنْ مَنَازِلِهِمْ حَتَّى يَأْتُوا الْمُصَلَّى، وَحَتَّى يَخْرُجَ الْإِمَامُ، فَإِذَا خَرَجَ الْإِمَامُ سَكَنُوا فَإِذَا كَبَّرَ كَبَرُوا »

”لوگ عید میں اپنے گھر سے نکلنے وقت تکبیرات کہنا شروع کرتے، حتیٰ کہ وہ عید گاہ میں پہنچ جاتے اور امام بھی عید گاہ میں پہنچ جاتا، چنانچہ جب امام (عید گاہ میں) پہنچ جاتا تو لوگ خاموش ہو جاتے اور جب وہ تکبیر کہتا تو لوگ بھی تکبیرات کہتے تھے۔“

[مصنف ابن ابی شیبہ : ۵۶۲۸ - أرواه الخليل : ۱۲۱/۳ - إسناده صحيح]

(۴) امام اوزاعی اور مالک کا فتویٰ:

ولید بن مسلم کا بیان کہ میں نے اوزاعی اور مالک سے پوچھا کہ عیدین میں تکبیرات اونچی آواز سے کہی جاسکتی ہیں؟ اس سوال کے جواب میں انھوں نے کہا: ہاں! (ایسا کرنا جائز ہے) عبداللہ بن عمر رضی اللہ عنہما عید الفطر میں با آواز بلند تکبیرات کہتے تا وقتیکہ امام عید گاہ میں پہنچ جاتا۔ [أرواه الغليل : ۲۲/۳ ، اسنادہ صحيح]

فقہ الحدیث:

(۱) یہ احادیث دلیل ہیں کہ عید گاہ جاتے ہوئے با آواز بلند تکبیر و تہلیل کا اہتمام کرنا مسنون و مستحب فعل ہے۔

(۲) نماز عید کے لیے تنہا نکلنے کے بجائے عزیز و اقارب اور رفقاء کے ساتھ عید گاہ کا رخ کرنا افضل عمل ہے۔

ضعیف حدیث کی نشاندہی:

(۱) زہری بیان کرتے ہیں:

« أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَخْرُجُ يَوْمَ الْفِطْرِ فَيُكَبِّرُ »

حَتَّى يَأْتِيَ الْمُصَلَّى وَحَتَّى يَقْضَى الصَّلَاةَ، فَإِذَا قَضَى الصَّلَاةَ قَطَعَ التَّكْبِيرَ»

”بلاشبہ رسول اللہ ﷺ عید الفطر کے دن نپکتے اور تکبیرات کہتے رہتے حتیٰ کہ عید گاہ پہنچ جاتے اور نماز سے فارغ ہو جاتے پھر جب آپ ﷺ نماز ادا کر لیتے تکبیرات کا سلسلہ منقطع کر دیتے تھے۔“

[مصنف ابن ابی شیبہ : ۵۶۲۰۔ إسناده مرسل یہ حدیث مرسل ہونے کی وجہ سے ضعیف ہے]

عید الفطر کے دن تکبیرات کہنے کا حکم:

عید الفطر کے دن تکبیرات کہنے کے متعلق علماء کے مختلف اقوال ہیں:

(۱) ابوحنیفہ کہتے ہیں: عید الاضحیٰ کے دن تکبیرات کہنا مشروع اور عید الفطر کے دن تکبیرات کہنا ممنوع ہے۔ ان کی دلیل ابن عباس سے مروی یہ روایت ہے۔ شعبہ بیان کرتے ہیں:

« كُنْتُ أَقُوْدُ ابْنَ عَبَّاسٍ يَوْمَ الْعِيدِ فَيَسْمَعُ النَّاسَ يُكْبِرُونَ فَقَالَ : مَا شَأْنُ النَّاسِ فَلَنْ يُكْبِرُونَ؟ قَالَ : يُكْبِرُونَ، قَالَ : يُكْبِرُ الْإِمَامُ؟ قُلْتُ : لَا، قَالَ : أَمَجَانِينُ النَّاسِ؟ »

”میں عید کے دن ابن عباس رضی اللہ عنہما (کو عید گاہ میں) لے جا رہا تھا۔ تو انھوں نے لوگوں کو تکبیرات کہتے سنا اور پوچھا کیا وجہ ہے لوگ تکبیرات نہیں کہہ رہے ہیں انھیں بتایا گیا کہ لوگ تکبیرات کہہ رہے ہیں۔ انھوں نے پوچھا، امام بھی تکبیرات کہہ رہے ہیں؟ میں نے عرض کیا: جی نہیں، اس پر ابن عباس رضی اللہ عنہما نے کہا: کیا یہ پاگل لوگ ہیں؟“ [مصنف ابن ابی شیبہ : ۵۶۲۹۔ إسناده صحيح]

(۱) اس حدیث میں عید الفطر کے دن تکبیرات کہنے کی ممانعت نہیں، بلکہ تکبیرات کہنے کا اثبات ہے، کیونکہ ابن عباس رضی اللہ عنہما نے لوگوں کے تکبیرات کہنے کو معیوب نہیں سمجھا بلکہ امام کی موجودگی میں امام کی خاموشی پر تکبیرات کے اہتمام کو معیوب قرار دیا ہے۔

(۲) عید گاہ میں پہنچنے کے بعد تکبیرات کا اہتمام مشروع ہے۔ لیکن امام کے عید گاہ میں آ جانے کے بعد اگر امام تکبیرات کہے تو لوگ امام کے ساتھ تکبیرات کہیں گے اور اگر امام خاموشی اختیار کر لے تو دیگر لوگوں کا خاموش ہونا بہتر اور تکبیرات کہنا معیوب ہے۔ ابن عباس رضی اللہ عنہما کا مدعا بھی یہی ہے۔ نیز آئندہ روایت بھی اس موقف کی تائید کرتی ہے۔ امام زہری سے مروی ہے وہ بیان کرتے ہیں:

« كَانَ النَّاسُ يُكَبِّرُونَ فِي الْعِيدِ حِينَ يَخْرُجُونَ مِنْ مَنَازِلِهِمْ حَتَّى يَأْتُوا الْمُصَلَّى وَحَتَّى يَخْرُجَ الْإِمَامُ فَإِذَا خَرَجَ الْإِمَامُ سَكَنُوا فَإِذَا كَبَّرَ كَبَرُوا »

”لوگ عید کے دن اپنے گھروں سے نکلنے وقت تکبیرات کا آغاز کرتے (اور تکبیرات کا سلسلہ جاری رکھتے) حتیٰ کہ وہ عید گاہ میں پہنچ جاتے اور امام عید گاہ کی طرف نکل آتا۔ پھر جب امام (عید گاہ میں) آ پہنچتا تو لوگ خاموش ہو جاتے اور جب وہ تکبیر کہتا تو لوگ بھی تکبیر کہتے تھے۔“

[مصنف ابن ابی شیبہ: ۵۶۲۸۔ ارواء الغلیل: ۳/۹۲۱، اسنادہ صحیح]

(۲) داؤد ظاہری کہتے ہیں: عید الفطر کے دن تکبیرات کہنا واجب ہیں۔

[المغنی لابن قدامہ مع الشرح الكبير ۲/۲۲۶]

ان کی دلیل یہ آیت ہے:

﴿يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ وَلِتُكْمِلُوا الْعِدَّةَ وَلِتُكَبِّرُوا

اللَّهِ عَلَىٰ مَا هَدَاكُمْ وَلَعَلَّكُمْ تَشْكُرُونَ ﴿البقرہ: ۱۸۵﴾

”اللہ تمہارے ساتھ آسانی کا ارادہ رکھتا ہے اور وہ تمہارے ساتھ تنگی کا ارادہ نہیں رکھتا اور تاکہ تم اس (نعمت) پر اللہ کی بڑائی بیان کرو، جو اس نے تمہیں ہدایت سے نواز ہے اور تاکہ تم شکر کرو۔“

(۳) ابن قدامہ کہتے ہیں عید الفطر کے دن تکبیرات کہنا واجب نہیں کیونکہ شریعت (عید الفطر کے دن تکبیرات کہنے کا) وجوب وارد نہیں ہے۔ سو اس کا حکم اصل (عدم وجوب) پر باقی رہتا ہے اور سیت میں تکبیرات کہنے کا حکم نہیں ہے (جس عید الفطر میں تکبیرات کا وجوب ثابت ہو) بلکہ مذکورہ آیت میں اللہ تعالیٰ اپنا ارادہ رہے ہیں (اور ارادہ سے تکبیرات کا استحباب ثابت ہوتا ہے)

[المغنی مع الشرح الكبير: ۲۶/۳]

راجح موقف:

اس مسئلہ پر راجح موقف یہ ہے کہ عید الفطر کے دن تکبیرات کہنا مسنون و مستحب ہے اس کے بارے میں فصل دلائل گزشتہ بحث ”عید گاہ جاتے ہوئے تکبیرات کا اہتمام“ میں بیان ہوئے ہیں۔ نیز حافظ ابن کثیر بیان کرتے ہیں کہ ابوحنیفہ اور داؤد ظاہری کے تمام علماء، عید الفطر کے دن تکبیرات کہنے کے استحباب کے قائل ہیں۔

[تفسیر ابن کثیر]

عید الفطر میں تکبیرات کا آغاز و اختتام:

عید الفطر کا چاند نظر آنے پر تکبیرات عید کا آغاز اور اختتام کب کیا جائے اس بار علماء کی مختلف آراء ہیں:

(۱) جمہور علماء کا مذہب ہے کہ عید الفطر کے دن تکبیرات کا وقت نماز عید کے لیے گھر نکلنے سے لے کر خطبہ عید کے آغاز تک ہے اس بارے میں ضعیف احادیث مروی ہیں۔

حاکم کہتے ہیں: محدثین ہمیشہ اسی طریقہ پر کاربند رہے ہیں اور مالک، احمد، اہلق اور ابو ثور کا بھی یہی موقف ہے۔

(۲) بعض اہل علم کہتے ہیں: عید الفطر میں تکبیرات کا وقت عید کی رات چاند نظر آنے سے لے کر عید گاہ میں پہنچ جانے کے بعد امام کے عید گاہ میں آنے تک ہے (جب امام عید گاہ میں پہنچ جاتے تو تکبیرات کا سلسلہ منقطع کر دیا جائے اور اگر امام تکبیرات کہے تو حاضرین بھی تکبیرات کہہ سکتے ہیں)

[فقہ السنة: ۱/۳۰۷]

راجح موقف:

اس مسئلہ میں راجح موقف ثانی الذکر علماء کا ہے کہ عید الفطر میں تکبیرات کا آغاز ہلال عید نظر آنے پر اور اختتام عید گاہ میں امام کے پہنچنے پر کیا جائے اس کے دلائل حسب ذیل ہیں۔

(۱) فرمان باری تعالیٰ ہے:

﴿وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدٰكُمْ وَلَعَلَّكُمْ تَشْكُرُونَ﴾

[سورة البقرہ: ۱۸۰]

”اور تاکہ تم گنتی پوری کرو اور اللہ کی بڑائی بیان کرو (اس نعمت پر) جو اس نے تمہیں ہدایت سے نوازا ہے اور تاکہ تم شکر کرو۔“

اس آیت میں رمضان کی گنتی پوری ہونے پر اللہ تعالیٰ کی بڑائی بیان کرنے اور تکبیرات کہنے کا حکم دیا گیا ہے اور یہ حقیقت ہے کہ رمضان کی گنتی ہلال شوال کے طلوع ہونے پر مکمل ہوتی ہے، لہذا عید الفطر میں تکبیرات کا آغاز چاند نظر آنے پر شروع کر دیا جائے۔

زید بن اسلم رضی اللہ عنہ اس آیت کی تفسیر یوں بیان کرتے ہیں:

﴿إِذَا رَأَى الْهَلَالَ، فَالْتَكْبِيرُ مِنْ حِينَ يَرَى الْهَلَالَ حَتَّىٰ يَنْصَرِفَ﴾

الْإِمَامُ فِي الطَّرِيقِ وَالْمَسْجِدِ، إِلَّا أَنَّهُ إِذَا حَضَرَ الْإِمَامُ كَفَّ فَلَا يُكَبِّرُ
إِلَّا بِتَكْبِيرِهِ»

”جب ہلال عید نظر آئے تو وہ چاند دیکھنے سے لے کر امام کے عید گاہ پہنچنے تک راستے میں اور مسجد میں تکبیرات کہے۔ البتہ جب امام عید گاہ میں پہنچ جائے تو تکبیرات ترک کر دے پھر امام کی تکبیر کے ساتھ تکبیر کہے۔ (انفرادی طور پر تکبیرات کا اہتمام نہ کیا جائے)۔“

[تفسیر طبری: ۳/ ۵۷۹، اسنادہ صحیح]

(۲) عبد اللہ بن عباس رضی اللہ عنہما بیان کرتے ہیں:

« حَقٌّ عَلَى الْمُسْلِمِينَ إِذَا نَظَرُوا إِلَى هِلَالِ شَوَّالٍ أَنْ يُكَبِّرُوا حَتَّى يَفْرُغُوا مِنْ عِيدِهِمْ، لِأَنَّ اللَّهَ تَعَالَى ذِكْرُهُ، يَقُولُ: وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ»

”تمام اہل اسلام پر لازم ہے کہ جب وہ شوال کا چاند دیکھ لیں تو تکبیرات کا سلسلہ شروع کریں تا وقتیکہ وہ عید سے فارغ ہو جائیں، کیونکہ اللہ تعالیٰ فرماتے ہیں اور تاکہ وہ رمضان کی گنتی پوری کریں اور (اس نعمت پر) جو اللہ تعالیٰ نے انھیں ہدایت سے سرفراز کیا ہے۔ اللہ تعالیٰ کی بڑائی بیان کریں۔“

[تفسیر طبری: ۳/ ۴۷۹، اسنادہ صحیح]

(۳) ابن قدامہ حنبلی کہتے ہیں:

« وَجُمَلَتْهُ أَنَّهُ يُسْتَحَبُّ لِلنَّاسِ إِظْهَارُ التَّكْبِيرِ فِي لَيْلَتِي الْعِيدَيْنِ فِي مَسَاجِدِهِمْ، وَمَنَازِلِهِمْ وَطُرُقِهِمْ مُسَافِرِينَ كَانُوا، أَوْ مُقِيمِينَ لِظَاهِرِ الْآيَةِ الْمَذْكُورَةِ»

”اس بحث کا خلاصہ یہ ہے کہ مذکورہ آیت کی رو سے تمام مسلمانوں کے لیے

خواہ وہ مسافر ہوں یا مقیم عیدین کی راتوں میں مساجد میں، گھروں پر اور راستوں میں بلند آواز سے تکبیرات کہنا مستحب فعل ہے۔“

[المغنی مع الشرح الکبیر: ۲/۲۲۶]

تکبیرات کے اختتام کا وقت:

جب امام عید گاہ پر پہنچ جائے تو تکبیرات کا سلسلہ ختم کر دیا جائے۔ نافع بیان کرتے ہیں:

«أَنَّ ابْنَ عُمَرَ كَانَ يَغْدُو يَوْمَ الْعِيدِ وَيُكَبِّرُ وَيَرْفَعُ صَوْتَهُ حَتَّى يَبْلُغَ الْإِمَامُ»

”بلاشبہ عبداللہ عمر رضی اللہ عنہما عید کے دن صبح سویرے نکلتے اور باواز بلند تکبیرات کہتے رہتے تھے (یہ سلسلہ جاری رکھتے) حتیٰ کہ امام عید گاہ میں پہنچ جاتا۔“

[مصنف ابن ابی شیبہ: ۲/۷۰، بیہقی ۳/۶۷۹، اسنادہ حسن۔ البتہ امام کے عید گاہ میں پہنچنے پر امام تکبیرات کہے تو اس کے ساتھ تکبیرات کہی جاسکتی ہیں]

زہری سے روایت ہے:

«كَانَ النَّاسُ يُكَبِّرُونَ فِي الْعِيدِ حِينَ يَخْرُجُونَ مِنْ مَنَازِلِهِمْ حَتَّى يَأْتُوا الْمُصَلَّى، وَحَتَّى يَخْرُجَ الْإِمَامُ، فَإِذَا خَرَجَ الْإِمَامُ سَكْتُوا، فَإِذَا كَبَّرَ كَبَرُوا»

”لوگ عید میں گھروں سے نکلتے وقت تکبیرات کا سلسلہ شروع کرتے حتیٰ کہ وہ عید گاہ میں پہنچ جاتے (اور تکبیرات جاری رکھتے) حتیٰ کہ امام عید گاہ میں پہنچ جاتا پھر جب امام نکل آتا تو لوگ خاموش ہو جاتے اور جب امام تکبیر کہتا تو لوگ بھی تکبیر کہتے تھے۔“

[مصنف ابن ابی شیبہ: ۵۶۲۸، ارواء الغلیل: ۳/۱۲۱، اسنادہ صحیح]

نیز جس حدیث میں وضاحت ہے کہ نبی ﷺ تکبیرات کا سلسلہ نماز عید سے فارغ ہونے کے بعد منقطع کرتے تھے وہ مرسل ہونے کی وجہ سے ضعیف ہے تفصیل کے لیے دیکھئے: ص: ۷۱۔

عید الاضحیٰ اور تکبیرات کا بیان:

عید الاضحیٰ کے دنوں میں بھی تکبیرات کہنا مسنون و مستحب فعل ہے اس کے دلائل حصر ذیل ہیں، ارشاد باری تعالیٰ ہے:

﴿وَيَذْكُرُوا اللَّهَ فِي أَيَّامٍ مَّعْلُومَاتٍ عَلَىٰ مَا رَزَقَهُم مِّنْ بَهِيمَةِ الْأَنْعَامِ﴾

[سورة الحج: ۸]

”اور وہ چند معلوم دنوں میں ان پالتو چوپاؤں پر اللہ کا ذکر کریں جو اس نے انھیں دیئے ہیں۔“

اور فرمایا:

﴿وَاذْكُرُوا اللَّهَ فِي أَيَّامٍ مَّعْدُودَاتٍ﴾ [سورة البقرة: ۲۰۳]

”اور گنے ہوئے چند دنوں (ایام التشریق) میں اللہ کا ذکر کرو۔“

فقہ التفسیر:

مذکورہ آیات کی رو سے ایام معلومات اور ایام معدودات (ایام التشریق) (۱۱، ۱۲ ذوالحجہ) کا دن بھی انھیں ایام میں شامل ہے۔ لہذا عید الاضحیٰ کے دن بالخصوص تکبیرات و کا اہتمام کیا جائے۔ نیز رسول اللہ ﷺ سے عید الاضحیٰ کے دن عید گاہ جاتے ہوئے با بلند تکبیرات و تہلیلات کہنا ثابت ہے۔ دیکھئے: ص: ۶۹، ۷۰ بعنوان ”عید گاہ جاتے ہو تکبیرات کا اہتمام کرنا۔“

عید الاضحیٰ میں تکبیرات کا آغاز و اختتام:

عید الاضحیٰ میں تکبیرات کا آغاز و اختتام کب کیا جائے، اس بارے علماء کے مختلف

اقوال و مذاہب ہیں۔

(۱) احمد بن حنبل، ابو یوسف اور امام محمد کا موقف ہے کہ تکبیرات کا محل عرفہ (نو ذوالحجہ

فجر سے لے کر ایام التشریق (تیرہ ذوالحجہ) کے آخر تک ہر نماز کے بعد ہے۔

(۲) عثمان بن عفان رضی اللہ عنہ، عبداللہ بن عباس رضی اللہ عنہما، زید بن علی رضی اللہ عنہما، مالک کا قول اور شافعی کا ایک قول ہے کہ تکبیرات کا وقت دس ذوالحجہ کی ظہر سے لے کر تیرہ ذوالحجہ کی فجر تک ہے۔

(۳) اور شافعی کا ایک قول ہے کہ تکبیرات کا وقت دس ذوالحجہ کی نماز مغرب سے لے کر تیرہ ذوالحجہ کی فجر تک ہے۔

(۴) ابوحنیفہ کہتے ہیں: تکبیرات کا وقت عرفہ، نو ذوالحجہ کی فجر سے لے کر دس ذوالحجہ کی عصر تک ہے۔ [نیل الأوطار: ۳/۳۳۳]

(۵) داؤد ظاہری رضی اللہ عنہ، زہری رضی اللہ عنہ اور سعید بن جبیر رضی اللہ عنہ کا قول ہے کہ تکبیرات کا وقت دس ذوالحجہ کی ظہر تا تیرہ ذوالحجہ کے عصر تک ہے۔

راج قول:

حافظ ابن حجر بیان کرتے ہیں: عید الاضحیٰ کے دنوں میں تکبیرات کی تعیین کے بارے نبی صلی اللہ علیہ وسلم سے کوئی صحیح حدیث ثابت نہیں اور صحابہ کرام میں علی رضی اللہ عنہ اور ابن مسعود رضی اللہ عنہما سے صحیح منقول اقوال کی رو سے راجح ترین موقف یہ ہے کہ تکبیرات کا وقت عرفہ (نو ذوالحجہ) کی صبح سے لے کر منیٰ کے آخر دن (تیرہ ذوالحجہ) کی عصر تک ہے)

[فتح الباری: ۲/۵۹۵]

اس موقف کے قرین صواب ہونے کے دلائل حسب ذیل ہیں:

(۱) عمیر بن سعید بیان کرتے ہیں کہ علی بن ابی طالب رضی اللہ عنہ

« كَانَ يُكَبِّرُ مِنْ صَلَاةِ الْفَجْرِ يَوْمَ عَرَفَةَ إِلَى صَلَاةِ الْعَصْرِ مِنْ آخِرِ أَيَّامِ التَّشْرِيقِ »

”عرفہ کے دن نماز فجر سے لے کر تشریق کے آخری دن (تیرہ ذوالحجہ) کی عصر تک تکبیرات کہتے تھے۔“

[مصنف ابن ابی شیبہ، إسناده صحيح]

(۲) حکم بن فروخ بیان کرتے ہیں:

« أَنَّ بَنَ عَبَّاسٍ كَانَ يُكَبِّرُ مِنْ غَدَاةِ عَرَفَةَ إِلَى صَلَاةِ الْعَصْرِ مِنْ آخِرِ أَيَّامِ التَّشْرِيقِ »

”بلاشبہ ابن عباس رضی اللہ عنہما عرفہ (نو ذوالحجہ) کی صبح سے لے کر ایام تشریق کے آخری دن (تیرہ ذوالحجہ) کی نماز عصر تک تکبیرات کہا کرتے تھے۔“

[مستدرک حاکم : ۲۹۹/۱ - بیہقی : ۳۱۴/۳ - إسناده صحيح]

(۳) امام اوزاعی کا فتویٰ:

ولید بن مزید بیان کرتے ہیں، امام اوزاعی سے عرفہ کے دن تکبیرات کہنے کے بارے میں سوال ہوا تو انہوں نے کہا:

« يُكَبِّرُ مِنْ غَدَاةِ عَرَفَةَ إِلَى آخِرِ أَيَّامِ التَّشْرِيقِ كَمَا كَبَّرَ عَلِيُّ وَعَبْدُ اللَّهِ »

”یوم عرفہ کی صبح سے لے کر ایام تشریق کے آخری دن (کی نماز عصر) تک تکبیرات کہی جائیں، جیسے (ان دنوں میں) علی رضی اللہ عنہ اور عبداللہ بن مسعود رضی اللہ عنہما نے تکبیرات کہی ہیں۔“

[مستدرک حاکم : ۳۰۰/۱، إسناده حسن - عباس بن ولید بن مزید صدوق راوی ہے]

ضعیف روایات کی نشاندہی:

یوم عرفہ کی صبح سے لے کر تیرہ ذوالحجہ کی عصر تک تکبیرات کے بارے میں جتنی مرفوع روایات منقول ہیں وہ ضعیف اور ناقابل اعتبار ہیں۔

(۱) جابر بن عبداللہ رضی اللہ عنہما بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا صَلَّى الصُّبْحَ مِنْ غَدَاةِ عَرَفَةَ يُقْبِلُ عَلَى أَصْحَابِهِ فَيَقُولُ: عَلَيَّ مَكَانِكُمْ، وَيَقُولُ: اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ، وَاللَّهُ أَكْبَرُ، وَلِلَّهِ الْحَمْدُ، فَيُكَبِّرُ مِنْ غَدَاةِ

عَرَفَةَ إِلَى صَلَاةِ الْعَصْرِ مِنْ آخِرِ أَيَّامِ التَّشْرِيقِ»

”رسول اللہ ﷺ جب یوم عرفہ کی صبح نماز فجر ادا کرتے تو صحابہ کرام رضی اللہ عنہم کی طرف متوجہ ہو کر ارشاد فرماتے، اپنی جگہوں پر نکلے رہو اور (یہ کلمات) اللہ اکبر، اللہ اکبر، اللہ اکبر، لا الہ الا اللہ واللہ اکبر واللہ الحمد کہتے۔ پھر آپ ﷺ عرفہ کی صبح سے لے کر ایام تشریق کے آخری دن کی نماز عصر تک تکبیرات کہتے رہتے تھے۔“
[دارقطنی : ۱۷۱۹ - ارواء الغلیل : ۱۲۴/۳ - ضعیف جداً اس حدیث کی سندیں عمرو بن شمر متروک راوی اور جابر جعفی ضعیف راوی ہے]

(۲) جابر بن عبد اللہ رضی اللہ عنہما سے مروی ہے، وہ بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُكَبِّرُ فِي صَلَاةِ الْفَجْرِ يَوْمَ عَرَفَةَ إِلَى صَلَاةِ الْعَصْرِ مِنْ آخِرِ أَيَّامِ التَّشْرِيقِ حِينَ يُسَلِّمُ مِنَ الْمَكْتُوباتِ »

”رسول اللہ ﷺ عرفہ کے دن نماز فجر سے لے کر ایام تشریق کے آخری دن کی نماز عصر تک فرض نمازوں سے سلام کے بعد تکبیرات کہا کرتے تھے۔“

[دارقطنی : ۱۷۱۸ : ۴۹/۲ ، ضعیف جداً]

عمرو بن شمر متروک ہے اور جابر جعفی ضعیف و کذاب راوی ہے۔

اس بارے کئی اور ضعیف روایات بھی موجود ہیں۔ لیکن طوالت کے خوف کے پیش نظر

انہیں بیان کرنے سے اجتناب کیا گیا ہے۔

کیا یکم ذوالحجہ سمیت ذوالحجہ کے ابتدائی آٹھ دنوں میں تکبیرات کہنا مشروع ہے؟

عید الاضحیٰ کا چاند نظر آنے پر تکبیرات شروع کرنے کے بارے کوئی واضح صحیح دلیل موجود نہیں ہے۔ بلکہ اس بارے منقول مرفوع و موقوف روایات ضعیف اور ناقابل حجت ہیں لہذا صحیح موقف کی رو سے عید الاضحیٰ میں تکبیرات کا آغاز نو ذوالحجہ کی فجر کے وقت شروع کرنا

چاہئے اور اختتام تیرہ ذوالحجہ کی عصر کے بعد کرنا چاہئے جیسا کہ گزشتہ بحث میں مفصل وضاحت بیان ہوئی ہے۔

ضعیف روایات کا بیان:

(۱) عبد اللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا:

« مَا مِنْ أَيَّامٍ أَكْبَرُ عِنْدَ اللَّهِ، وَلَا أَحَبُّ إِلَيْهِ مِنَ الْعَمَلِ فِيهِنَّ مِنْ هَذِهِ الْأَيَّامِ الْعَشْرِ، فَأَكْثِرُوا فِيهِنَّ مِنَ التَّهْلِيلِ، وَالتَّكْبِيرِ وَالتَّحْمِيدِ »

”دس ذوالحجہ کے ابتدائی دنوں سے بڑھ کر اللہ تعالیٰ کے ہاں عظیم دن نہیں ہیں اور ان دنوں کے اعمال سے بڑھ کر عام دنوں کے اعمال اللہ تعالیٰ کو زیادہ محبوب نہیں۔ سو تم ان دنوں میں تہلیل و تکبیر اور تحمید کا کثرت سے اہتمام کرو۔“

[مسند أحمد : ۷۵/۲، ۱۳۱/۲۔ إسناده ضعيف، يزيد بن ابى زياد كوفي

ضعيف مدلس راوى ہے اور اس حدیث میں اس کا عنعنہ بھی ہے]

(۲) ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے ارشاد فرمایا:

« مَا مِنْ أَيَّامٍ أَفْضَلُ عِنْدَ اللَّهِ وَلَا أَعْمَلُ فِيهِنَّ أَحَبُّ إِلَيَّ اللَّهُ عَزَّ وَجَلَّ مِنْ هَذِهِ الْأَيَّامِ الْعَشْرِ، فَأَكْثِرُوا فِيهِنَّ مِنَ التَّهْلِيلِ، وَالتَّكْبِيرِ، وَذِكْرِ اللَّهِ، فَإِنَّهَا أَيَّامُ التَّهْلِيلِ، وَالتَّكْبِيرِ، وَذِكْرِ اللَّهِ »

”اللہ تعالیٰ کے نزدیک ذوالحجہ کے ابتدائی دس دن باقی دنوں سے افضل ہیں اور ان کے اعمال (باقی دنوں کے اعمال سے) زیادہ محبوب ہیں۔ چنانچہ ان دنوں میں تہلیل و تکبیر اور ذکر کا بکثرت اہتمام کرو، کیونکہ یہ تہلیل و تکبیر اور ذکر اللہ کے دن ہیں۔“

[شعب الإيمان للبيهقي: ۳/۳۵۶۔ ضعيف ترغيب و ترهيب: ۷۳۰۵۔ إسناده

ضعيف جدًا عبد الله بن محمد بن وهب دينوري متهم بالكذب اور يحيى بن

عيسى رملی ضعيف راوى ہے]

« كَانَ ابْنُ عُمَرَ وَأَبُو هُرَيْرَةَ يَخْرُجَانِ إِلَى السُّوقِ فِي أَيَّامِ الْعَشْرِ،
يُكَبِّرَانِ وَيُكَبِّرُ النَّاسُ بِتَكْبِيرِهِمَا »

”ابن عمر رضی اللہ عنہما اور ابو ہریرہ رضی اللہ عنہ ذوالحجہ کے ابتدائی دس دنوں میں بازار میں نکل کر تکبیرات کہتے اور لوگ بھی ان کی تکبیر کے ساتھ تکبیرات کہتے تھے۔

[صحیح بخاری، کتاب العیدین، باب فضل العمل فی ایام العشر، اسنادہ ضعیف (یہ اثر معلق اور بے سند ہونے کی وجہ سے ضعیف ہے، حافظ ابن حجر بیان کرتے ہیں یہ اثر مجھے مفصل سند کے ساتھ نہیں ملا اور امام بیہقی اور امام بغوی نے بھی اس اثر کو معلق روایت کیا ہے] [فتح الباری: ۳/۵۹۰]

(۳) ابن عباس نے وَیَذْکُرُوا اسْمَ اللّٰهِ فِیْ اَیَّامٍ مَّعْلُومَاتٍ کی تفسیر بیان کی ہے کہ ایام معلومات سے مراد ذوالحجہ کے ابتدائی دس دن ہیں۔

صحیح بخاری، کتاب العیدین، باب فضل العمل فی ایام التشریق ابن عباس رضی اللہ عنہما کے اس تفسیری قول سے یہ استدلال لینا کہ ذوالحجہ کے ابتدائی دس دنوں میں تکبیرات مشروع ہیں، درست نہیں کیونکہ ابن عباس رضی اللہ عنہما سے یہ قول بھی مروی ہے کہ ایام معلومات یوم نحر اور اس کے بعد کے تین دن ہیں اور امام طحاوی نے اس مؤخر الذکر قول کو راجح قرار دیا ہے کیونکہ اللہ تعالیٰ کے اس فرمان :

﴿ وَیَذْکُرُوا اسْمَ اللّٰهِ فِیْ اَیَّامٍ مَّعْلُومَاتٍ عَلٰی مَا رَزَقَهُمْ مِنْ بَهِیْمَةٍ
الْاَنْعَامِ ﴾ [سورہ الحج: ۲۸]

”اور وہ چند معلوم دنوں میں ان پالتو جانوروں پر اللہ کا ذکر کریں“ سے معلوم ہوتا ہے کہ ایام معلومات سے مراد قربانی کے دن ہیں (ذوالحجہ کے ابتدائی دس دن نہیں)۔ [فتح الباری: ۲/۵۹۰]

نیز عبداللہ بن عباس رضی اللہ عنہما کا ذاتی فعل بھی ان کے اول الذکر قول کے مخالف ہے: عکرمہ بیان کرتے ہیں:

« أَنَّ ابْنَ عَبَّاسٍ كَانَ يُكَبِّرُ مِنْ غَدَاةِ عَرَفَةَ إِلَى صَلَاةِ الْعَصْرِ مِنْ آخِرِ أَيَّامِ التَّشْرِيقِ »

”بلاشبہ ابن عباس رضی اللہ عنہما عرفہ کی فجر سے لے کر ایام تشریق کے آخری دن کی نماز عصر تک تکبیرات کہا کرتے تھے۔“

[مستدرک حاکم : ۲۹۹/۱ - بیہقی : ۳۱۴/۳، إسناده صحيح]

تکبیرات کے اوقات :

تکبیرات کہنے کے مخصوص اوقات نہیں ہیں بلکہ ان دنوں تمام اوقات میں تکبیر اہتمام مستحب عمل ہے اس کے دلائل درج ذیل ہیں :

« كَانَ عُمَرُ رَضِيَ اللَّهُ عَنْهُ يُكَبِّرُ فِي قُبَّتِهِ بِمِنَى، فَيَسْمَعُهُ أَهْلُ الْمَسْجِدِ فَيُكَبِّرُونَ وَ يُكَبِّرُ أَهْلُ الْأَسْوَاقِ حَتَّى تَرْتَجَّ مِنِّي تَكْبِيرًا »

”عمر رضی اللہ عنہ منیٰ میں اپنے خیمے میں تکبیرات کہتے اور ان کی تکبیرات سن کر اہل مسجد اور بازار میں موجود لوگ تکبیرات کہتے حتیٰ کہ منیٰ تکبیر کی آواز سے گونج اٹھتا۔“

« وَ كَانَ ابْنُ عُمَرَ يُكَبِّرُ بِمِنَى تِلْكَ الْأَيَّامَ وَ خَلْفَ الصَّلَوَاتِ، وَ عَلَى فِرَاشِهِ، وَ فِي فُسْطَاطِهِ وَ مَجْلِسِهِ وَ مَمْشَاهُ، وَ تِلْكَ الْأَيَّامَ جَمِيعًا »

”ابن عمر رضی اللہ عنہما منیٰ میں، منیٰ کے دنوں میں، نمازوں کے بعد، اپنے بستر پر، اپنے خیمے میں، اپنی مجلس میں اور چلتے پھرتے ان تمام دنوں میں تکبیرات کہا کرتے تھے۔“

« وَ كَانَ النِّسَاءُ يُكَبِّرْنَ خَلْفَ أَبَانَ بْنِ عُثْمَانَ، وَ عُمَرَ بْنَ عَبْدِ الْعَزِيزِ لِيَالِي التَّشْرِيقِ مَعَ الرِّجَالِ فِي الْمَسْجِدِ »

”اور عورتیں تشریق کی راتوں میں ابان بن عثمان اور عمر بن عبدالعزیز کے پیچھے مردوں کے ساتھ مسجد میں تکبیرات کہتی تھیں۔“

[صحيح بخاری، كتاب العيدین، باب التكبیر ایام منیٰ و إذا غدا إلى العرفة]

فوائد:

(۱) حافظ ابن حجر بیان کرتے ہیں: امام بخاری نے اس موقف کو اختیار کیا ہے کہ تکبیرات کے دنوں میں تمام اوقات میں سبھی افراد (مرد و زن اور مقیم و مسافر) کے لیے تکبیرات کہنا مشروع ہیں اور مذکورہ بالا آثار اس موقف کی تائید کرتے ہیں۔“

[فتح الباری: ۲/۵۹۵]

(۲) امام شوکانی رحمۃ اللہ علیہ کہتے ہیں: راجح مسئلہ یہ ہے کہ محض نمازوں کے بعد مخصوص اوقات میں تکبیرات کہنا مستحب نہیں۔ بلکہ تکبیرات کے تمام دنوں میں ہر وقت تکبیرات کہنا مستحب فعل ہے اور اوپر بیان کردہ آثار اس کی دلیل ہیں۔ [نیل الأوطار: ۳/۳۳۴]

(۳) ایام تشریق میں تکبیرات کے مخصوص اوقات نہیں ہیں۔ بلکہ ان دنوں میں ہر وقت تکبیرات کہنا مستحب فعل ہے۔

[فقہ السنہ: ۱/۳۰۷]

نیز جس روایت میں فرض نمازوں کے بعد تکبیرات کہنے کی تخصیص ہے وہ روایت ضعیف ہے۔

جابر بن عبد اللہ رضی اللہ عنہ بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُكَبِّرُ فِي صَلَاةِ الْفَجْرِ يَوْمَ عَرَفَةَ إِلَى صَلَاةِ الْعَصْرِ مِنْ آخِرِ أَيَّامِ التَّشْرِيقِ حِينَ يُسَلِّمُ مِنَ الْمَكْتُوباتِ »

”رسول اللہ صلی اللہ علیہ وسلم عرفہ کے دن نماز فجر سے لے کر ایام تشریق کے آخری دن کی نماز عصر تک (اس وقت) فرض نمازوں سے سلام پھیرتے وقت تکبیرات کہا کرتے تھے۔“

[دارقطنی: ۲/۴۹۷: ۱۷۱۷، نصب الراية: ۳/۴۰۶، اسنادہ ضعیف جداً،

عمرو بن شمر متروک اور جابر بن یزید بن حارث جعفی ضعیف اور کذاب

[راوی ہے]

عورتیں بھی تکبیرات کہیں گی:

جس عیدین میں مردوں کو تکبیرات کہنے کا حکم ہے۔ عورتیں بھی اس حکم میں شامل ہیں اور عورتوں کے لیے بھی تکبیرات کہنا مستحب فعل ہے۔ اس کے مزید دلائل حسب ذیل ہیں۔

(۱) صحیح بخاری میں ترجمۃ الباب میں مذکور ہے:

« وَكَانَ النِّسَاءُ يُكْبِرْنَ خَلْفَ أَبَانَ بْنِ عُثْمَانَ، وَعَمْرُ بْنُ عَبْدِ الْعَزِيزِ لَيْلَى التَّشْرِيقِ مَعَ الرِّجَالِ فِي الْمَسْجِدِ »

”اور عورتیں تشریق کی راتوں میں ابان بن عثمان اور عمر بن عبدالعزیز کے پیچھے مسجد میں مردوں کے ساتھ تکبیرات کہتی تھیں۔“

(صحیح بخاری، کتاب العیدین، باب التکبیر ایام منی واذاعدا الی عرفہ)

مذہب و آراء:

عورتوں کے تکبیرات کہنے کی مشروعیت کے بارے علماء کی مختلف آراء ہیں۔

(۱) مالک اور شافعی کا مذہب ہے کہ ایام تشریق میں نمازوں کے بعد عورتوں پر تکبیرات کہنا لازم ہے۔

(۲) ابوحنیفہ کہتے ہیں: ایام تشریق میں عورتیں تکبیرات نہیں کہیں گی۔

(۳) ابو یوسف اور طہ کا موقف ہے کہ عورتوں کے لیے تکبیرات ایسے ہی مشروع ہیں جیسے

مردوں پر تکبیرات مشروع ہیں۔ [شرح ابن بطال: ۱۹۲/۴]

(۴) سفیان ثوری کی رائے ہے کہ عورتیں نماز باجماعت ادا کرنے کی صورت میں تکبیرات

کہیں گی امام احمد نے بھی اسی قول کو احسن کہا ہے۔

(۵) البتہ امام احمد سے ایک دوسرا قول منقول ہے کہ عورتیں تکبیرات نہ کہیں، کیونکہ تکبیر ایسا

ذکر ہے جس میں آواز بلند کرنا مشروع ہے اور اذان کی طرح تکبیرات میں آواز بلند

کرنا عورت کے لیے جائز نہیں۔ [المغنی مع الشرح الکبیر: ۲/۲۴۸]

راج موقف:

اس مسئلہ میں راج موقف یہ ہے کہ بلا تعین و تخصیص عورتیں بھی تکبیرات کے دنوں میں ہر وقت تکبیرات کہہ سکتی ہیں۔ حافظ ابن حجر رحمۃ اللہ علیہ بیان کرتے ہیں تکبیرات کے اوقات (اور تکبیرات کون کہے) اس بارے کافی اختلاف ہے۔ چنانچہ

(۱) بعض علماء نے تکبیرات کا وقت نماز کے بعد مخصوص کیا۔

(۲) کچھ علماء نے نوافل کے بجائے فرض نمازوں کے بعد کا وقت تکبیرات کے لیے خاص کیا ہے۔

(۳) بعض علماء نے تکبیرات کو عورتوں کے بجائے مردوں کے ساتھ خاص کیا ہے۔

(۴) کچھ نے منفرد کے بجائے نماز باجماعت کی تخصیص کی ہے۔

(۵) بعض نے قضا نماز کو چھوڑ کر ادا نماز کی شرط عائد کی ہے۔

کچھ علماء نے مسافر کے سوا مقیم کی قید لگائی ہے لیکن امام بخاری نے اس مسئلہ کو اختیار کیا ہے کہ تکبیرات کہنا۔ (تمام اوقات اور) تمام افراد (مرد، عورت، مقیم و مسافر سبھی کے لیے) مشروع و جائز ہے اور ترجمۃ الباب میں منقول آثار اس موقف کی تائید کرتے ہیں۔

[فتح الباری: ۲/۵۹۵]

حائضہ عورتیں بھی تکبیرات کہیں گی:

عیدین میں حائضہ عورتوں کو بھی تلقین ہے کہ وہ تکبیرات کا اہتمام کریں۔ امام عطیہ رحمۃ اللہ علیہ بیان کرتی ہیں:

« كُنَّا نُؤْمَرُ أَنْ نُخْرِجَ يَوْمَ الْعِيدِ، حَتَّى نُخْرِجَ الْبُكْرَ مِنْ حِذْرِهَا، حَتَّى نُخْرِجَ الْحَيْضَ فَيُكْنَ خَلْفَ النَّاسِ، فَيُكَبَّرُ بِتَكْبِيرِهِمْ، وَيَدْعُونَ بِدُعَائِهِمْ يَرْجُونَ بَرَكَةَ ذَلِكَ الْيَوْمِ وَطَهْرَتَهُ »

”ہمیں عید کے دن (عیدگاہ میں) پہنچنے کا حکم دیا جاتا تھا۔ حتیٰ کہ (ہمیں حکم ہوتا کہ) ہم دو شیزہ کو اس کی خلوت گاہ سے اور حائضہ عورتوں کو بھی نکالیں اور وہ (حائضہ عورتیں) لوگوں کے پیچھے رہیں اور ان کی تکبیرات کے ساتھ تکبیرات کہیں۔ ان کی دعاؤں کے ساتھ دعا کریں اور وہ اس دن کی برکت اور گناہوں سے پاکی کی امید رکھیں۔“

[صحیح بخاری، کتاب العیدین، باب التکبیر ایام منیٰ و إذا غدا إلى عرفة: ۹۷۱]

تنبیہ:

(۱) ابن قدامہ حنبلی بیان کرتے ہیں:

« وَيَنْبَغِي لَهُنَّ أَنْ يَخْفِضْنَ أَصْوَاتَهُنَّ حَتَّى لَا يَسْمَعَهُنَّ الرَّجَالُ »

”عورتوں کے لیے مناسب ہے کہ وہ پست آواز میں تکبیرات کہیں حتیٰ کہ مردان کی آواز نہ سن سکیں۔“

[المغنی لابن قدامہ مع الشرح الكبير: ۲/۲۴۸]

(۲) ابن رجب حنبلی رقم طراز ہیں: جب عورتیں باجماعت نماز ادا کریں تو وہ بھی مردوں کے ساتھ تکبیرات کہیں اس میں کوئی اختلاف نہیں:

«وَلَكِنَّ الْمَرْأَةَ تَخْفِضُ صَوْتَهَا بِالتَّكْبِيرِ»

”لیکن تکبیرات کہتے وقت عورت اپنی آواز پست رکھے۔“

[فتح الباری لابن رجب: ۵۸/۷]

تکبیرات کے الفاظ:

یاد رکھیے! تکبیرات کے متعلق الفاظ رسول اللہ ﷺ سے صحیح سند کے ساتھ ثابت نہیں بلکہ اس بارے آپ ﷺ کی طرف منسوب آئندہ روایت انتہائی ضعیف ہے۔ جابر بن عبد اللہ بیان کرتے ہیں:

«كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا صَلَّى الصُّبْحَ مِنْ غَدَاةِ عَرَفَةَ، يُقْبِلُ عَلَى أَصْحَابِهِ فَيَقُولُ: عَلَى مَكَانِكُمْ، وَيَقُولُ: اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ، وَاللَّهُ أَكْبَرُ، اللَّهُ أَكْبَرُ، وَاللَّهُ الْحَمْدُ»

”رسول اللہ ﷺ عرفہ کی صبح جب نماز فجر ادا کرتے تو اپنے اصحاب کی طرف متوجہ ہو کر کہتے: اپنی جگہوں پر برقرار رہیے اور آپ ﷺ یہ کلمات: اللہ اکبر، اللہ اکبر، اللہ اکبر، لا الہ الا اللہ واللہ اکبر واللہ الحمد کہتے تھے۔“

[دارقطنی: ۵۰/۲۔ ارواء الغلیل: ۴۰۷/۳۔ إسناده ضعيف جداً]

عمر بن شمر متروک اور جابر بن یزید بن حارث جھٹی ضعیف اور کذاب ہے۔

البتہ بعض صحابہ کرام رضی اللہ عنہم سے بسند صحیح تکبیرات کے الفاظ منقول ہیں۔

(۱) ابو عثمان نضدی رضی اللہ عنہ روایت کرتے ہیں:

«كَانَ سَلْمَانَ يُعَلِّمُنَا التَّكْبِيرَ يَقُولُ: كَبِّرُوا اللَّهَ، اللَّهُ أَكْبَرُ، اللَّهُ أَكْبَرُ، مِرَارًا، اللَّهُمَّ أَنْتَ أَعْلَى وَأَجَلُّ مِنْ أَنْ تَكُونَ لَكَ صَاحِبَةٌ، أَوْ يَكُونَ لَكَ وَلَدٌ، أَوْ يَكُونَ لَكَ شَرِيكٌ فِي الْمُلْكِ، أَوْ يَكُونَ لَكَ وَلِيٌّ مِنْ

الذَّلِّ وَكَبْرَهُ تَكْبِيرًا اللَّهُ أَكْبَرُ تَكْبِيرًا، اللَّهُمَّ اغْفِرْ لَنَا، اللَّهُمَّ ارْحَمْنَا»
 ”سلمان فارسی رضی اللہ عنہ ہمیں تکبیرات کے الفاظ کی تعلیم دیتے تھے۔ وہ کہتے تھے تم اللہ کی
 کبریائی بیان کرو (یعنی) بار بار اللہ اکبر کہو (پھر یہ کلمات کہو):

«اللَّهُمَّ أَنْتَ أَعْلَى وَأَجَلُّ مِنْ أَنْ تَكُونَ لَكَ صَاحِبَةٌ أَوْ يَكُونَ لَكَ
 وَلِيٌّ مِنَ الذَّلِّ، وَكَبْرَهُ تَكْبِيرًا، اللَّهُ أَكْبَرُ تَكْبِيرًا، اللَّهُمَّ اغْفِرْ لَنَا، اللَّهُمَّ
 ارْحَمْنَا»

”اے اللہ تو اس سے بالا و برتر ہے کہ تیری بیوی ہو، یا تیری اولاد ہو، یا بادشاہت
 میں تیرا کوئی شریک ہو، یا کمزوری میں تیرا کوئی مددگار ہو، اور اس کی خوب بڑائی
 بیان کرو، اللہ واقعی سب سے بڑا ہے، اے اللہ! ہمیں معاف فرما، اے اللہ ہم پر
 رحم فرما۔“

[مصنف عبدالرزاق: ۲۹۰/۱۱: ۲۰۵۸۱، بیہقی: ۳/۳۱۶، اسنادہ صحیح،
 حافظ ابن حجر نے اس اثر کو باعتبار سند صحیح ترین قرار دیا ہے۔ [فتح الباری:
 ۵۹۵/۲]

(۲) عکرمہ بیان کرتے ہیں کہ ابن عباس رضی اللہ عنہما (بایں الفاظ) اللہ اکبر کبیرا، اللہ اکبر کبیرا، اللہ
 اکبر واجل، اللہ اکبر ولله الحمد تکبیرات کہا کرتے تھے۔

[مصنف ابن ابی شیبہ: ۵۶۴۵، اسنادہ صحیح]

ضعیف آثار:

(۱) عبداللہ بن مسعود ایام تشریح میں ان الفاظ میں اللہ اکبر، اللہ اکبر، لا الہ الا اللہ واللہ اکبر
 ولله الحمد تکبیرات کہتے تھے۔

[مصنف ابن ابی شیبہ: ۵۶۳۲، اسنادہ ضعیف ابو اسحاق سبعی کی تدلیس ہے]

(۲) شریک بن عبداللہ قاضی بیان کرتے ہیں میں نے ابو اسحاق سبعی سے پوچھا کہ علی اور
 عبداللہ بن مسعود رضی اللہ عنہما تکبیرات کیسے کہتے تھے؟ انہوں نے بیان کیا کہ یہ دونوں

حضرات (ان الفاظ میں) اللہ اکبر، اللہ اکبر لا الہ الا اللہ واللہ اکبر واللہ الحمد تکبیرات کہا کرتے تھے۔

[مصنف ابن ابی شیبہ: ۵۶۵۲، اسنادہ ضعیف شریک بن عبداللہ قاضی سیعی الحفظ ہے]

خلاصۃ التحقیق:

چونکہ کتاب و سنت میں تکبیرات کے مخصوص الفاظ وارد نہیں ہیں، اس لیے صحیح آثار سے ثابت تکبیرات کے الفاظ کا اہتمام کرنا افضل ہے لیکن ضعیف روایت اور آثار میں مذکور الفاظ کا اہتمام کرنا بھی جائز ہے کیونکہ اس سے اللہ تعالیٰ کی بڑائی بیان کرنے کا مقصود پورا ہو جاتا ہے۔

عیدین کی راتوں میں خاص عبادت:

عیدین کی رات میں خاص عبادت یا شب بیداری مسنون فعل نہیں اور اس بارے مروی روایات موضوع اور ضعیف ہیں۔

(۱) عباده بن صامت رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: «مَنْ صَلَّى لَيْلَةَ الْفِطْرِ وَالْأَضْحَى، لَمْ يَمُتْ قَلْبُهُ يَوْمَ تَمُوتُ الْقُلُوبُ» ”جس نے عید الفطر اور عید الاضحیٰ کی (تمام) رات نماز پڑھی اس کا دل اس دن زندہ رہے گا جس دن تمام دل مردہ ہوں گے۔“

[طبرانی اوسط: ۱۵۹، الضیعفہ: ۵۲۰ ضعیف جدا]

اس سند میں عمر بن ہارون بلخی متروک راوی ہے حافظ ذہبی نے میزان الاعتدال میں

اسے کذاب خبیث لکھا ہے۔ [میزان الاعتدال: ۲۲۸/۳]

(۲) ابوامامہ رضی اللہ عنہ سے مروی ہے کہ نبی صلی اللہ علیہ وسلم نے فرمایا:

«مَنْ قَامَ لَيْلَتِي الْعِيدَيْنِ مُحْتَسِبًا لِلَّهِ، لَمْ يَمُتْ قَلْبُهُ يَوْمَ تَمُوتُ الْقُلُوبُ»

”جس نے عیدین کی راتوں میں اللہ تعالیٰ سے طلبِ ثواب کی نیت سے قیام کیا

اس کا دل اس دن مردہ نہیں ہوگا جس دن دل مردہ ہو جائیں گے۔“

[ابن ماجہ، کتاب الصیام، باب فیمن قام لیلتی العیدین: ۱۷۸۲ الضعیفہ: ۵۲۱

اس حدیث کی سند میں بقیہ بن ولید کی تدلیس ہے۔

(۳) ابوالدرداء رضی اللہ عنہ بیان کرتے ہیں:

« مَنْ قَامَ لَيْلَتِي الْعِيدَيْنِ لِلَّهِ مُحْتَسِبًا فَلَمْ يَمُتْ قَلْبُهُ حِينَ تَمُوتُ

الْقُلُوبُ »

”جو شخص عیدین کی راتوں میں طلبِ ثواب کی نیت سے اللہ کے لیے قیام

کرے گا اس کا دل اس وقت زندہ ہوگا جس وقت دل مردہ ہوں گے۔“

[بیہقی: ۳۱۹/۳ - ضعیف ج

اس سند میں ابراہیم بن محمد بن ابی یحییٰ اسلمی متروک راوی ہے۔

(۴) معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

« مَنْ أَحْيَا اللَّيَالِيَ الْأَرْبَعِ وَجَبَتْ لَهُ الْجَنَّةُ، لَيْلَةَ التَّرْوِيَةِ، وَلَيْلَةَ الْعُرْفَةِ،

وَلَيْلَةَ النَّحْرِ، وَلَيْلَةَ الْفِطْرِ »

”جس نے چار راتیں ترویہ (آٹھ ذوالحجہ) کی رات، عرفہ (نوزوالحجہ) کی رات،

نحر (دس ذوالحجہ) کی رات اور عید الفطر کی رات شب بھر عبادت کی اس کے لیے

جنت واجب ہے۔“ [الضعیفہ: ۵۲۲، موضوع]

اس سند میں سوید بن سعید ضعیف، عبدالرحیم بن زید العجمی متروک اور زید بن حو

ضعیف راوی ہے۔

نماز عیدین کا حکم:

نماز عیدین کے فرض عین، فرض کفایہ، واجب اور سنت مؤکدہ ہونے کے بارے

کے مختلف مذاہب ہیں: جنہیں ہم بالتفصیل بیان کریں گے:

(۱) نماز عید فرض کفایہ ہے:

(۱) حنابلہ کا مذہب ہے کہ نماز عید فرض کفایہ ہے اور جب بقدر فرضیت کچھ لوگ اس نماز کا اہتمام کریں تو باقی لوگوں سے اس کی فرضیت ساقط ہو جائے گی اور اگر تمام اہل شہر ترک عید پر متفق ہو جائیں تو حاکم وقت ان سے قائل کرے گا۔

[المغنی لابن قدامہ مع الشرح الكبير: ۲/۲۲۳]

(۲) شافعیہ میں سے ابوسعید اصطخری بھی اس موقوف کے قائل ہیں کہ نماز عید فرض کفایہ ہے۔ [شرح النووی: ۱۷۰/۶]

(۲) نماز عید واجب ہے:

امام ابوحنیفہ کہتے ہیں نماز عید واجب ہے۔ فرض نہیں اس لیے کہ اس نماز میں خطبہ مشروع ہے۔ سو یہ واجب ہے فرض نہیں۔ [المغنی مع الشرح الكبير ۲/۲۲۳]
(یاد رکھیے! احناف کے نزدیک واجب کا درجہ فرض سے کم ہے اور ان کے نزدیک ترک واجب کی سزا ترک فرض سے کم ہے اسی طرح واجب کا منکر کافر نہیں ہوتا۔ جب کہ فرض کا منکر کافر ہو جاتا ہے) [الوجیز فی اصول الفقہ ص: ۳۲]

(۳) نماز عید سنت مؤکدہ ہے:

(۱) امام مالک اور اکثر شافعیہ کا موقوف ہے کہ نماز عید سنت مؤکدہ ہے۔

[المغنی لابن قدامہ مع الشرح الكبير: ۲/۲۲۴]

(۲) امام نووی رقم طراز ہیں کہ امام شافعی، جمہور شافعیہ اور جمہور علماء کے نزدیک نماز عید

سنت مؤکدہ ہے۔ [شرح النووی: ۱۷۰/۶]

اس موقوف کے قائلین کے دلائل درج ذیل ہیں۔

(۱) طلحہ بن عبید اللہ رضی اللہ عنہما بیان کرتے ہیں:

«أَنَّ أَعْرَابِيًّا جَاءَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ نَائِرَ الرَّأْسِ

فَقَالَ: يَا رَسُولَ اللَّهِ! أَخْبِرْنِي مَاذَا فَرَضَ اللَّهُ عَلَيَّ مِنَ الصَّلَاةِ؟ فَقَالَ:

الصَّلَوَاتِ الْخَمْسَ إِلَّا أَنْ تَطَوَّعَ شَيْئًا))

”بلاشبہ ایک پراگندہ سردیہاتی نے رسول اللہ کی خدمت میں حاضر ہو کر عرض

کی، یا رسول اللہ! مجھے بتائیے کہ اللہ تعالیٰ نے مجھ پر کتنی نمازیں فرض کی ہیں؟

آپ نے فرمایا: (اللہ تعالیٰ نے تجھ پر) پانچ نمازیں (فرض کی ہیں) ہاں تم مرضی

سے کچھ نوافل ادا کر سکتے ہو۔“

[صحیح بخاری، کتاب الصیام، باب وجوب صوم رمضان: ۱۸۹۱ - سنن نسائی

کتاب الصیام، باب وجوب الصیام: ۲۰۹۲، صحیح ابن خزیمہ: ۳۰۶]

رد:

نماز عید کی عدم فرضیت کے بارے ان کی یہ دلیل باطل ہے کیونکہ بعض روایات میں

اس کی صراحت ہے کہ پانچ فرض نمازوں سے مقصود دن رات کی پانچ نمازیں ہیں (صحیح

بخاری: ۴۶)، ورنہ اس استدلال سے تو خطبہ جمعہ، نماز جنازہ اور تحیۃ المسجد کی فرضیت بھی

ہو جاتی ہے)

ابن قدامہ کہتے ہیں: مذکورہ حدیث ان علماء کے موقف کی دلیل نہیں ہے، کیونکہ باد

نشین لوگوں کی مستقل رہائش نہ ہونے کی وجہ سے نماز جمعہ واجب نہیں، لہذا ان پر نماز ع

بالاولیٰ غیر واجب ہوگی۔ [المغنی لابن قدامہ مع الشرح الكبير: ۲/۲۲۵]

(۲) عبادہ بن صامت رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

« خَمْسُ صَلَوَاتٍ كَتَبَهُنَّ اللَّهُ عَلَى الْعِبَادِ »

”اللہ تعالیٰ نے اپنے بندوں پر پانچ نمازیں فرض کی ہیں۔“

[أبوداؤد، کتاب الصلاة، باب فیمن لم یوتر: ۱۴۲۰ - سنن نسائی، کتاب الصلاة

باب المحافظة علی الصلوات الخمس: ۴۶۲ - مسند احمد: ۳۱۵/۵ اسناد

ضعیف، ابورفیع الجمحی مجہول راوی ہے، لیکن اس کا مفہوم درست ہے]

ابن قدامہ حنبلی اس دلیل کی تردید میں لکھتے ہیں کہ یہ حدیث خاص ہے، آپ ﷺ نے پنج نمازوں کی فرضیت کی صراحت بطور خاص اس لیے ذکر کی ہے کہ یہ نمازیں فرض عین، ائچی واجب اور دن رات میں مکرر ادا کی جاتی ہیں، جب کہ دیگر نمازیں مثلاً نماز جنازہ، نذر کی نماز اور وہ نمازیں جن کی فرضیت کے بارے اختلاف ہے شاذ و نادر اور کسی علت کی وجہ سے کبھی کبھار واجب ہوتی ہیں اس وجہ سے آپ ﷺ نے دیگر فرض نمازیں بیان نہیں کیں۔

[المغنی لابن قدامہ: ۲/۲۲۰]

(۳) اس مذہب کے قائلین کی تیسری دلیل یہ ہے کہ نماز عید سنت مؤکدہ ہے کیونکہ یہ رکوع و سجود والی ایسی نماز ہے جس کے لیے اذان مشروع نہیں ہے اور نماز استتقاء اور نماز کسوف کی مثل یہ شروع سے (جب نماز فرض ہوئی تھی) واجب قرار نہیں دی گئی۔

[المغنی لابن قدامہ مع الشرح الکبیر: ۲/۲۲۴]

ابن قدامہ حنبلی اس دلیل کا رد بیان کرتے ہیں کہ ان کی یہ دلیل کئی اعتبار سے باطل ہے۔ (۱) ان کا یہ قیاس کہ نماز عید رکوع و سجود والی نماز ہے۔ صحیح نہیں کیونکہ نماز عید کے واجب ہونے میں رکوع و سجود کا کوئی دخل نہیں، اس لیے کہ تمام نوافل رکوع و سجود پر مشتمل ہوتے ہیں اور اس کے باوجود وہ واجب نہیں ہوتے۔ اس اعتراض کے بے اثر ہونے کی وجہ سے اسے حذف کرنا لازم ہے۔

(۲) پھر ان کا یہ قیاس کے اس میں اذان مشروع نہیں نماز جنازہ اور نماز نذر کی فرضیت کی وجہ سے باطل ہے، کیونکہ نماز جنازہ اور نماز نذر واجب ہیں لیکن ان میں اذان مشروع نہیں۔ نیز نماز ہجگانہ کی فرضیت کے وقت انہیں بھی (نماز جنازہ اور نماز نذر کو) فرض

قرار نہیں دیا گیا۔ [المغنی لابن قدامہ مع الشرح الکبیر: ۲/۲۲۰]

(۲) نماز عید فرض عین ہے:

امام ابن تیمیہ، شوکانی، صدیق حسن خان، علامہ البانی، ابن باز اور ابن شمیمین رحمہم اللہ کا موقف ہے کہ نماز عید فرض عین ہے۔ دلائل کے اعتبار سے یہی موقف راجح اور اقرب رلی الصواب ہے، آئندہ سطور میں ہم نماز عید کی فرضیت کے دلائل مع مذکورہ ائمہ کے اقوال نقل کریں گے۔

دلائل:

(۱) فرمان باری تعالیٰ ہے:

﴿فَصَلِّ لِرَبِّكَ وَانْحَرْ﴾ [سورۃ کوثر: ۲]

”پس تو اپنے رب کے لیے نماز پڑھ اور قربانی کر۔“

آیت کی تفسیر:

(۱) صدیق حسن خان بیان کرتے ہیں کہ ائمہ مفسرین نے اس آیت سے نماز عید مراد لی

ہے۔ [الروضۃ الندیہ: ۱/۱۴۰]

(۲) امام قرطبی نقل کرتے ہیں:

﴿وَقَالَ قَتَادَةُ وَعَطَاءٌ وَعِكْرَمَةُ: ﴿فَصَلِّ لِرَبِّكَ﴾ صَلَاةُ الْعِيدِ يَوْمَ

النَّحْرِ﴾

”قتادہ، عطاء اور عکرمہ کہتے ہیں کہ ﴿فَصَلِّ لِرَبِّكَ﴾ سے مقصود دس ذوالحجہ کو

نماز عید ادا کرنا ہے۔“ [تفسیر قرطبی: ۲۰/۲۱۸]

(۳) ابن قدامہ حنبلی لکھتے ہیں:

﴿وَلَنَا عَلَىٰ وَجُوبِهَا فِي الْحَمَلَةِ أَمْرُ اللَّهِ تَعَالَىٰ بِهَا بِقَوْلِهِ، ﴿فَصَلِّ

لِرَبِّكَ وَانْحَرْ﴾ وَالْأَمْرُ يُقْتَضَىٰ الْوَجُوبَ وَ مَدَاوِمَةَ النَّبِيِّ صَلَّى اللَّهُ

عَلَيْهِ وَسَلَّمَ عَلَى فِعْلِهَا، وَهَذَا دَلِيلُ الْوُجُوبِ»

”اور ہمارے لیے نماز عید کے واجب ہونے کے جملہ دلائل میں سے یہ دلیل ہے (۱) کہ اللہ تعالیٰ نے اپنے اس فرمان ﴿فَصَلِّ لِرَبِّكَ وَأَنْحَرْ﴾ میں نماز عید کا حکم دیا ہے اور حکم وجوب کے مقتضی ہے اور وجوب کی (دوسری دلیل) نبی ﷺ کا نماز عید کے اہتمام پر مداومت کرنا ہے اور یہ مداومت نماز عید کے واجب ہونے کی دلیل ہے۔“ [المغنی لابن قدامة مع الشرح الكبير: ۲/۲۲۴]

(۲) ربیع بن حراش رضی اللہ عنہ بیان کرتے ہیں کہ صحابی رسول نے بیان کیا:

«إِخْتَلَفَ النَّاسُ فِي آخِرِ يَوْمٍ مِنْ رَمَضَانَ، فَقَدِمَ أَعْرَابِيَانِ فَشَهِدَا عِنْدَ النَّبِيِّ صَلَّى اللَّهُ عَلَيْهِ وَسَلَّمَ بِاللَّهِ لَأَهْلًا الْهَيْلَالَ أَمْسِ، عَشِيَّةً، فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُفْطَرُوا وَأَنْ يَغْدُوا إِلَيَّ مُصَلًّا هُمْ»

”رمضان المبارک کے آخری دن لوگوں میں (رویت ہلال کے بارے) اختلاف پیدا ہو گیا۔ چنانچہ دو دیہاتی آئے اور انہوں نے نبی ﷺ کے پاس اللہ کی قسم کھا کر گواہی دی کہ انہوں نے گزشتہ کل وقت شام واقعی چاند دیکھا ہے (اس پر) رسول ﷺ نے (لوگوں کو) حکم دیا کہ وہ روزہ توڑ دیں اور (کل) صبح سویرے اپنی عید گاہ کی طرف پہنچ جائیں۔“

[سنن ابو داؤد، کتاب الصیام، باب شهادة رجلین علی روية هلال شوال: ۲۳۳۹۔
بیہقی: ۲۵۰/۴۔ إسناده صحيح]

(۳) ابو عمیر بن انس اپنے چچاؤں سے بیان کرتے ہیں جو اصحاب نبی تھے:

«أَنَّ رَكْبًا جَاؤُوا إِلَى النَّبِيِّ صَلَّى اللَّهُ عَلَيْهِ وَسَلَّمَ يَشْهَدُونَ أَنَّهُمْ رَأَوْا الْهَيْلَالَ بِالْأَمْسِ، فَأَمَرَهُمْ أَنْ يُفْطَرُوا، وَإِذَا أَصْبَحُوا يَغْدُوا إِلَيَّ مُصَلًّا هُمْ»

”باتحقیق مسافرین کی ایک جماعت نبی ﷺ کے پاس آئی اور وہ گواہی دیتے تھے کہ بلاشبہ انہوں نے گزشتہ کل ہلال شوال دیکھا ہے (اس پر) آپ ﷺ نے لوگوں کو حکم دیا کہ وہ روزہ ترک کر دیں اور جب صبح ہو تو وہ علی الصبح عید گاہ کی طرف چل دیں۔“

[سنن أبو داؤد، کتاب الصلاة، باب اذالم یخرج الامام للعيد من یومه یخرج الغد: ۱۱۵۷۔ سنن نسائی، کتاب صلاة العیدین، باب الخروج الی العیدین الغد: ۱۵۵۸ ابن ماجہ، کتاب الصیام، باب ماجاء فی الشهادة علی روية الها ۱۶۵۳۔ مسند أحمد: ۳۱۶/۵۔ سنن بیہقی: ۳۱۵/۳۰۔ إسناده صحیح]

(۳) ام عطیہ رضی اللہ عنہا بیان کرتی ہیں:

« أَمَرْنَا نَبِيْنَا أَنْ نُخْرِجَ فِي الْعِيدَيْنِ الْبُعَوَاتِقَ وَ ذَوَاتِ الْخُدُورِ، وَأَمَرَ الْحَيْضَ أَنْ يَعْتَزِلْنَ مُصَلَّى الْمُسْلِمِينَ »

”ہمارے نبی ﷺ نے ہمیں حکم دیا کہ ہم عیدین میں بالغ اور پردہ نشین عورتوں کو (عید گاہ میں) لے جائیں اور آپ ﷺ نے حائضہ عورتوں کو حکم صادر کیا کہ وہ مسلمانوں کی جائے نماز سے دور رہیں۔“

[صحیح بخاری، کتاب العیدین، باب خروج النساء و الحيض إلى المص ۹۷۴۔ صحیح مسلم، کتاب صلاة العیدین، باب ذکر إباحة خروج النساء العیدین: ۹۸۰]

فوائد:

(۱) علامہ البانی رحمہ اللہ کہتے ہیں: احادیث الباب میں مرد و خواتین کو عید گاہ میں پہنچنے نماز عید کے وجوب کی دلیل ہے، نیز جب نماز عید کے لیے عید گاہ میں جانا واجب تو بلا ریب نماز عید بالاولی واجب ہے۔

لہذا راجح موقف یہ ہے کہ نماز عید واجب ہے، سنت نہیں۔ [تمام المنہ: ۳۴۴]

(۲) صدیق حسن خان رقمطراز ہیں کہ اہل علم کا نماز عید کے وجوب و عدم وجوب

اختلاف ہے، لیکن راجح مسئلہ یہ ہے کہ نماز عید واجب ہے، کیونکہ نبی ﷺ نے نماز عید کے دائمی التزام کے ساتھ ہمیں نماز عید کے لیے نکلنے کا حکم بھی دیا ہے (جیسا کہ احادیث الباب میں مذکور ہے) [الروضۃ الندیہ: ۱/۱۴۰]

(۳) امام شوکانی لکھتے ہیں:

بلاشبہ نبی ﷺ نے نماز عیدین کا ہمیشہ التزام کیا ہے اور کبھی کوئی عید ترک نہیں کی اور آپ ﷺ نے لوگوں کو نماز عید کے لیے نکلنے کا حکم بھی دیا۔ نیز آپ ﷺ نے جوان، پردہ نشین اور حائضہ عورتوں کو بھی نماز عید کے لیے نکلنے کا حکم دیا اور آپ ﷺ نے حائضہ عورتوں کو تلقین کی کہ وہ نماز گاہ سے دور رہیں اور خیر اور مسلمانوں کی دعا میں شریک ہوں حتیٰ کہ آپ ﷺ نے ان عورتوں کو جن کے پاس ذاتی چادریں نہیں تھیں حکم دیا کہ ان کی سہیلیاں ان کی اوڑھنیوں کا بندوبست کریں۔ یہ تمام دلائل واضح دلیل ہیں کہ نماز عید فرض عین ہے، فرض کفایہ نہیں۔

[السیل الجرار: ۱/۳۱۵]

نیز شیخ ابن باز فتاویٰ ابن باز: ۳۴۱/۱۲ اور شیخ ابن عثیمین، فتاویٰ ابن عثیمین: ۱۳۴/۱۶ نے نماز عید کے فرض عین ہونے کو راجح قرار دیا ہے۔

(۴) معاویہ بن ابی سفیان رضی اللہ عنہ نے زید بن ارقم رضی اللہ عنہ سے دریافت کیا: کیا تم ایسی دو عیدوں (جمعہ کے دن عید) میں رسول اللہ کے ساتھ شریک ہوئے ہو، جو ایک دن میں جمع ہوں؟ انھوں نے کہا: ہاں! معاویہ رضی اللہ عنہ نے پوچھا (اس دن) آپ ﷺ نے کیا کیا؟ زید بن ارقم رضی اللہ عنہ نے بیان کیا:

«صَلَّى الْعِيدَ، ثُمَّ رَخَّصَ فِي الْجُمُعَةِ فَقَالَ: مَنْ شَاءَ أَنْ يُصَلِّيَ فَلْيُصَلِّ»


”آپ ﷺ نے (اس دن) نماز عید ادا کی، پھر آپ ﷺ نے جمعہ کی رخصت دی اور فرمایا: جو شخص نماز جمعہ پڑھنا چاہے پڑھے۔“

[سنن أبو داؤد، کتاب الصلاة، باب إذا وافق يوم الجمعة يوم عيد: ۱۰۷۰۔ سنن ابن ماجه: کتاب الصلاة، باب ماجاء فيما اذا اجتمع العیدان فی يوم: ۱۳۱۰۔ مستدرک حاکم: ۷۳/۳، ۱۰۱۴۔ بیہقی: ۳/۳۱۷۔ (إسناده حسن) لایس بن ابی رملہ شامی، صدوق درجہ کا راوی ہے ابن حبان نے اس کتاب التقات میں ذکر کیا ہے اور حاکم نے اس کی حدیث کو صحیح قرار دیا ہے جس سے ان کی جہالت کا ازالہ ہو جاتا ہے]

فقہ الحدیث:

صدیق حسن خان کہتے ہیں: نماز عید کے وجوب کے دلائل میں سے ایک دلیل یہ ہے کہ ایک دن میں جمعہ اور عید یکجا ہو جائیں تو نماز جمعہ ساقط ہو جاتی ہے اور جو چیز فی نفسہ واجب نہ ہو وہ کسی واجب کو ساقط نہیں کر سکتی۔

[الروضة الندية: ۱/۱۴۰، تمام المنہ: ۳۴۴]



نماز عیدین کا مستحب وقت

نماز عیدین کا مختار وقت طلوع آفتاب کے خوب روشن ہونے یعنی نماز چاشت کا ابتدائی وقت ہے۔ البتہ عیدین کے مختار وقت کے تعیین کے بارے علماء کا اختلاف ہے اور اس اختلاف کے بیان کے بعد ہم راجح موقف کی نشاندہی کریں گے۔

- (۱) امام ابوحنیفہ اور امام احمد کا مذہب ہے کہ جب سورج طلوع ہو جائے اور نماز پڑھنے کی ممانعت کا وقت زائل ہو جائے وہ نماز عیدین کا اول وقت ہے۔
- (۲) شافعیہ اور امام مالک کا قول ہے کہ جب سورج طلوع ہو جاتا ہے وہ نماز عیدین کا اول وقت ہے۔ خواہ نماز کا ممنوعہ وقت ختم نہ بھی ہو۔

[فتح الباری لابن رجب: ۴۷/۷]

شافعیہ نے جس حدیث سے یہ استدلال کیا ہے وہ روایت ضعیف ہے۔ حسن بصری رضی اللہ عنہ بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ يَغْدُو إِلَى الْأَضْحَى وَالْفِطْرِ حِينَ تَطْلُعُ الشَّمْسُ فَيَتَمَّامُ طُلُوعُهَا»

”بلاشبہ نبی صلی اللہ علیہ وسلم عید الاضحیٰ اور عید الفطر کے لیے طلوع آفتاب کے وقت نکلتے اور آپ صلی اللہ علیہ وسلم کی آمد پر، سورج مکمل طلوع ہوتا تھا۔“

[الام: ۲۶۵/۱ - بیہقی: ۲۸۲/۳ - ارواء الغلیل، ۱۰۱/۳ - إسناده ضعيف اس حدیث کی سند میں شافعی رضی اللہ عنہ کا استاد مجہول ہے اور یہ روایت مرسل بھی ہے ان دونوں کی وجہ سے یہ حدیث ضعیف ہے]

رانج موقوف:

امام ابوحنیفہ اور امام احمد کا موقوف رانج اور اقرب الی الصواب ہے اس کے دلائل حسب ذیل ہیں۔

(۱) یزید بن خمیر رحمہ اللہ بیان کرتے ہیں:

« خَرَجَ عَبْدُ اللَّهِ بْنُ بُسَيْرٍ صَاحِبُ رَسُولِ صَلَّى اللَّهُ عَلَيْهِ وَسَلَّمَ مَعَ النَّاسِ فِي يَوْمِ عِيدِ فِطْرٍ أَوْ أَضْحَى فَاذْكَرَ إِطْءَاءَ الْإِمَامِ فَقَالَ: إِنَّا كُنَّا قَدْ فَرَعْنَا سَاعَتَنَا هَذِهِ، وَذَلِكَ حِينَ التَّسْبِيحِ »

”عبداللہ بن بسر رضی اللہ عنہ صحابی رسول عید الفطر یا عید الاضحیٰ کے روز لوگوں کے ہمراہ (نماز عید کے لیے) نکلے اور انھوں نے امام کی تاخیر کو ناپسند کیا اور بیان کیا: بالیقین ہم اس گھڑی (نماز عید سے) فارغ ہو چکے ہوتے تھے اور (نماز عید کا وقت) یہ نفل نماز کا وقت ہوتا تھا۔“

[أبو داؤد، کتاب الصلاة، باب وقت الخروج إلى العيد: ۱۱۳۰ - سنن ابن ماجہ، کتاب الصلاة، باب فی وقت صلاة العیدین: ۱۳۱۷ - سنن بیہقی: ۲۸۲/۳، إسناده حسن]

فقہ الحدیث:

(۱) وَذَلِكَ حِينَ التَّسْبِيحِ:

امام سیوطی بیان کرتے ہیں: اس سے مراد یہ ہے کہ وہ (نماز عید کا) وقت نماز چاشت کا وقت تھا۔ قسطلانی کہتے ہیں: نماز چاشت کا وقت مکروہ وقت ختم ہونے کے بعد کا وقت ہے۔ راوی کا یہ بیان کہ وہ نماز چاشت کا وقت ہوتا تھا کا مفہوم یہ ہے کہ نماز چاشت کا وقت نماز عید کا وقت ہے سو یہ حدیث دلیل ہے کہ نماز عید کا وقت روز عید کی نفل نماز کا وقت ہے اور حدیث عبداللہ بن بسر دلیل ہے کہ نماز عید کو جلدی ادا کرنا مشروع اور مقررہ وقت سے

انہائی تاخیر مکروہ فعل ہے۔

[عون المعبود: ۲۰/۴]

(۲) ابن بطل کہتے ہیں: تمام فقہاء کا اس مسئلہ پر اجماع ہے کہ طلوع آفتاب سے قبل اور طلوع آفتاب کے وقت نماز عید ادا کرنا ممنوع ہے اور جب سورج بلند ہو کر سفید ہو جائے اور نفل پڑھنا جائز ہو جائے یہ نماز عید کا وقت ہے تم عبد اللہ بن بسر رضی اللہ عنہ کے اس قول (وَذَلِكَ حَيْنَ التَّسْبِيحِ) ”اور یہ نماز چاشت کا وقت ہوتا تھا“ پر غور نہیں کرتے جو دلیل ہے کہ نماز عید کا وقت اس دن کی نفل نماز کا وقت ہے، سوا سے اس وقت سے مؤخر نہ کیا جائے۔

[شرح ابن بطل: ۱۸۵/۴]

نیز آئندہ احادیث بھی نماز عید کی تعجیل کے استحباب پر دلالت کرتی ہیں:

(۱) براء بن عازب رضی اللہ عنہ سے روایت ہے کہ نبی صلی اللہ علیہ وسلم نے یوم نحر (دس ذوالحجہ) کو ہمیں خطبہ ارشاد فرمایا:

«إِنَّ أَوَّلَ مَا بَدَأُ بِهِ فِي يَوْمِنَا هَذَا أَنْ نُصَلِّيَ، ثُمَّ نَرْجِعَ فَنَنْحَرُ، فَمَنْ فَعَلَ ذَلِكَ فَقَدْ أَصَابَ سُنَّتَنَا»

”اس دن ہم سب پہلے جس کام سے آغاز کریں گے وہ ہمارا نماز پڑھنا ہے پھر ہم (عید گاہ سے) لوٹ کر قربانی ذبح کریں گے چنانچہ جس نے (اس دن) یہ عمل کیا بالتحقیق اس نے ہماری سنت اختیار کی۔“

[صحیح بخاری، کتاب العیدین، باب التکبیر للعید: ۹۶۸۔ صحیح مسلم، کتاب الأضاحی، باب وقتها: ۱۹۶۱، صحیح ابن حبان: ۵۹۰۸، مسند احمد:

[۲۸۱/۴]

فقہ الحدیث:

حافظ ابن حجر رضی اللہ عنہ بیان کرتے ہیں: یہ حدیث دلیل ہے کہ روز عید نماز کی تیاری اور نماز

کے لیے خروج کے سوا اور کام میں مشغول ہونا ناجائز ہے اور اس دن سب سے پہلے نماز عید ہی کا التزام کیا جائے۔ چنانچہ یہ عمل (کہ اولاً نماز عید ادا کی جائے) اس بات کے متقاضی ہے کہ نماز عید جلد ادا کی جائے۔

[فتح الباری: ۵۸۹/۲]

(۲) جب تیس رمضان المبارک کو دو دیہاتیوں نے گواہی دی کہ انہوں نے گزشتہ کل ہلال عید دیکھا تھا تو رسول اللہ ﷺ نے لوگوں کو حکم دیا کہ وہ روزہ توڑ دیں:

« وَأَنْ يَغْدُوا إِلَيَّ مُصَلًّا هُمْ »

”اور آئندہ کل صبح سویرے اپنی عید گاہ کا رخ کریں۔“

[سنن أبو داؤد، کتاب الصیام، باب شهادة الرجلین علی رؤیتہ ہلال شوال: ۲۳۳۹، سنن بیہقی: ۲۵۰/۴، ”إسناده صحيح“]

فقہ الحدیث:

یہ حدیث نماز عید کے لیے جلدی عید گاہ کی طرف نکلنے کی دلیل ہے کیونکہ لفظ ”الغداة“ طلوع فجر اور طلوع آفتاب کے درمیان کا وقت (القاموس الوحید) سوا اس وقت عید گاہ کا رخ کرنے سے تمام لوگ باسانی نماز عید کے مستحب وقت میں حاضر ہو سکتے ہیں۔

نماز عیدین ایک ہی وقت پر ادا کرنا مستحب ہے:

نماز عیدین ایک ہی وقت (یعنی طلوع آفتاب کے خوب روشن ہونے پر) ادا کرنا مشروع و مسنون ہے لیکن علماء کا اس مسئلہ میں اختلاف ہے کہ نماز عیدین کو ایک مشترک وقت پر ادا کرنا مستحب ہے، یا ان میں تقدیم و تاخیر بہتر ہے، اس بارے علماء کے دو قول ہیں:

(۱) امام مالک کہتے ہیں: دونوں عیدیں ایک وقت پر پڑھی جائیں۔

(۲) امام ابوحنیفہ، امام شافعی اور امام احمد بن حنبل کا موقف ہے کہ عید الفطر کی نماز مؤخر اور عید الاضحیٰ کی نماز مقدم کی جائے۔

[فتح الباری لابن رجب: ۴۸۴۷/۷]

راج قول:

امام مالک کا قول راجح ہے اس کے قرین صواب ہونے کے دلائل گزشتہ بحث، نماز عیدین کا مستحب وقت میں بیان ہوئے ہیں مزید دلیل آئندہ اثر ہے۔

(۱) لیث بن سعد رضی اللہ عنہ بیان کرتے ہیں، ربیعہ بن ابی عبدالرحمن تمیمی سے عید الفطر اور عید الاضحیٰ کی نمازوں کے وقت کے بارے سوال ہو تو ربیعہ نے کہا:

«إِذَا طَلَعَتِ الشَّمْسُ فَالتَّعَجُّيلُ فِيهِمَا أَحْسَنُ مِنَ التَّأَخِيرِ»

”جب سورج طلوع ہو جائے تو انھیں (دو عیدیں کی نمازوں کو) جلد ادا کرنا تاخیر سے بہتر ہے۔“

[احکام العیدین للفریابی : ۳۶/۱، ”اسنادہ حسن“ ابو صالح کاتب اللیث صدوق راوی ہے]

مذکورہ اثر اور گزشتہ روایات میں نماز عیدین کا ایک ہی وقت مذکور ہے لہذا عید کی دونوں نمازوں کو ایک ہی وقت پر ادا کرنا مستحب ہے۔

نیز جن روایات میں عید الفطر اور عید الاضحیٰ کی نمازوں کے اوقات میں تفاوت ہے، وہ ناقابل احتجاج ہیں۔

(۱) ابوالحویث رضی اللہ عنہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَتَبَ إِلَيَّ عَمْرُو بْنُ حَزْمٍ وَهُوَ بِنَجْرَانَ أَنْ عَجَّلَ الْأَضْحَى، وَأَخَّرَ الْفِطْرَ وَذَكَرَ النَّاسَ»

”بلاشبہ رسول صلی اللہ علیہ وسلم نے عمرو بن حزم رضی اللہ عنہ کو خط لکھا حالانکہ وہ نجران میں تھے کہ عید الاضحیٰ جلدی ادا کرو، عید الفطر کو مؤخر کرو اور لوگوں کو وعظ و نصیحت کرو۔“

[بیہقی : ۲۸۲/۳، کتاب الام : ۲۰۵/۱، اسنادہ ضعیف جداً، یہ روایت مرسل ہونے کے ساتھ انتہائی ضعیف ہے کیونکہ اس میں ابراہیم بن محمد بن ابی یحییٰ السلمی متروک راوی ہے]

(۲) حسن بن احمد البناء نے کتاب الأضاحی میں عن کعب، عن المعلی بن ہلال عن الاسود بن

قیس عن جناب کے طریق سے روایت بیان کی کہ:

« كَانَ النَّبِيُّ صَلَّى اللَّهُ عَلَيْهِ وَسَلَّمَ يُصَلِّي بِنَا يَوْمَ الْفِطْرِ وَالشَّمْسُ عَلَى قَيْدِ رُمَحَيْنٍ وَالْأَضْحَى عَلَى قَيْدِ رُمَحٍ »

”نبی ﷺ ہمیں عید الفطر کے دن نماز عید پڑھاتے جب کہ سورج دو نیزے جتنا بلند ہوتا اور عید الاضحیٰ کی نماز کے وقت سورج ایک نیزے جتنا بلند ہوتا تھا۔“

[ارواء الغلیل: ۱۰۱/۳، تلخیص الحیبر: ۸۳/۲، اسنادہ ضعیف جداً، معلی بن ہلال بن سوید کذاب اور وضاع ہے]

نماز عیدین کے لیے اذان و اقامت، نداء اور ہمہ قسم کے اعلانات غیر مشروع ہیں:

نماز عیدین سے قبل اذان، اقامت، ندا اور اقامت نماز کے لیے کسی بھی قسم کلمات مشروع نہیں، بلکہ نماز عیدین کا اہتمام اذان و اقامت اور ندا وغیرہ کے بغیر کرنا مسنون و مشروع ہے۔

دلائل:

(۱) جابر بن سمرہ رضی اللہ عنہما بیان کرتے ہیں:

« صَلَّيْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ الْعِيدَيْنِ غَيْرَ مَرَّةٍ وَلَا مَرَّتَيْنِ، بِغَيْرِ أَذَانٍ وَلَا إِقَامَةٍ »

”میں نے ایک یا دو مرتبہ نہیں، بلکہ کئی مرتبہ، رسول ﷺ کی معیت میں نماز عیدین بغیر اذان و اقامت کے ادا کی۔“

[صحیح مسلم، کتاب صلاة العیدین، باب کتاب صلاة العیدین: ۸۸۷۔ أبو داؤد، کتاب الصلاة، باب ترك الأذان فی العید: ۱۱۴۸۔ جامع ترمذی، أبواب العیدین، باب ما جاء أن صلاة العیدین بغیر اذان ولا إقامة: ۵۳۲، مسند احمد: ۹۱/۵]

(۲) عبد اللہ بن عباس رضی اللہ عنہما اور جابر بن عبد اللہ نے بیان کیا کہ:

« لَمْ يَكُنْ يُؤَدُّنْ يَوْمَ الْفِطْرِ وَلَا يَوْمَ الْأَضْحَى، ثُمَّ سَأَلَتْهُ بَعْدَ حِينٍ »

عَنْ ذَلِكَ، فَأَخْبَرَنِي قَالَ: أَخْبَرَنِي جَابِرُ بْنُ عَبْدِ اللَّهِ الْأَنْصَارِيُّ أَنَّ لَا أَذَانَ لِلصَّلَاةِ يَوْمَ الْفِطْرِ، حِينَ يَخْرُجُ الْإِمَامُ، وَلَا بَعْدَ مَا يَخْرُجُ، وَلَا إِقَامَةٌ، وَلَا نِدَاءٌ وَلَا شَيْءٌ، لَا نِدَاءَ يَوْمَئِذٍ وَلَا إِقَامَةَ»

”عید الفطر اور عید الاضحیٰ کے دن (نماز عیدین کے لیے) اذان نہیں کہی جاتی تھی (ابن جریج کہتے ہیں) پھر میں نے انہیں (عطاء بن ابی رباح سے) اس کے کچھ دیر اس بارے پوچھا تو انہوں نے مجھے بیان کیا کہ مجھے جابر بن عبد اللہ انصاری رضی اللہ عنہ نے بتایا: عید الفطر کے دن نماز عید کے لیے امام کے نکلنے کے وقت اور نکلنے کے بعد اذان، اقامت، ندا اور کسی قسم کا کوئی اعلان (مسنون) نہیں۔ نیز اس دن نہ کوئی ندا ہے، نہ اقامت۔“

[صحیح مسلم، کتاب صلاة العیدین،: ۸۸۶- سنن بیہقی: ۳/۲۸۴- مصنف عبدالرزاق: ۵۶۲۷]

(۳) عطاء بن ابی رباح رضی اللہ عنہ سے روایت ہے، وہ بیان کرتے ہیں:

«أَنَّ ابْنَ عَبَّاسٍ أُرْسِلَ إِلَى ابْنِ الزُّبَيْرِ أَوَّلَ مَا بُوِيعَ لَهُ، أَنَّهُ لَمْ يَكُنْ يُؤَذِّنُ لِلصَّلَاةِ يَوْمَ الْفِطْرِ فَلَا تُؤَذَّنُ لَهَا، قَالَ: فَلَمْ يُؤَذَّنْ لَهَا ابْنُ الزُّبَيْرِ يَوْمَهُ»

”بلاشبہ ابن عباس رضی اللہ عنہما نے جب عبد اللہ بن زبیر رضی اللہ عنہما کی بیعت ہوئی تو ان کی طرف آغاز بیعت میں پیغام بھیجا کہ عید الفطر کے دن نماز عید کے لیے اذان نہ کہی جاتی تھی۔ لہذا تم اس کے لیے اذان نہ کہو، راوی بیان کرتے ہیں: اس پر ابن زبیر رضی اللہ عنہما نے اس دن نماز عید کے لیے اذان نہ کہلوائی۔“

[مسلم، کتاب صلاة العیدین: ۸۸۶، بیہقی: ۳/۲۸۴، مصنف عبدالرزاق: ۵۶۲۸]

(۳) براء بن عازب رضی اللہ عنہ کا بیان ہے کہ:

«أَنَّ رَسُولَ صَلَّى اللَّهُ عَلَيْهِ وَسَلَّمَ صَلَّى فِي يَوْمِ أَضْحَى بِغَيْرِ أَذَانَ»

وَلَا إِقَامَةٍ»

”بلاشبہ رسول اللہ ﷺ نے عید الاضحیٰ کے دن نماز عید اذان و اقامت کے بغیر ادا کی۔“ [طبرانی اوسط: ۱۳۴۹، اسنادہ حسن]

(۵) سماک بن حرب رضی اللہ عنہ بیان کرتے ہیں:

«رَأَيْتُ الْمُغِيرَةَ بْنَ شُعْبَةَ وَالضَّحَّاكَ وَزِيَادًا، يُصَلُّونَ يَوْمَ الْفِطْرِ وَالْأَضْحَى بِلَا أَذَانَ وَلَا إِقَامَةٍ»

”میں نے مغیرہ بن شعبہ، ضحاک اور زیاد رضی اللہ عنہم کو دیکھا وہ عید الفطر اور عید الاضحیٰ کے دن نماز عیدین اذان و اقامت کے بغیر پڑھتے تھے۔“

(مصنف ابن ابی شیبہ: ۵۶۵۹، اسنادہ حسن)

(۶) برد بن سان شامی سے روایت ہے کہ مکحول رضی اللہ عنہ بیان کیا کرتے تھے:

«لَيْسَ فِي الْعِيدَيْنِ أَذَانٌ وَلَا إِقَامَةٌ»

”عیدین میں اذان و اقامت نہیں ہے۔“

[مصنف ابن ابی شیبہ: ۵۶۶۱۔ اسنادہ صحیح]

فوائد:

(۱) احادیث الباب و آثار دلیل ہیں کہ نماز عیدین کے لیے اذان و اقامت ندا یا اعلان وغیرہ کرنا غیر مسنون فعل ہے اور نماز عیدین کے لیے اذان و اقامت، ندا یا کسی قسم کا اعلان بدعت اور خلاف سنت ہے اور عیدین کے قیام کا مسنون و مستحب طریقہ یہ ہے کہ امام کی آمد پر صفیں درست کرنے کے بعد بغیر اقامتی کلمات کے نماز شروع کر دی جائے۔

(۲) امام ترمذی بیان کرتے ہیں:

«وَالْعَمَلُ عَلَيْهِ عِنْدَ أَهْلِ الْعِلْمِ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ وَغَيْرِهِمْ أَنْ لَا يُؤَدَّنَ لِصَلَاةِ الْعِيدَيْنِ وَلَا لِشَيْءٍ مِنَ النَّوَافِلِ»

”اہل علم اصحاب نبی ﷺ اور اسلاف کے ہاں یہ معمول بہ مسئلہ ہے کہ نماز عیدین اور نوافل کے لیے اذان نہ کہی جائے۔“

[ترمذی، ابواب العیدین، تحت باب ما جاء أن صلاة العیدین بغیر اذان ولا إقامة] (۳) شوکانی کہتے ہیں: احادیث الباب دلیل ہیں کہ نماز عیدین میں اذان و اقامت غیر مشروع (یعنی بدعت) ہے، عراقی کہتے ہیں، جمیع علماء کا یہی عمل ہے اور ابن قدامہ حنبلی کہتے ہیں: ہمیں اس بارے کسی خاص اختلاف کا علم نہیں ہے۔ جسے درخور اعتناء سمجھا جائے۔ [نیل الأوطار: ۳/۳۱۳]

(۴) نماز عیدین کے لیے اذان و اقامت اور نداء وغیرہ کہنا بدعت ہے:

(۱) ابن رجب حنبلی رقمطراز ہیں:

علماء کا اس مسئلہ پر اتفاق ہے کہ عیدین کے لیے اذان و اقامت کہنا بدعت اور دین میں نیا کام ہے اور عبدالرحمن ابزی، شععی اور حکم بھی اسی موقف کے قائل ہیں۔

[فتح الباری لابن رجب: ۷/۴۶]

(۲) محمد بن سیرین کہتے ہیں:

«الْأَذَانُ فِي الْعِيدِ مُحَدَّثٌ»

”عید میں اذان کہنا بدعت ہے۔“

(مصنف ابن ابی شیبہ: ۵۶۶۳، اسنادہ صحیح)

(۳) اسی طرح نماز عیدین سے قبل حمد و نعت پڑھنا، جہادی ترانے پڑھنا، قرآن کی تلاوت کرنا اور نماز عید کے مقررہ وقت کے بار بار اعلانات کرنا بدعت اور غیر مسنون فعل ہے۔

(۱) شوکانی لکھتے ہیں: صحیح مسلم حدیث: ۸۸۶ کے یہ الفاظ (لَا إِقَامَةَ، وَلَا نِدَاءَ، وَلَا شَيْءَ) دلیل ہیں کہ نماز عید سے قبل کسی بھی قسم کے کلمات نہ کہے جائیں۔

[نیل الأوطار: ۳/۳۱۳]

(۲) الشیخ عبدالعزیز بن باز رحمہ اللہ فتح الباری کے حاشیہ میں لکھتے ہیں:

«إِنَّ النِّدَاءَ لِلْعِيدِ بِدَعَاةٍ بَيِّنَةٍ لَفْظٌ كَمَا»

”بلاشبہ عید کے لیے کسی بھی قسم کے الفاظ سے نداء کرنا بدعت ہے۔“

(فتح الباری: ۲/۵۸۳)

نماز عید کے لیے اذان کا آغاز عبد اللہ بن زبیر رضی اللہ عنہما نے کیا:

نماز عید کے لیے اذان کا آغاز عبد اللہ بن زبیر رضی اللہ عنہما نے کیا، ابو قلابہ رضی اللہ عنہ بیان کرتے

ہیں:

«أَوَّلُ مَنْ أَدَّأَ فِي الْعِيدَيْنِ ابْنُ الزُّبَيْرِ»

”سب سے پہلے عیدین میں اذان کی ابتداء عبد اللہ بن زبیر رضی اللہ عنہما نے کی۔“

[مصنف ابن ابی شیبہ: ۵۶۶۴، اسنادہ حسن]

نیز سعید بن مسیب رضی اللہ عنہ سے مروی روایت «أَوَّلُ مَنْ أَدَّأَ فِي الْعِيدَيْنِ

مُعَاوِيَةُ» ”سب سے پہلے عیدین میں اذان کی بدعت کا آغاز معاویہ رضی اللہ عنہ نے کیا، ضعیف ہے۔“

[مصنف ابن ابی شیبہ: (اسنادہ ضعیف) اس سند میں قتادہ بن دعامہ کی تدلیس ہے]

نماز عید کے لیے الصَّلَاةُ جَامِعَةٌ کہنا بھی بدعت ہے:

بعض حنابلہ کہتے: عید کے لیے الصَّلَاةُ جَامِعَةٌ کہہ کر منادی کی جائے اور شافعی کا بھی

یہی قول ہے۔ (المغنی مع الشرح الكبير: ۲/۲۳۴) لیکن گزشتہ احادیث کی رو سے

کلمات کہنا بھی بدعت اور غیر مسنون ہیں نیز ان کلمات کی مشروعیت کے لیے پیش کرد

آئندہ دلیل ضعیف ہے۔ شافعی بیان کرتے ہیں کہ زہری نے بیان کیا:

«وَكَانَ النَّبِيُّ صَلَّى اللَّهُ عَلَيْهِ وَسَلَّمَ يَأْمُرُ فِي الْعِيدَيْنِ الْمُؤَذِّنَ أَنْ

يَقُولَ: الصَّلَاةُ جَامِعَةٌ»

”نبی کریم صلی اللہ علیہ وسلم عیدین میں مؤذن کو (یہ کلمات) ’الصلاة جامعة‘ کہنے کا حکم دیا

کرتے تھے۔“

[کتاب الأم للشافعی : ۲۶۹/۱ - إسناده ضعيف مرسل ، امام شافعی اور زہری کے درمیان راوی منقطع ہے اور مرسل روایت ہے]

اس موقف کے مرجوح اور روایت کے ناقابل احتجاج ہونے کے پیش نظر ابن قدامہ حنبلی کہتے ہیں:

«وَسُنَّةُ رَسُولِ اللَّهِ صَلَّى اللَّهُ عَلَيْهِ وَسَلَّمَ أَحَقُّ أَنْ تُتَّبَعَ»

”سنت رسول ﷺ (عیسین میں اذان و اقامت اور الصلاة جامعۃ نہ کہنا) کی

اتباع اولیٰ و برحق ہے۔“ [المغنی لابن قدامہ مع الشرح الكبير: ۲۳۴/۲]

نماز عیسین کے لیے سترہ کا اہتمام کرنا:

عام نمازوں کی مثل نماز عیسین کے لیے سترہ کا اہتمام کرنا مستحب فعل ہے اور اگر عید گاہ میں دیوار وغیرہ نہ ہو تو بطور سترہ نیزہ کا استعمال درست ہے۔ دلائل حسب ذیل ہیں:

(۱) عبد اللہ بن عمر رضی اللہ عنہما سے مروی ہے، وہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا خَرَجَ يَوْمَ الْعِيدِ أَمَرَ بِالْحَرْبَةِ فَتُوضَعُ بَيْنَ يَدَيْهِ، فَيُصَلِّي إِلَيْهَا وَالنَّاسُ وَرَاءَهُ»

”یقیناً رسول ﷺ جب روز عید (نماز عید کے لیے) روانہ ہوتے تو (اپنے خادم کو) نیزہ (لے جانے کا) حکم دیتے اور وہ (نیزہ) آپ ﷺ کے سامنے رکھا جاتا، پھر آپ ﷺ اس کی طرف منہ کر کے نماز پڑھتے اور لوگ آپ ﷺ کے پیچھے ہوتے تھے۔“

[صحيح بخارى، ابواب ستره المصلی، باب ستره الامام ستره من خلفه: ۴۹۴ -

صحيح مسلم، كتاب الصلاة، باب ستره المصلی والندب إلى الصلاة إلى ستره:

۵۰۱ - سنن أبوداؤد، كتاب الصلاة، باب ما يستر المصلی: ۶۸۷]

(۲) ابن عمر رضی اللہ عنہما بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ تُرَكِّزُهُ الْحَرْبَةُ قَدَامَهُ يَوْمَ
الْفِطْرِ وَالنَّحْرِ، ثُمَّ يُصَلِّي»

”بلاشبہ عید الفطر اور عید الاضحیٰ کے روز نبی ﷺ کے سامنے نیزہ نصب کیا جاتا تھا،
پھر (اس کی طرف رخ کر کے) نماز پڑھتے تھے۔“

[بخاری، کتاب العیدین، باب الصلاة إلى الحربة يوم العيد: ۹۷۲]

(۳) نیزہ وغیرہ کو بطور سترہ استعمال کرنا اور عید گاہ میں لے کے جانا تب جائز ہے جب
عید گاہ میں دیوار، درخت یا کوئی اور سترہ دستیاب نہ ہو۔

اس کی دلیل آئندہ حدیث ہے:

”ابن عمر رضی اللہ عنہما بیان کرتے ہیں، عید گاہ میں نیزہ کو سترہ کے طور پر اس لیے نصب کیا
جاتا تھا:

«وَذَلِكَ أَنَّ الْمُصَلِّيَّ كَانَ فِضَاءً لَيْسَ فِيهِ شَيْءٌ يُسْتَتَرُ بِهِ»

”کیونکہ عید گاہ کشادہ میدان تھا اس میں ایسی چیز نہیں تھی جسے سترہ بنایا جاتا۔“

[سنن ابن ماجہ، کتاب إقامة الصلوات، باب ماجاء في الحربة يوم العيد: ۱۳۰۴]

[إسناده صحيح]

نماز عید کا وقت خطبہ عید سے پہلے مسنون ہے:

نماز عید خطبہ عید سے پہلے ادا کرنا مشروع فعل ہے، اس کے دلائل درج ذیل ہیں:

(۱) ابن عباس رضی اللہ عنہما بیان کرتے ہیں:

«شَهِدْتُ الْعِيدَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَبِي بَكْرٍ،
وَعُمَرَ، وَعُثْمَانَ رَضِيَ اللَّهُ عَنْهُمْ فَكُلُّهُمْ كَانُوا يُصَلُّونَ قَبْلَ الْخُطْبَةِ»

”میں رسول ﷺ، ابو بکر و عمر اور عثمان رضی اللہ عنہم کے ساتھ نماز عید میں حاضر ہوا۔ یہ
تمام حضرات خطبہ عید سے قبل نماز ادا کرتے تھے۔“

[صحیح بخاری، کتاب العیدین: باب الخطبة بعد العيد: ۹۶۲ - صحیح مسلم،
کتاب صلاة العیدین: ۸۸۴]

فقہ الحدیث:

امام نووی کہتے ہیں: یہ حدیث جمع علماء کے مذہب کی دلیل ہے کہ خطبہ عید نماز عید کے بعد ہے (اور نماز عید خطبہ عید سے قبل شروع ہے) [شرح النووی: ۱۷۰/۶]

(۲) جابر بن عبد اللہ سے روایت ہے، وہ بیان کرتے ہیں:

«قَامَ النَّبِيُّ صَلَّى اللَّهُ عَلَيْهِ وَسَلَّمَ يَوْمَ الْفِطْرِ فَصَلَّى فَبَدَأَ بِالصَّلَاةِ، ثُمَّ خَطَبَ»

”نبی ﷺ عید الفطر کے روز کھڑے ہوئے، آپ ﷺ نے نماز ادا کی اور آپ ﷺ نے نماز عید سے آغاز کیا، پھر خطبہ ارشاد فرمایا۔“

[صحیح بخاری، کتاب العیدین، باب موعظة الإمام النساء يوم العيد: ۹۷۸- صحیح مسلم، کتاب صلاة العیدین: ۸۸۵، أبو داؤد، کتاب الصلاة، باب الخطبة يوم العيد: ۱۱۴۱- مسند أحمد: ۲۹۶/۳]

(۳) براء بن عازب رضی اللہ عنہ سے مروی ہے کہ نبی ﷺ نے ارشاد فرمایا:

«إِنَّ أَوَّلَ مَا نَبَدُّ فِي يَوْمِنَا هَذَا أَنْ نُصَلِّيَ ثُمَّ نَرْجِعَ فَنُحْرَ، فَمَنْ فَعَلَ ذَلِكَ فَقَدْ أَصَابَ سُنَّتَنَا»

”بلاشبہ ہم اپنے اس دن (عید الاضحیٰ کے روز) سب سے پہلے جس کام سے آغاز کریں گے وہ ہمارا نماز پڑھنا ہے، پھر ہم واپس جا کر جانور ذبح کریں گے، چنانچہ جس نے یہ عمل کیا اس نے ہماری سنت اختیار کی۔“

[صحیح بخاری، کتاب العیدین، باب الخطبة بعد العيد: ۹۶۵- مسلم کتاب الاضاحی، باب وقتها: ۱۹۶۱- مسند أحمد: ۳۰۳/۴، صحیح ابن حبان: ۵۹۰۷]

فقہ الحدیث:

ابن بطلال کہتے ہیں: یہ حدیث دلیل ہے کہ روز عید، عید کی تیاری وغیرہ کے سوا کسی اور کام میں مشغول نہ ہونا واجب ہے اور نماز عید سے قبل کوئی اور کام نہ کیا جائے۔

[شرح ابن بطلال: ۱۸۶/۴]

(۳) ابو عبیدہ رضی اللہ عنہ بیان کرتے ہیں:

« شَهِدْتُ الْعِيدَ مَعَ عَلِيِّ بْنِ أَبِي طَالِبٍ فَبَدَأَ بِالصَّلَاةِ قَبْلَ الْخُطْبَةِ »
 ”میں علی بن ابی طالب رضی اللہ عنہ کے ساتھ عید میں حاضر ہوا اور انہوں نے خطبہ سے
 قبل نماز عید سے ابتداء کی۔“

[صحیح مسلم کتاب الأضاحی، باب بیان ماکان من النهی عن اکل لحوم
 الأضاحی بعد ثلاث: ۱۹۶۹- سنن بیہقی: ۲۹۰/۹]

(۵) وہب بن کیسان رضی اللہ عنہ کا بیان ہے:

« أَنَّ ابْنَ الزُّبَيْرِ خَرَجَ عَلَيْهِمْ فِي يَوْمِ عِيدٍ فَصَلَّى ثُمَّ خَطَبَ، ثُمَّ قَالَ:
 إِنَّ هَذِهِ سُنَّةُ اللَّهِ وَ سُنَّةُ رَسُولِهِ »

”ابن زبیر رضی اللہ عنہ روز عید ان (حاضرین) کی جانب نکلے اور انہوں نے نماز عید
 پڑھائی، پھر خطبہ ارشاد کیا اور فرمایا: بلاشبہ یہ (نماز عید خطبہ سے قبل ادا کرنا)
 اللہ کا دستور اور رسول اللہ صلی اللہ علیہ وسلم کی سنت ہے۔“

[مسند بزار: ۲۲۰۳، مسند احمد ۴/۴، اسنادہ حسن]

فوائد:

(۱) شوکانی کہتے ہیں: احادیث الباب دلیل ہیں کہ:

خطبہ عید سے نماز عید کی تقدیم مشروع ہے۔ قاضی عیاض بیان کرتے ہیں، اس مسئلہ پر
 جمیع علماء و مفتیان کرام کا اتفاق ہے اور اس میں ائمہ عظام کے مابین کوئی اختلاف نہیں نیز
 نبی صلی اللہ علیہ وسلم اور خلفائے راشدین کا بھی یہی فعل رہا ہے۔ [نیل الأوطار: ۳/۳۱۱]

(۲) ابن بطلال رقم طراز ہیں کہ نماز عید خطبہ عید سے قبل ہے اور اس مسئلہ پر تمام علماء کا
 اجماع ہے، البتہ بنو امیہ کا عمل اس کے برعکس یعنی خطبہ کو نماز سے مقدم کرنا ہے۔

[شرح ابن بطلال: ۴/۱۸۱]

(۳) ابن قدامہ کہتے ہیں: اس مسئلہ میں بنو امیہ کا اختلاف پرکاہ کی حیثیت نہیں رکھتا، کیونکہ

اجماع اس سے مسبوق ہے اور ان کا یہ عمل سنت نبوی کے خلاف بھی ہے نیز ان کے اس طریقہ کو بدعت اور خلاف سنت قرار دیا گیا ہے۔

[نیل الأوطار: ۳/۳۱۱]

نماز عیدین دو دو رکعت ہے:

نماز عیدین دو دو رکعت مشروع ہے اس کی دلیل آئندہ روایات ہیں:

(۱) عمر رضی اللہ عنہ بیان کرتے ہیں:

«صَلَاةُ السَّفَرِ رَكْعَتَانِ، وَصَلَاةُ الْجُمُعَةِ رَكْعَتَانِ، وَالْفِطْرِ وَالْأَضْحَى رَكْعَتَانِ، تَمَامٌ غَيْرُ قَصْرِ عَلَى لِسَانِ مُحَمَّدٍ صَلَّى اللَّهُ عَلَيْهِ وَسَلَّمَ»
 ”محمد صلی اللہ علیہ وسلم کی زبانی، سفر، جمعہ، عید الفطر اور عید الاضحیٰ کی مکمل بلا تخفیف نماز دو دو رکعت ہے۔“

[ابن ماجہ، کتاب الصلاة، باب تقصیر الصلاة فی السفر: ۱۰۶۴ - صحیح ابن خزیمہ: ۱۴۲۵ - سنن بیہقی: ۱۹۹/۳، [سنادہ حسن]

(۲) ابن عباس رضی اللہ عنہما سے روایت ہے کہ:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ يَوْمَ الْفِطْرِ فَصَلَّى رَكْعَتَيْنِ، لَمْ يُصَلِّ قَبْلَهَا وَلَا بَعْدَهَا»

”بلاشبہ نبی صلی اللہ علیہ وسلم عید الفطر کے دن نکلے اور دو رکعت نماز پڑھی آپ صلی اللہ علیہ وسلم نے اس سے پہلے اور بعد میں کوئی نماز ادا نہ کی۔“

[صحیح بخاری، کتاب العیدین، باب الصلاة قبل العید و بعدها: ۹۸۹ - صحیح مسلم، کتاب صلاة العیدین: باب ترك الصلاة قبل العید و بعدها: ۸۸۴ - سنن أبو داؤد، کتاب الصلاة، باب الصلاة بعد صلاة العید: ۱۱۵۹ - مسند أحمد: ۱/۳۴۰]

(۳) ابوسعید خدری رضی اللہ عنہ کا بیان ہے:

«كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْرُجُ يَوْمَ الْعِيدِ فَيُصَلِّي

بِالنَّاسِ رُكْعَتَيْنِ»

”رسول ﷺ روز عید (عید گاہ کی طرف) روانہ ہوتے اور لوگوں کو دو رکعت نماز پڑھاتے تھے۔“

[صحیح ابن ماجہ، کتاب الصلاة، باب ماجاء فی الخطبة فی العیدین: ۱۲۸۸، مسند أحمد: ۵۴/۳، إسناده صحیح]

نماز عید کا مسنون طریقہ:

نماز عید کا مشروع طریقہ عام نماز کی طرح ہے یعنی جو عام نماز کی شرائط، واجبات اور مستحبات ہیں، نماز عید میں ان کا التزام لازم ہے۔ جن سے ہر مسلمان واقف اور نماز سے متعلقہ کتب میں ان کی مفصل وضاحت ہے البتہ نماز عید میں کچھ اضافی امور ہیں جنہیں ہم آئندہ سطور میں بیان کریں گے ان کا اہتمام نماز عیدین میں مستحب اور افضل ہے۔

عیسین میں تکبیرات زائدہ کی تعداد اور محل:

نماز عیدین کی دو رکعتوں میں تکبیرات زائدہ کی تعداد اور محل کے بارے علماء کا اختلاف ہے اس بارے شوکانی نے علماء کے مختلف دس اقوال ذکر کئے ہیں۔ جن میں راجح اور قرین صواب قول یہ ہے کہ نماز عید کی پہلی رکعت میں تکبیر تحریمہ کے بعد تکبیر تحریمہ کے سوا قرأت سے قبل سات تکبیرات اور دوسری رکعت میں تکبیر قیام کے سوا پانچ تکبیرات مشروع ہیں۔ سید سابق نے فقہ السنہ: ۳۰۲/۱ اور شوکانی نے نیل الأوطار: ۳۱۸/۳ میں اسی قول کو راجح قرار دیا ہے۔ اس کے دلائل حسب ذیل ہیں:

(۱) عبد اللہ بن عمرو بن عاص رضی اللہ عنہما بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ كَبَّرَ فِي عِيدِ نِسْتَى عَشْرَةَ تَكْبِيرَةً

سَبْعًا فِي الْأُولَى وَخَمْسًا فِي الْآخِرَةِ»

”بلاشبہ نبی ﷺ نے نماز عید میں پہلی رکعت میں سات اور دوسری رکعت میں

پانچ (یعنی کل) بارہ تکبیرات کہیں۔“

[مسند أحمد : ۱۸۰/۲ - سنن ابن ماجه، كتاب الصلاة، باب ماجاء في كم يكبر الإمام في صلاة العیدین : ۱۶۷۸، مصنف ابن أبي شيبة : ۵۶۹۳، اسنادہ حسن]
امام احمد اس رویت کے آخر میں بیان کرتے ہیں: ((وَأَنَا أَذْهَبُ إِلَيْهِ)) ”میرا بھی یہی مذہب ہے۔“

(۲) عبد اللہ بن عمرو بن عاص رضی اللہ عنہما سے مروی ہے، وہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَبَّرَ فِي الْعِيدَيْنِ الْأَضْحَى وَالْفِطْرِ ثِنْتَيْ عَشْرَةَ تَكْبِيرَةً فِي الْأُولَى سَبْعًا وَفِي الْآخِرَةِ خَمْسًا سِوَى تَكْبِيرَةِ الْإِحْرَامِ»

”یقیناً رسول اللہ ﷺ نے عیدین عید الاضحیٰ اور عید الفطر کی نماز میں تکبیر تحریمہ کے سوا بارہ تکبیرات یعنی پہلی رکعت میں سات اور دوسری رکعت میں پانچ (کل بارہ تکبیرات) کہیں۔“ [سنن دارقطنی، ۱۷۰۲، اسنادہ حسن]

(۳) عبد اللہ بن عمرو بن عاص رضی اللہ عنہما سے روایت ہے کہ نبی ﷺ نے فرمایا:

«التَّكْبِيرُ فِي الْفِطْرِ سَبْعٌ فِي الْأُولَى وَخَمْسٌ فِي الْآخِرَةِ، وَالْقِرَاءَةُ بَعْدَهُمَا كِلَيْهِمَا»

”عید الفطر میں پہلی رکعت میں سات اور دوسری رکعت میں پانچ تکبیرات ہیں اور قرأت ان دونوں رکعتوں کی تکبیرات کے بعد ہے۔“

[سنن أبو داود، كتاب الصلاة، باب التكبير في العیدین : ۱۱۵۱، اسنادہ حسن]

(۴) ابو ہریرہ رضی اللہ عنہ کا اثر:

نافع رضی اللہ عنہ بیان کرتے ہیں:

«شَهِدْتُ الْأَضْحَى وَالْفِطْرَ مَعَ أَبِي هُرَيْرَةَ، فَكَبَّرَ فِي الرَّكْعَةِ الْأُولَى سَبْعَ تَكْبِيرَاتٍ قَبْلَ الْقِرَاءَةِ، وَفِي الْآخِرَةِ خَمْسَ تَكْبِيرَاتٍ قَبْلَ الْقِرَاءَةِ»

ة قَالَ مَالِكٌ: وَهُوَ الْأَمْرُ عِنْدَنَا»

”میں ابو ہریرہ رضی اللہ عنہ کے ساتھ عید الاضحیٰ اور عید الفطر میں حاضر ہوا اور انہوں نے پہلی رکعت میں قرأت سے قبل سات تکبیرات اور دوسری رکعت میں قرأت سے قبل پانچ تکبیرات کہیں۔ امام مالک نے بیان کیا کہ ہمارے نزدیک بھی مشروع طریقہ یہی ہے۔“

[موطأ مالک، کتاب العیدین، باب ماجاء فی التکبیر والقرأة فی صلاة العیدین، رقم حدیث الباب: ۹۔ سنن بیہقی: ۲۸۸/۳، اسنادہ صحیح]

(۵) امام اوزاعی کا فتویٰ:

ولید بن مسلم کہتے ہیں میں نے اوزاعی سے پوچھا کہ نماز عید میں کتنی تکبیرات کہی جائیں؟ انہوں نے کہا: (پہلی رکعت میں) سات اور (دوسری رکعت میں) پانچ پھر انہوں نے بیان کیا کہ میں نے زہری سے سنا، انہوں نے بیان کیا:

«إِنَّ السُّنَّةَ مَضَتْ فِي صَلَاةِ الْعِيدِ: أَنْ يُكَبِّرَ سَبْعَ تَكْبِيرَاتٍ فِي الْأُولَى ثُمَّ يَقْرَأُ، ثُمَّ يُكَبِّرُ فَيَرْكَعُ، ثُمَّ يَسْجُدُ، ثُمَّ يَقُومُ فَيُكَبِّرُ خَمْسًا، ثُمَّ يَقْرَأُ فَيُكَبِّرُ وَيَسْجُدُ»

”نماز عید کا مسنون طریقہ یہ ہے کہ امام پہلی رکعت میں سات تکبیرات کہے، پھر قرأت کرے بعد ازاں اللہ اکبر کہہ کر رکوع کرے پھر سجدہ کرے اس کے بعد (دوسری رکعت کے لیے) کھڑا ہو پھر پانچ تکبیرات کہے، پھر قرأت کرے، ازاں بعد تکبیر کہے (اور رکوع) اور سجدہ کرے۔“

[أحكام العیدین، للفریابی، ۹۵، اسنادہ صحیح]

تکبیرات کا حکم:

عیدین میں تکبیرات زائدہ کا اہتمام سنت ہے، واجب نہیں، جمہور علماء کا موقف ہے کہ تکبیرات کہنا مسنون ہے۔ انہیں عمد آیا سھو ا ترک کرنے سے نماز باطل نہیں ہوتی۔ ابن قدامہ کہتے ہیں: تکبیرات کے مسنون ہونے کے بارے مجھے علماء کا اختلاف معلوم

نہیں اور شوکانی بیان کرتے ہیں: تکبیرات کہنا (سنت ہے) واجب نہیں۔ جیسا کہ جمہور علماء کا مذہب ہے کیونکہ وجوب کی کوئی دلیل موجود نہیں۔ [نیل الأوطار: ۳/۳۱۸]

منفرد شخص بھی تکبیرات کہے:

مالک بن انس رضی اللہ عنہ بیان کرتے ہیں:

« وَكُلُّ مَنْ صَلَّى لِنَفْسِهِ الْعِيدَيْنِ مِنْ رَجُلٍ أَوْ امْرَأَةٍ فَإِنِّي أَرَى أَنْ يُكَبِّرَ فِي الْأُولَى سَبْعًا قَبْلَ الْقِرَاءَةِ، وَخَمْسًا فِي الْآخِرَةِ قَبْلَ الْقِرَاءَةِ »

”مرد و زن میں سے ہر فرد جو منفرد طور نماز عیدین ادا کرے میری رائے ہے کہ وہ پہلی رکعت میں قرأت سے قبل سات تکبیرات کہے اور دوسری رکعت میں قبل از قرأت پانچ تکبیرات کہے۔“

[احکام العیدین للفریابی: ۱۱۹، اسنادہ صحیح]

تکبیرات چھوٹے پر سجدہ سہو نہیں:

جمہور علماء بیان کرتے ہیں کہ اگر امام تکبیرات زائدہ ترک کرے تو وہ سجدہ سہو نہیں کرے گا لیکن ابوحنیفہ اور مالک سے منقول ہے کہ تکبیرات چھوڑنے پر امام سجدہ سہو کرے گا۔

[نیل الأوطار: ۳/۳۱۸]

رانج موقوف:

جمہور علماء کا موقف رانج ہے کیونکہ اولاً تکبیرات کے واجب ہونے کی کوئی دلیل نہیں۔

ثانیاً تکبیرات چھوٹے پر سجدہ سہو کے بارے بھی کوئی شرعی حکم ثابت نہیں ہے۔

مسلسل تکبیرات کہنا مشروع ہے:

مسلسل تکبیرات کہنا مشروع ہے، یعنی تکبیرات میں وقفہ وغیرہ نہ کرنا اور کسی قسم کا ذکر نبی صلی اللہ علیہ وسلم سے ثابت نہیں ہے البتہ اس مسئلہ میں علماء کا اختلاف ہے۔

(۱) مالک، ابوحنیفہ اور اوزاعی رضی اللہ عنہم کا موقف ہے کہ جیسے رکوع میں سبحان ربی

العظیم، اور سجدہ میں سبحان ربی الاعلیٰ مسلسل کہا جاتا ہے اسی طرح تکبیرات مسلسل کہی جائیں، کیونکہ اگر تکبیرات کے درمیان کوئی ذکر مشروع ہوتا تو وہ ضرور منقول ہوتا۔

(۲) شافعی کہتے ہیں: امام ہر دو تکبیروں کے درمیان وقفہ کرے اور اس وقفہ میں لَا إِلَهَ إِلَّا اللَّهُ، سُبْحَانَ اللَّهِ، وَ اللَّهُ أَكْبَرُ کہے، پھر شافعیہ میں اختلاف ہے کہ تکبیرات کے درمیان کون سے کلمات کہے جائیں۔ چنانچہ اکثر شافعیہ کا قول ہے کہ تکبیرات کے درمیان (یہ کلمات) سُبْحَانَ اللَّهِ، وَالْحَمْدُ لِلَّهِ وَ لَا إِلَهَ إِلَّا اللَّهُ، وَ اللَّهُ أَكْبَرُ کہے جائیں اور بعض شافعیہ (یہ کلمات) لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَ لَهُ الْحَمْدُ وَ هُوَ عَلَى كُلِّ شَيْءٍ قَدِيرٌ کہے جائیں۔

[نیل الأوطار: ۳/۳۱۸]

رانج موقف:

مالک ابوحنیفہ اور شافعی کا موقف رانج ہے کیونکہ تکبیرات کے درمیان کوئی ذکر اور دعا نبی ﷺ سے ثابت نہیں ہے۔ سید سابق کہتے ہیں:

«لَمْ يُحْفَظْ عَنْهُ ذِكْرٌ مُعَيَّنٌ بَيْنَ التَّكْبِيرَاتِ»

”آپ سے تکبیرات کے درمیان کوئی معین ذکر ثابت نہیں ہے۔“

[فقہ السنة: ۱/۳۰۳]

عبداللہ بن مسعود رضی اللہ عنہما کا اثر:

تکبیرات کے درمیان عبداللہ بن مسعود رضی اللہ عنہما سے کچھ کلمات منقول ہیں جنہیں بطور دلیل پیش کیا جاتا ہے کہ تکبیرات کے درمیان وقفہ اور ذکر جائز ہے لیکن عبداللہ بن مسعود رضی اللہ عنہما سے منقول یہ اثر اور معین کلمات ضعیف ہونے کی وجہ سے ناقابل اعتبار اور غیر حجت ہیں۔

(۱) علامہ رضی اللہ عنہ بیان کرتے ہیں: ولید بن عقبہ نماز عید سے قبل عبداللہ بن مسعود، ابو موسیٰ اور

حذیفہ رضوان اللہ اجمعین کی خدمت میں حاضر ہوئے اور عرض کیا: نماز عید کا وقت قریب آن پہنچا ہے سو (بتائیے کہ) نماز عید میں تکبیرات کا طریقہ کار کیا ہے: اس پر عبداللہ بن مسعود رضی اللہ عنہ نے کہا:

« تَبْدَأُ فَتُكَبِّرُ تَكْبِيرَةً تَفْتَتِحُ بِهَا الصَّلَاةَ وَتَحْمَدُ رَبَّكَ، وَتُصَلِّي عَلَى النَّبِيِّ صَلَّى اللَّهُ عَلَيْهِ وَسَلَّمَ ثُمَّ تَدْعُو وَتُكَبِّرُ وَتَفْعَلُ مِثْلَ ذَلِكَ، ثُمَّ تُكَبِّرُ وَتَفْعَلُ مِثْلَ ذَلِكَ. ثُمَّ تُكَبِّرُونَ وَتَفْعَلُ مِثْلَ ذَلِكَ، ثُمَّ تَقْرَأُ وَتَرَكَعُ..... الخ))

”تم نماز شروع کرو، تکبیر افتتاح کہو، اپنے رب کی حمد بیان کرو اور نبی صلی اللہ علیہ وسلم پر درود بھیجو پھر دعا کرو، تکبیر کہو اور سابقہ عمل دہراؤ اس کے بعد تکبیر کہو اور یہی عمل کرو، پھر تکبیر کہو اور اسی عمل کو دہراؤ، ازاں بعد اور تکبیر کہو اور یہی عمل کرو، پھر قرأت کرو اور رکوع کرو۔“

[بیہقی : ۶۹۲/۳ - إسناده ضعيف]

محمد بن ایوب غیر معروف راوی ہے (تمام المنہ : ۳۴۹) اور ابراہیم بن یزید نخعی کی تدلیس ہے ابراہیم نخعی مدلس راوی ہیں دیکھئے، الفتح المبین فی تحقیق طبقات المدلسین ص: ۳۳ از الشیخ زبیر علی زئی۔

(۲) ابراہیم نخعی بیان کرتے ہیں: ولید بن عقبہ رضی اللہ عنہ مسجد میں داخل ہوئے جب کہ ابن مسعود، حذیفہ اور ابو موسیٰ رضی اللہ عنہما مسجد کے صحن میں تھے چنانچہ ولید نے پوچھا: بلاشبہ عید کا وقت آپہنچا ہے، (مجھے بتائیے میں کیا طریقہ اختیار کروں؟) ابن مسعود رضی اللہ عنہ نے بیان کیا:

« تَقُولُ اللَّهُ أَكْبَرُ، وَتَحْمَدُ اللَّهَ، وَتُثْنِي عَلَيْهِ، وَتُصَلِّي عَلَى النَّبِيِّ صَلَّى اللَّهُ عَلَيْهِ وَسَلَّمَ وَتَدْعُو اللَّهَ، ثُمَّ تُكَبِّرُ، وَتَحْمَدُ اللَّهَ، وَتُثْنِي عَلَيْهِ، وَتُصَلِّي عَلَى النَّبِيِّ صَلَّى اللَّهُ عَلَيْهِ وَسَلَّمَ، ثُمَّ تُكَبِّرُ، وَتَحْمَدُ اللَّهَ،

وَتُتْنِي عَلَيْهِ، وَتُصَلِّي عَلَى النَّبِيِّ صَلَّى اللَّهُ عَلَيْهِ وَسَلَّمَ وَتَدْعُوا، ثُمَّ تَكْبِيرُ، وَتَحْمَدُ اللَّهَ، وَتُتْنِي عَلَيْهِ، وَتُصَلِّي عَلَى النَّبِيِّ صَلَّى اللَّهُ عَلَيْهِ وَسَلَّمَ وَتَدْعُوا، ثُمَّ كَبِيرٌ وَأَقْرَأُ بِفَاتِحَةِ الْكِتَابِ وَسُورَةَ..... الخ»

”تم اللہ اکبر کہو، اللہ تعالیٰ کی حمد و ثناء کرو، نبی ﷺ پر درود بھیجو اور اللہ سے دعا کرو، پھر تم تکبیر کہو، اللہ کی حمد و ثناء بیان کرو اور نبی ﷺ پر درود بھیجو، اللہ تعالیٰ سے دعا کرو، ازاں بعد تم اللہ اکبر کہو، اللہ تعالیٰ کی حمد و ثناء کرو، نبی ﷺ پر درود بھیجو اور اللہ سے دعا کرو (اس کے بعد) پھر تم تکبیر کہو، اللہ کی حمد و ثناء بیان کرو، نبی ﷺ پر درود بھیجو اور اللہ سے دعا کرو، پھر اللہ اکبر کہو اور سورہ فاتحہ اور کوئی اور سورت کی تلاوت کرو۔“

[طبرانی کبیر: ۹۴۰۱۔ اسنادہ ضعیف منقطع ابراہیم نخعی تبع تابعی ہیں اور ان کی کسی صحابی سے ملاقات نہیں لہذا یہ سند منقطع ہے اور ابراہیم نخعی کی تدلیس بھی ہے لہذا یہ روایت ضعیف ہے]

(۳) ابن مسعود رضی اللہ عنہ بیان کرتے ہیں:

«إِنَّ بَيْنَ كُلِّ تَكْبِيرٍ تَيْنٍ قَدْرَ كَلِمَةٍ كَلِمَةٍ»

”بلاشبہ ہر دو تکبیرات کے درمیان چند کلمات کا وقفہ ہے۔“

[طبرانی کبیر: ۹۴۰۸، اسنادہ ضعیف]

اس حدیث میں امام عبدالرزاق بن ہمام صنعانی اور ابراہیم نخعی کی تدلیس ہے۔

تکبیرات کے ساتھ رفع الیدین کرنا مستحب فعل ہے:

تکبیر تحریمہ سمیت (نماز عید کی) ہر تکبیر کے وقت رفع الیدین کرنا مستحب فعل ہے۔
عطاء اوزاعی، ابوحنیفہ اور شافعی کا یہی موقف ہے۔

[المغنی لابن قدامہ مع الشرح الکبیر: ۲/۲۳۷]

دلائل:

دائل بن حجر حضری رضی اللہ عنہ بیان کرتے ہیں:

«رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَرْفَعُ يَدَيْهِ مَعَ التَّكْبِيرِ»
 ”میں نے رسول ﷺ کو دیکھا، آپ (حالت قیام میں) ہر تکبیر کے ساتھ رفع الیدین کرتے تھے۔“

[مسند أحمد: ۴/۳۱۶، إسناده حسن]

(عبدالرحمن بن تکھی صدوق راوی ہے)

فقہ الحدیث:

حافظ عبدالستار حماد لکھتے ہیں: اس روایت کا سیاق تو فرض نماز میں رفع الیدین سے متعلق ہے۔ تاہم الفاظ کے عموم کا تقاضا ہے کہ اس میں تکبیرات عیدین بھی شامل ہیں۔ چنانچہ محدثین میں سے امام بیہقی اور ابن منذر نے اس حدیث کے عموم سے استدلال کر کے تکبیرات عیدین کے موقع پر ہاتھوں کا اٹھانا ثابت کیا ہے اور کسی محدث سے ان کی مخالفت بھی منقول نہیں ہے۔ [فتاویٰ أصحاب الحدیث: ص: ۴۱۱]

امام اوزاعی کا فتویٰ:

(۲) ولید بن مسلم کہتے ہیں میں نے اوزاعی سے دریافت کیا:

«فَأَرَفُّعُ يَدَيَّ كَرَفْعِي فِي تَكْبِيرَةِ الصَّلَاةِ، قَالَ: نَعَمْ! إِرْفَعُ يَدَيْكَ مَعَ كُتْبِهِنَّ»

”کیا میں (تکبیرات عید میں) رفع الیدین کروں جیسے میں نماز کی تکبیرات میں رفع الیدین کرتا ہوں، انہوں نے کہا ہاں! تم تمام تکبیرات زائدہ کے ساتھ رفع الیدین کرو۔“

[أحكام العیدین للفریابی: ۱۲۴ - إسناده صحيح]

(۳) امام مالک کا فتویٰ:

ولید بن مسلم بیان کرتے ہیں: میں نے مالک بن انس رضی اللہ عنہ سے (تکبیرات زائدہ میں)

رفع الیدین کے بارے سوال کیا تو انہوں نے جواب دیا:

«نَعْمَ! اِرْفَعْ يَدَيْكَ مَعَ كُلِّ تَكْبِيرَةٍ، وَلَمْ أَسْمَعْ فِيهِ شَيْئًا»

”جی ہاں: تم ہر تکبیر کے ساتھ ہاتھ بلند کرو، تاہم میں نے اس بارے کچھ نہیں

سنا۔“

[أحكام العیدین للفریابی: ۱۲۵ - إسناده صحیح]

رفع الیدین کے متعلق تکبیرات زائدہ میں عمر بن خطاب رضی اللہ عنہ سے منقول اثر:

تکبیرات زائدہ میں رفع الیدین کے بارے عمر رضی اللہ عنہ سے منقول اثر ضعیف ہے بکر بن سوادہ بیان کرتے ہیں:

«أَنَّ عُمَرَ بْنَ الْخَطَّابِ رَضِيَ اللَّهُ عَنْهُ كَانَ يَرْفَعُ يَدَيْهِ مَعَ كُلِّ تَكْبِيرَةٍ

فِي الْحَنَازَةِ وَالْعِيدَيْنِ»

”یقیناً عمر بن خطاب رضی اللہ عنہ جنازہ اور عیدین میں ہر تکبیر کے ساتھ رفع الیدین کیا

کرتے تھے۔“

[بیہقی: ۲۹۳/۳، إسناده ضعیف]

عبداللہ بن لہیعہ ضعیف راوی ہے اور بکر بن سوادہ اور عمر رضی اللہ عنہ کے درمیان راوی منقطع

ہے

دعائے استفتاح کب پڑھی جائے؟:

نماز عید میں دعائے استفتاح کی تعیین کے بارے کوئی واضح نص نہیں، لیکن علماء کا اس مسئلہ میں اختلاف ہے کہ دعائے استفتاح تکبیر تحریمہ کے بعد اور تکبیرات زائدہ سے قبل پڑھی جائے یا تکبیرات زائدہ کے بعد قبل از قرأت پڑھی جائے۔

مذہب شافعی رضی اللہ عنہ:

امام شافعی رضی اللہ عنہ کا مذہب ہے کہ تکبیر تحریمہ کے معاً بعد دعائے استفتاح کا اہتمام کیا

جائے پھر تکبیرات عید کہی جائیں بعد ازاں تعوذ پڑھا جائے پھر تلاوت کی جائے۔

احمد بن حنبل رضی اللہ عنہ کا موقف:

امام احمد بن حنبل رضی اللہ عنہ کا موقف ہے کہ دعائے افتتاح تکبیرات عید کے بعد پڑھی جائے۔ خلال نے اسی مذہب کو پسند کیا ہے اور اوزاعی بھی اسی موقف کے قائل ہیں اس لئے کہ دعائے افتتاح، استعاذہ (اعوذ باللہ من الشیطان الرجیم پڑھنا) سے متصل ہے اور استعاذہ کا محل قبل از قرأت ہے۔

ابویوسف کہتے ہیں: دعائے افتتاح کے بعد اور تکبیرات عید سے قبل تعوذ پڑھا جائے تاکہ دعائے افتتاح اور استعاذہ میں فرق واقع نہ ہو۔

(المغنی لابن قدامہ مع الشرح الکبیر: ۲/۲۳۷)

خلاصہ کلام:

اس بحث کا خلاصہ کلام یہ ہے کہ گزشتہ صورتوں میں سے جو بھی طریقہ اختیار کیا جائے، جائز ہے۔ (المغنی لابن قدامہ مع الشرح الکبیر: ۲/۲۳۸) کیونکہ اس بارے کوئی واضح نص ثابت نہیں لہذا قیاس و اجتہاد کی رو سے تمام صورتیں جائز ہیں۔

نماز عیدین میں کن سورتوں کی تلاوت مسنون ہے:

نماز عیدین میں سورہ فاتحہ کی تلاوت کے بعد پہلی رکعت میں سورہ اعلیٰ اور دوسری رکعت میں سورہ غاشیہ کی تلاوت کرنا مستحب فعل ہے۔

دلیل:

نعمان بن بشیر رضی اللہ عنہ سے روایت ہے، وہ بیان کرتے ہیں:

« كَانِ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقْرَأُ فِي الْعِيدَيْنِ وَفِي الْجُمُعَةِ "سَبِّحِ اسْمَ رَبِّكَ الْأَعْلَى" وَ"هَلْ أَتَاكَ حَدِيثُ الْعَاشِيَةِ" وَإِذَا اجْتَمَعَ الْعِيدُ وَالْجُمُعَةُ فِي يَوْمٍ وَاحِدٍ يَقْرَأُ بِهِمَا أَيْضًا فِي

الصَّلَاتَيْنِ»

”رسول اللہ ﷺ عیدین اور جمعہ میں ﴿سبح اسم ربك الاعلى﴾ اور ﴿هل اذك حدیث الغاشیہ﴾ کی تلاوت کرتے تھے اور جب کبھی عید و جمعہ ایک دن میں واقع ہوتا تو بھی دونوں نمازوں میں یہی سورتیں تلاوت کرتے تھے۔“

[صحیح مسلم، کتاب الجمعة باب ما یقرأ فی صلاة الجمعة: ۸۷۸۔ سنن أبو داؤد کتاب الصلاة باب ما یقرأ به فی الجمعة: ۱۱۲۲۔ جامع ترمذی کتاب الجمعة باب ماجاء فی القراءة فی العیدین: ۵۳۳، سنن نسائی، کتاب صلاة العیدین، باب القراءة فی العیدین: ۱۵۶۹، سنن ابن ماجہ، کتاب إقامة الصلوات، باب ماجاء فی القراءة فی صلاة العیدین: ۱۶۸۱]

فقہ الحدیث:

اکثر احادیث دلیل ہیں کہ نماز عیدین میں ﴿سبح اسم رب الاعلى﴾ اور ﴿هل اذك حدیث الغاشیہ﴾ کی قرأت مستحب ہے اور احمد بن حنبل کا بھی یہی مذہب ہے۔
[نیل الأوطار: ۳/۳۱۴]

(۲) اسی طرح نماز عیدین میں سورہ فاتحہ کے بعد پہلی رکعت میں سورہ ق اور دوسری رکعت میں سورہ اقتربت الساعۃ کی تلاوت بھی مستحب فعل ہے۔

دلیل:

عمر بن خطاب رضی اللہ عنہ نے ابو اقدیس رضی اللہ عنہ سے پوچھا: رسول اللہ ﷺ عید الاضحیٰ اور عید الفطر میں کون سی سورتیں تلاوت کرتے تھے؟ اس پر انہوں نے کہا:

« كَانَ يَقْرَأُ فِيهِمَا بِ ﴿ق وَالْقُرْآنِ الْمَجِيدِ﴾ و ﴿اقْتَرَبَتِ السَّاعَةُ﴾
وَأَنْشَقَّ الْقَمَرُ»

”آپ ﷺ عیدین میں ﴿ق و القرآن المجید﴾ اور ﴿اقتربت الساعة﴾

وانشق القمر ﴿ تلاوت فرمایا کرتے تھے۔“

[صحیح مسلم، صلاة العیدین، باب ما یقرأ فی صلاة العیدین: ۸۹۱۔ سنن أبو داؤد، کتاب الصلاة، باب ما یقرأ فی الاضحیٰ والفطر: ۱۱۵۴۔ جامع ترمذی، کتاب الصلاة، باب ماجاء، فی القرآءة فی العیدین: ۵۳۴، سنن نسائی، کتاب صلاة العیدین، باب القرآءة فی العیدین: ۱۵۶۸، سنن ابن ماجه، کتاب إقامة الصلوات، باب ماجاء فی القرآءة فی صلاة العیدین: ۱۲۸۲]

فقہ الحدیث:

یہ حدیث دلیل ہے کہ عیدین میں سورۃ ق اور سورہ قمر کی تلاوت بھی مسنون و مستحب ہے۔ نیز شافعی کا مذہب ہے کہ عیدین میں ان دو سورتوں کی تلاوت مستحب فعل ہے۔ [نیل الأوطار: ۳/۳۱۴]

ابوضیفہ رضی اللہ عنہ کا موقف:

ابوضیفہ کہتے ہیں: عیدین میں کسی معین سورت کی تلاوت ثابت نہیں۔

[نیل الأوطار: ۳/۳۱۴۔ المغنی لابن قدامہ مع الشرح الکبیر: ۲/۲۳۰]

لیکن احادیث بالا ان کے موقف کی تردید کرتی ہیں کہ عیدین میں معین سورتوں کی

قرأت نبی ﷺ سے ثابت ہے۔

عیدین میں فقط سورہ فاتحہ کی قرأت پر اکتفا کافی ہے؟

عیدین میں فقط سورہ فاتحہ کی قرأت پر اکتفا کافی ہے، بلکہ سورہ فاتحہ کے ساتھ نبی ﷺ سے ثابت سورتوں میں سے کسی سورت کی قرأت مستحب ہے۔ نیز جس روایت میں محض سورہ فاتحہ کی تلاوت پر اکتفا ثابت ہے وہ ضعیف ہے۔

ابن عباس رضی اللہ عنہما بیان کرتے ہیں:

« صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ الْعِيدَ رَكَعَتَيْنِ لَا يَقْرَأُ فِيهِمَا إِلَّا بِأَمِّ الْكِتَابِ لَمْ يَزِدْ عَلَيْهَا شَيْئًا »

”رسول ﷺ نے نماز عید دو رکعت پڑھی آپ ﷺ نے ان دو رکعت میں صرف

سورہ فاتحہ کی تلاوت کی اس پر کچھ اضافہ نہ کیا۔“

[مسند أحمد : ۲۴۳/۱ - مسند أبو یعلیٰ : ۲۵۶۱ - إسناده ضعيف، شهر بن

حوشب ضعيف راوی ہے]

کیا نماز عیدین میں سورہ بقرہ کی تلاوت مشروع ہے؟

نماز عیدین میں سورہ بقرہ کی قرأت غیر مسنون ہے اور اس بارے ابو بکر صدیق سے منسوب اثر ضعیف ہے۔

سیدنا انس رضی اللہ عنہ سے منقول ہے:

« أَنْ أَبَا بَكْرٍ قَرَأَ فِي يَوْمِ عِيدِ بِالْبَقَرَةِ حَتَّى رَأَيْتُ الشَّيْخَ يَمِيلُ مِنْ طَوْلِ الْقِيَامِ »

”بلاشبہ ابو بکر صدیق نے روز عید سورہ بقرہ تلاوت کی حتیٰ کہ میں نے ایک عمر رسیدہ شخص دیکھا وہ طول قیام کی وجہ سے ایک طرف جھکا تھا۔“

[مصنف ابن ابی شیبہ: ۲۷۲۹ - إسناده ضعيف حميد طويل كفي تدليس هـ - یہ انس

سے بکثرت تدلیس کرتے ہیں، الفتح المبین فی تحقیق طبقات المدلسین ص: ۵۰]

عیدین میں جہری قرأت مشروع ہے:

عیدین میں جہری قرأت کی مشروعیت کی تعیین کے متعلق روایات ضعیف ہیں۔

(۱) عبد اللہ بن عمر رضی اللہ عنہما بیان کرتے ہیں:

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَجْهَرُ بِالْقِرَاءَةِ فِي الْعِيدَيْنِ، وَفِي الْإِسْتِسْقَاءِ »

”رسول اللہ صلی اللہ علیہ وسلم نماز عیدین اور نماز استسقاء میں جہری قرأت کرتے تھے۔“

[دارقطنی: ۶۷/۲: ۱۷۷۹، اسنادہ ضعيف جداً]

اس حدیث کی سند میں محمد بن عمر بن واقد الواقدی متروک اور عبد اللہ بن نافع مولیٰ

ابن عمر ضعیف ہے۔

(۲) حارث اعور سے روایت ہے کہ علیؑ نے بیان کیا:

«الْجَهْرُ فِي صَلَاةِ الْعِيدَيْنِ مِنَ السُّنَّةِ»

”نماز عیدین میں جہری قرأت مسنون ہے۔“


[بیہقی: ۲۹۵/۳، طبرانی اوسط: ۴۱۸۹، اسنادہ ضعیف ابواسحق سبیعی کی تدلیس ہے اور حارث بن عبداللہ اعور ضعیف راوی ہے]

ان احادیث کے ضعیف و ناقابل حجت ہونے کے باوصف عیدین میں جہری قرأت مشروع ہے اس کی دلیل گزشتہ روایات میں وضاحت ہے کہ نبی ﷺ نماز عیدین میں سورہ اعلیٰ، سورہ غاشیہ، سورہ ق اور سورہ قمر کی تلاوت کرتے تھے۔

یہ احادیث دلیل ہیں کہ آپ ﷺ عیدین میں جہری قرأت ہی کا اہتمام کرتے تھے تبھی تو صحابہ کرام نے آپ سے منقول معین سورتیں بیان کی ہیں:

ابن قدامہ حنبلی لکھتے ہیں:

نماز عید کی ہر رکعت میں سورہ فاتحہ اور کسی اور سورت کی قرأت مشروع اور اس میں جہری قرأت مسنون ہے اس بارے ہم علماء کا کسی قسم کا کوئی اختلاف نہیں جانتے اور ابن منذر کہتے ہیں: اکثر اہل علم نماز عید میں جہری قرأت کے قائل ہیں اور وہ روایات جن میں نبی ﷺ کی عیدین میں قرأت کا بیان ہے، دلیل ہیں کہ آپ ﷺ (عیدین میں) اونچی آواز سے تلاوت کرتے تھے۔ نیز عیدین میں اس لئے بھی جہری قرأت مشروع ہے، کیونکہ یہ نماز جمعہ کے مشابہ ہے۔ [المغنی لابن قدامہ مع الشرح الكبير: ۲/۲۳۴]



خطبہ عید کے احکام و آداب

خطبہ عید نماز عید کے بعد مسنون ہے:

خطبہ عید کا محل نماز عید کے بعد ہے۔ یہ نبی ﷺ کا مستقل عمل رہا ہے اس مسئلہ کی مفصل بحث اس عنوان ”نماز عید خطبہ عید سے قبل مسنون ہے“ کے تحت بیان ہوئی ہے۔
مزید دلیل:

ابوسعید خدری رضی اللہ عنہ بیان کرتے ہیں:

« كَانَ النَّبِيُّ صَلَّى اللَّهُ عَلَيْهِ وَسَلَّمَ يَخْرُجُ يَوْمَ الْفِطْرِ وَالْأَضْحَى إِلَى الْمُصَلَّى، فَأَوَّلُ شَيْءٍ يَبْدَأُ بِهِ الصَّلَاةُ، ثُمَّ يَنْصَرِفُ فَيَقُومُ مُقَابِلَ النَّاسِ، وَالنَّاسُ جُلُوسٌ عَلَى صُفُوفِهِمْ، فَيُعِظُهُمْ وَيُوصِيهِمْ وَيَأْمُرُهُمْ »

”نبی ﷺ عید الفطر اور عید الاضحیٰ کے دن (نماز عید کے لئے) عید گاہ کی طرف روانہ ہوتے تھے اور (عید گاہ میں) سب سے پہلے جس چیز سے ابتداء کرتے نماز تھی۔ پھر نماز سے فارغ ہونے کے بعد آپ ﷺ لوگوں کے بالمقابل کھڑے ہوتے جب کہ لوگ اپنی صفوں پر بیٹھے ہوتے پس آپ ﷺ انہیں وعظ و نصیحت کرتے اور انہیں (مختلف امور کا) حکم دیتے تھے“

[صحیح بخاری، کتاب العیدین، باب الخروج الى المصلى بغير منبر: ۹۵۶۔ صحیح

مسلم کتاب صلاة العیدین: ۸۸۹]

فقہ الحدیث:

(۱) شوکانی رحمۃ اللہ علیہ کہتے ہیں:

((وَأَوَّلُ شَيْءٍ يُبْدَأُ بِهِ الصَّلَاةُ)) یہ الفاظ دلیل ہیں کہ ”نماز عید کو خطبہ عید پر مقدم کرنا سنت ہے۔“ [نیل الأوطار: ۳/۳۲۱]

(۲) سید سابق بیان کرتے ہیں: خطبہ عید نماز عید کے بعد مسنون ہے۔

[فقہ السنہ: ۱/۳۰۴]

خطبہ عید نماز عید سے مقدم کرنا بدعت ہے:

(۱) طارق بن شہاب سے روایت ہے وہ بیان کرتے ہیں:

((أَوَّلُ مَنْ بَدَأَ بِالْخُطْبَةِ يَوْمَ الْعِيدِ قَبْلَ الصَّلَاةِ مَرَوَّانٌ، فَقَامَ إِلَيْهِ رَجُلٌ فَقَالَ: الصَّلَاةُ قَبْلَ الْخُطْبَةِ فَقَالَ: قَدْ تَرِكَ مَا هُنَالِكَ فَقَالَ أَبُو سَعِيدٍ: أَمَا هَذَا فَقَدْ قَضَى مَا عَلَيْهِ، سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: مَنْ رَأَى مِنْكُمْ مُنْكَرًا فَلْيَغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ وَذَلِكَ أَوْعَفُ الْإِيمَانِ))

”سب سے پہلے جس شخص نے روز عید نماز عید سے قبل خطبہ کا آغاز کیا وہ مروان بن حکم تھے، اس پر اس کی طرف ایک آدمی کھڑا ہوا اور کہا: نماز عید خطبہ عید سے قبل (مشروع) ہے، اس پر مروان نے کہا: یہ سنت متروک ہو چکی ہے۔ (یہ سن کر) ابوسعید خدری رضی اللہ عنہ نے بیان کیا: اس شخص نے اپنا فرض ادا کر دیا۔ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم نے فرمایا: تم میں سے جو شخص برائی دیکھے وہ اسے اپنے ہاتھ سے تبدیل کر دے، پھر اگر اس میں (ہاتھ سے بدلنے کی) قوت نہ ہو تو زبان سے روکے اور اگر (زبان سے روکنے کی) طاقت نہ ہو تو دل سے برا جانے، اور یہ کمزور ترین ایمان ہے۔“

[صحیح مسلم، کتاب الایمان، باب بیان کون النهی عن المنکر من الایمان: ۴۹ اور ابوداؤد: ۱۱۴۰، ترمذی: ۲۱۷۲، ابن ماجہ: ۱۲۷۵) اور مسند احمد ۴۹/۳ میں ہے کہ اس شخص نے مروان بن حکم کو اس خلاف سنت فعل پر کہا: ”یَا مَرَوَانَ! خَالَفْتَ السُّنَّةَ“ ”اے مروان! تم نے سنت کی مخالفت کی ہے۔“

(۱) فقہ الحدیث:

اس حدیث کو نقل کرنے کے بعد ابن قدامہ لکھتے ہیں:

«فَعَلَىٰ هَذَا مَنْ خَطَبَ قَبْلَ الصَّلَاةِ فَهُوَ كَمَنْ لَمْ يَخْطُبْ لِأَنَّهُ خَطَبَ فِي غَيْرِ مَحَلِّ الْخُطْبَةِ أَشْبَهَ مَا لَوْ خَطَبَ فِي الْجُمُعَةِ بَعْدَ الْجُمُعَةِ»

اس حدیث کی رو سے جو شخص نماز عید سے قبل خطبہ دے وہ ایسے ہے جیسے اس نے خطبہ دیا ہی نہیں، کیونکہ اس نے بے محل خطبہ دیا ہے۔ اس کی مثال ایسے ہے جیسے وہ جمعہ کا خطبہ نماز جمعہ کے بعد دے۔ (جسے نماز جمعہ کے بعد خطبہ جمعہ بے محل اور غیر مشروع ہے۔ اسی طرح نماز عید سے قبل خطبہ عید بے محل اور خلاف سنت ہے)

[المغنی لابن قدامہ: ۲/۲۴۰]

(۲) ابوسعید خدری رضی اللہ عنہ نے بیان کیا:

«فَلَمَّ يَزَلِ النَّاسُ عَلَىٰ ذَلِكَ حَتَّىٰ خَرَجْتُ مَعَ مَرَوَانَ وَهُوَ أَمِيرُ الْمَدِينَةِ فِي أَضْحَىٰ أَوْ فِطْرٍ، فَلَمَّا أَتَيْنَا الْمُصَلَّىٰ إِذَا مِنْبَرٌ بِنَاهُ كَثِيرٌ بِنُ الصَّلَاتِ، فَإِذَا مَرَوَانَ يُرِيدُ أَنْ يَرْتَقِيَهُ قَبْلَ أَنْ يُصَلِّيَ، فَجَدَّبْتُهُ بِثَوْبِهِ، فَجَدَّبَنِي فَارْتَفَعَ فَخَطَبَ قَبْلَ الصَّلَاةِ فَقُلْتُ لَهُ: غَيْرْتُمْ وَاللَّهِ، فَقَالَ: أَبَا سَعِيدٍ! قَدْ ذَهَبَ مَا تَعَلَّمُ، فَقُلْتُ: مَا أَعْلَمُ خَيْرٌ وَاللَّهِ مِمَّا لَا أَعْلَمُ فَقَالَ: إِنَّ النَّاسَ لَمْ يَكُونُوا يَجْلِسُونَ لَنَا بَعْدَ الصَّلَاةِ فَجَعَلْتُهَا قَبْلَ

الصَّلَاةِ

”لوگ ہمیشہ اس سنت (نماز عید خطبہ عید سے قبل ادا کرنا) پر قائم رہے حتیٰ کہ میں امیر مدینہ مروان کے ساتھ عید الاضحیٰ یا عید الفطر کے دن نکلا اور جب ہم عید گاہ پہنچے تو اچانک وہاں منبر تھا جسے کثیر بن صلت نے تعمیر کیا تھا، چنانچہ مروان نے نماز عید سے قبل منبر پر چڑھنے کا ارادہ کیا تو میں نے اسے کپڑے سے کھینچا اور اس نے مجھے کھینچا، پھر (اس کھینچا تالی میں) وہ منبر پر چڑھ گیا اور اس نے نماز عید سے قبل خطبہ ارشاد کیا۔ اس پر میں نے اسے کہا: اللہ کی قسم! تم نے (سنت طریقہ) بدل ڈالا ہے۔ اس نے عرض کیا: ابوسعید! جو تم جانتے ہو (وہ سنت) ناپید ہو چکی ہے۔ ابوسعید نے کہا: واللہ! جو میں جانتا ہوں وہ اس چیز سے بہتر ہے جس سے میں ناواقف ہوں، پھر مروان نے (ازراہ عذر) کہا: لوگ نماز عید کے بعد ہمارے لئے بیٹھے نہیں ہیں لہذا میں نے خطبہ عید نماز عید سے پہلے کر دیا ہے۔“

[صحیح بخاری، کتاب العیدین، باب الخروج الی المصلی بغیر منبر: ۹۵۶، صحیح مسلم، کتاب صلاة العیدین: ۸۸۹]

نیز جس روایت میں منقول ہے کہ سب سے پہلے نماز عید سے خطبہ عید معاویہ رضی اللہ عنہ نے مقدم کیا تھا وہ ضعیف ہے۔

ابن شہاب زہری رضی اللہ عنہ بیان کرتے ہیں:

«أَوَّلُ مَنْ بَدَأَ بِالْخُطْبَةِ قَبْلَ الصَّلَاةِ مُعَاوِيَةُ»

”سب سے پہلے جس نے نماز عید سے قبل خطبہ کا آغاز کیا وہ معاویہ رضی اللہ عنہ تھے۔“

[مصنف عبدالرزاق: ۵۶۴۶، اسنادہ ضعیف]

اس میں امام عبدالرزاق بن ہمام اور ابن جریج کی تالیس ہے۔

عید میں ایک خطبہ مشروع ہے

عید الفطر اور عید الاضحیٰ کی نماز کے بعد ایک خطبہ مشروع ہے کیونکہ احادیث میں ایک

خطبہ عید کا بیان ہے:

(۱) ابن عباس رضی اللہ عنہما بیان کرتے ہیں۔

« شَهِدْتُ الْعِيدَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَأَبِي بَكْرٍ وَعُمَرُ وَعُثْمَانُ رَضِيَ اللَّهُ عَنْهُمْ، فَكُلُّهُمْ كَانُوا يُصَلُّونَ قَبْلَ الْخُطْبَةِ »
 ”میں رسول اللہ صلی اللہ علیہ وسلم، ابو بکر و عمر اور عثمان رضوان اللہ علیہم اجمعین کی معیت میں نماز عید میں شریک ہوا، یہ سبھی خطبہ سے قبل نماز ادا کرتے تھے۔“

[صحیح بخاری، کتاب العیدین، باب الخطبة بعد العید: ۹۶۲، صحیح مسلم، کتاب صلاة العیدین: ۸۸۴]

۲۔ جابر بن عبد اللہ رضی اللہ عنہ سے مروی ہے وہ بیان کرتے ہیں:

« قَامَ النَّبِيُّ صَلَّى اللَّهُ عَلَيْهِ وَسَلَّمَ يَوْمَ الْفِطْرِ فَصَلَّى فَبَدَأَ بِالصَّلَاةِ ثُمَّ خَطَبَ »
 ”نبی صلی اللہ علیہ وسلم عید الفطر کے دن کھڑے ہوئے، نماز پڑھی اور آپ صلی اللہ علیہ وسلم نے نماز سے ابتداء کی، پھر خطبہ ارشاد فرمایا۔“

[صحیح بخاری، کتاب العیدین، باب موعظة الامام النساء يوم العید: ۹۷۸، صحیح مسلم کتاب صلاة العیدین: ۸۸۵، سنن ابوداؤد، کتاب الصلاة، باب الخطبة يوم العید: ۱۱۴۱، مسند احمد، ۳/۶۹۶]

فوائد:

یہ احادیث اور ان جیسی دیگر روایات جن میں خطبہ عیدین کا بیان ہے دلیل ہیں کہ عیدین میں ایک خطبہ مسنون ہے کیونکہ ان روایات میں عید کے دو خطبوں کا بیان نہیں ہے۔ نیز جن روایات میں عید کے دو خطبوں کا بیان ہے وہ ضعیف ہیں۔

(۱) جابر رضی اللہ عنہ سے روایت ہے:

« خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ فِطْرِ أَوْ أَضْحَى، فَخَطَبَ قَائِمًا، ثُمَّ قَعَدَ قَعْدَةً، ثُمَّ قَامَ »

”رسول اللہ ﷺ عید الفطر یا عید الاضحیٰ کے دن (نماز عید کیلئے) روانہ ہوئے اور آپ ﷺ نے کھڑے ہو کر خطبہ ارشاد فرمایا، پھر آپ ﷺ بیٹھے، پھر کھڑے ہوئے (اور دوسرا خطبہ ارشاد کیا)۔“

[سنن ابن ماجہ، کتاب إقامة الصلوات، باب ماجاء فی الخطبة فی العیدین: ۱۲۸۹
”اسنادہ ضعیف“]

اس حدیث کی سند میں عبد الرحمن بن عثمان بن امیہ ابو بحر بکراوی اور اسماعیل بن مسلم مکی ضعیف راوی ہیں اور ابو زبیر مکی کی تدلیس ہے۔

(۲) عبید اللہ بن عبد اللہ بن عتبہ رضی اللہ عنہ بیان کرتے ہیں:

« أَلْسُنَةُ أَنْ يَخُطَبَ الْإِمَامُ فِي الْعِيدَيْنِ خُطْبَتَيْنِ يَفْصَلُ بَيْنَهُمَا بِجُلُوسٍ »

سنت طریقہ یہ ہے کہ امام عیدین میں دو خطبے دے اور ان کے درمیان بیٹھنے سے فاصلہ کرے۔

[کتاب الأم : ۲۷۲/۱، بیہقی : ۲۹۹/۳، اسنادہ ضعیف جدًا] امام شافعی کے استاد ابراہیم بن محمد بن ابی یحییٰ اسلمی متروک راوی ہیں اور عبید بن عبد اللہ بن عتبہ تابعی ہیں تابعی کا کسی فعل کو سنت کہنے سے مراد سنت نبوی نہیں ہوتا، کیونکہ ایسی روایت مرسل ہوتی ہے [

۳۔ سید سابق کہتے ہیں: ایسی تمام روایات ضعیف ہیں جن میں وارد ہے کہ عید کے دو خطبے ہیں اور ان خطبوں کے درمیان بیٹھ کر فاصلہ کرنا مسنون ہے اور نووی بیان کرتے ہیں کہ خطبہ عید کے تکرار کے متعلق کوئی حدیث ثابت نہیں ہے۔ (فقہ السنہ: ۱/۳۰۴)

خطبہ عید حاضرین کے بالمقابل زمین پر کھڑے ہو کر دینا مسنون ہے:

خطبہ عید منبر کے بغیر زمین پر کھڑے ہو کر دینا مشروع ہے اس کے دلائل درج ذیل

ہیں۔

(۱) ابو سعید خدری رضی اللہ عنہ بیان کرتے ہیں:

« أَنَّ النَّبِيَّ أَحْطَبَ عَلَى رَجُلِيهِ »

”بلاشبہ نبی ﷺ نے (عید کا خطبہ) اپنے پاؤں پر کھڑے ہو کر (ارشاد فرمایا۔“

[مسند احمد، ۳۱/۳، اسنادہ صحیح]

(۲) ابو سعید خدری رضی اللہ عنہ سے مروی ہے کہ

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْرُجُ يَوْمَ الْعِيدِ، فَيَصَلِّي بِالنَّاسِ رَكَعَتَيْنِ، ثُمَّ يُسَلِّمُ فَيَقِفُ عَلَى رَجُلِيهِ فَيَسْتَقْبِلُ النَّاسَ وَهُمْ جُلُوسٌ فَيَقُولُ: تَصَدَّقُوا تَصَدَّقُوا »

”رسول اللہ ﷺ روز عید (عید گاہ کی طرف) روانہ ہوتے اور لوگوں کو دو رکعت نماز پڑھاتے، پھر آپ ﷺ سلام پھیرتے اور اپنے قدموں پر کھڑے ہو کر لوگوں کی طرف رخ کرتے جب کہ لوگ بیٹھے ہوتے تھے، آپ ﷺ (خطبہ ارشاد فرماتے اور) کہتے، صدقہ کرو، صدقہ کرو۔“

[صحیح ابن ماجہ، کتاب إقامة الصلوات، باب ماجاء فی الخطبة فی العیدین ۱۲۸۸، مسند احمد ۵۴/۳، اسنادہ صحیح]

۳۔ ابو سعید خدری رضی اللہ عنہ سے روایت ہے، وہ بیان کرتے ہیں

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْرُجُ يَوْمَ الْفِطْرِ وَالْأَضْحَى إِلَى الْمُصَلَّى، فَأَوَّلُ شَيْءٍ يَبْدَأُ بِهِ الصَّلَاةُ ثُمَّ يَنْصَرِفُ، فَيَقُومُ مُقَابِلَ النَّاسِ، وَالنَّاسُ جُلُوسٌ عَلَى صُفُوفِهِمْ فَيُعْطُهُمْ وَيُوصِيهِمْ وَيَأْمُرُهُمْ »

رسول اللہ ﷺ عید الفطر اور عید الاضحیٰ کے دن عید گاہ کی طرف نکلتے اور سب سے پہلے جس چیز سے ابتداء کرتے، نماز تھی، پھر آپ ﷺ نماز سے فارغ ہوتے اور لوگوں کے بالمقابل کھڑے ہو کر انہیں وعظ و نصیحت کرتے اور انہیں حکم دیتے حالانکہ لوگ اپنی صفوں میں بیٹھے ہوتے تھے۔“

[صحیح بخاری، کتاب العیدین، باب الخروج إلى المصلى بغير منبر : ۹۵۶، سنن مسلم، کتاب صلاة العیدین : ۸۸۹]

کیا سواری پر بیٹھ کر خطبہ عید ارشاد کرنا مشروع؟

سواری پر خطبہ عید دینے کے جواز کی کوئی دلیل نہیں، البتہ ابن حبان اور ابن خزیمہ میں روایت منقول ہے، جس سے سواری پر خطبہ عید کا جواز کشید کیا جاتا ہے، لیکن اس روایت میں تصحیف اور شذوذ ہے، جس کی وجہ سے یہ روایت ناقابل حجت ہے، ابوسعید خدری رضی اللہ عنہ بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ خَطَبَ يَوْمَ عِيدٍ عَلَى رَاحِلَتِهِ»

”یقیناً نبی صلی اللہ علیہ وسلم نے عید کے دن اپنی سواری پر خطبہ ارشاد فرمایا۔“

[صحیح ابن خزیمہ : ۱۴۴۰، صحیح ابن حبان : ۲۸۲۰، مسند ابی یعلیٰ :

[۱۱۸۲

باعتبار سند یہ روایت صحیح ہے، لیکن اس کے متن میں شذوذ اور تصحیف ہے، کیونکہ گزشتہ باب میں ابوسعید خدری رضی اللہ عنہ اور انہیں راویوں سے مروی احادیث میں کھڑے ہو کر خطبہ ارشاد کرنے کا بیان ہے، حتیٰ کہ مسند احمد، ۳/۳ اور ابن ماجہ: ۱۲۸۸ میں تو رَاحِلَتِهِ کے بجائے واضح ”رِجْلِيهِ“ کے لفظ ہیں، لہذا یہ حدیث گزشتہ احادیث کے مخالف ہونے کی وجہ سے شاذ ہے اور اس میں تصحیف کا شائبہ بھی ہے کہ کاتب نے رِجْلِيهِ کے بجائے غلطی سے رَاحِلَتِهِ سمجھ لیا ہو۔

تصحیف کی امکانی دلیل یہ ہے کہ ابن خزیمہ کی یہی روایت اتحاد المہرہ، میں منقول ہے اور اس میں رَاحِلَتِهِ کے بجائے رِجْلِيهِ کے لفظ ہیں نیز ابن خزیمہ نے اس حدیث پر یہ باب باندھا ہے، ”بَابُ الْخُطْبَةِ قَائِمًا عَلَى الْأَرْضِ إِذَا لَمْ يَكُنْ بِالْمُصَلِّي مَنِبْرًا“ ”زمین پر کھڑے ہو کر خطبہ دینے کا بیان جب عید گاہ میں منبر نہ ہو“ پھر حدیث بیان کرنے کے بعد ابن خزیمہ لکھتے ہیں، اس حدیث میں دو معنوں کا احتمال ہے۔

۱۔ آپ صلی اللہ علیہ وسلم نے کھڑے ہو کر خطبہ ارشاد فرمایا، بیٹھ کر نہیں۔

۲۔ آپ صلی اللہ علیہ وسلم نے زمین پر کھڑے ہو کر خطبہ دیا، جیسا کہ ابوسعید رضی اللہ عنہ نے مروان کے عید

گاہ میں منبر لانے کا انکار کیا اور کہا تھا: عہد رسالت میں عید گاہ میں منبر نہیں لایا جاتا تھا۔

ابن خزیمہ کا مذکورہ عنوان باندھنا اور حدیث سے استدلال سے واضح ہوتا ہے کہ ان کے پیش نظر رَجُلِيَّہ (آپ ﷺ نے اپنے قدموں پر خطبہ دیا) کے لفظ ہیں لہذا کاتب کی تصحیف سے رَجُلِيَّہ کو رَجُلِيَّہ سے بدلا گیا ہے اور ابن حبان اور ابویعلیٰ وغیرہ اسی تصحیف پر قائم رہے ہیں۔

نیز علامہ لبانی رحمۃ اللہ علیہ نے بھی اسی روایت کو شاذ اور تصحیف زدہ قرار دیا ہے۔
 شیخ البانی رحمۃ اللہ علیہ بیان کرتے ہیں: جب تمہیں معلوم ہو چکا ہے کہ مذکورہ روایت شذوذ کی وجہ سے ضعیف ہے، لہذا اس سے استدلال کرنا ناجائز ہے۔

[الصحيحه: ۶/۴۶۷، تحت حدیث: ۲۹۲۸]

خطبہ عید کیلئے منبر کا استعمال بدعت ہے:

خطبہ عید زمین پر کھڑے ہو کر دینا مسنون ہے، اور خطبہ عید کیلئے منبر کا استعمال بدعت ہے، اس کے دلائل حسب ذیل ہیں۔

۱۔ ابوسعید رضی اللہ عنہ کا بیان ہے:

« فَلَمْ يَزَلِ النَّاسُ عَلَيَّ ذَلِكَ حَتَّى خَرَجْتُ مَعَ مَرَّوَانَ وَهُوَ
 أَمِيرُ الْمَدِينَةِ فِي أَضْحَى أَوْ فِطْرِ فَلَمَّا آتَيْنَا الْمُصَلَّى إِذَا مِنْبَرٌ بَنَاهُ كَثِيرٌ
 بِنُ الصَّلَاتِ »

لوگ ہمیشہ اس سنت (خطبہ عید سے قبل نماز ادا کرنا اور منبر کے بغیر زمین پر کھڑے ہو کر خطبہ عید ارشاد کرنا) پر قائم رہے، حتیٰ کہ میں عید الاضحیٰ یا عید الفطر میں امیر مدینہ مروان کے ساتھ نکلا اور جب ہم عید گاہ پہنچے تو ناگہاں وہاں منبر تھا، جسے کثیر بن حلت نے تعمیر کیا تھا۔

[صحیح بخاری، کتاب العیدین، باب الخروج الى المصلی بغیر منبر: ۹۰۶،

صحیح مسلم کتاب صلاة العیدین: ۸۸۹]

فقہ الحدیث:

حافظ ابن حجر رحمۃ اللہ علیہ بیان کرتے ہیں: اس حدیث سے معلوم ہوتا ہے کہ عہد نبوی میں عید گاہ میں منبر نہیں ہوتا تھا اور سب سے پہلے منبر کا استعمال مروان نے کیا تھا۔

[فتح الباری، ۲/۷۹، نیل الاوطار، ۳/۳۲۱]

۲۔ البوسعید خدری رحمۃ اللہ علیہ بیان کرتے ہیں:

«أَخْرَجَ مَرَوَانَ الْمَنْبِرَ يَوْمَ عِيدٍ وَلَمْ يَكُنْ يُخْرَجُ بِهِ وَبَدَأَ بِالْخُطْبَةِ قَبْلَ الصَّلَاةِ وَلَمْ يَكُنْ يُبْدَأُ بِهِ قَالَ: فَقَامَ رَجُلٌ فَقَالَ: يَا مَرَوَانُ! خَالَفْتَ السُّنَّةَ، أَخْرَجْتَ الْمَنْبِرَ يَوْمَ عِيدٍ وَلَمْ يَكُنْ يُخْرَجُ بِهِ فِي يَوْمِ عِيدٍ، وَبَدَأْتَ بِالْخُطْبَةِ قَبْلَ الصَّلَاةِ، وَلَمْ يَكُنْ يُبْدَأُ بِهَا»

”روز عید مروان نے (عید گاہ کی طرف) منبر نکالا حالانکہ (عید گاہ میں) منبر نہیں لے جایا جاتا تھا، اور اس نے نماز عید سے قبل خطبہ کی طرح ڈالی، جب کہ خطبہ عید سے آغاز نہیں کیا جاتا تھا، اس پر ایک شخص نے اٹھ کر کہا: مروان! تم نے سنت کی مخالفت کی ہے، تم نے عید کے دن منبر نکالا ہے، حالانکہ روز عید (عید گاہ میں) منبر نہیں لے جایا جاتا تھا، اور تم نے نماز سے قبل خطبہ سے آغاز کیا ہے، جب کہ (عہد رسالت میں) خطبہ سے آغاز نہیں کیا جاتا تھا۔“

[صحیح مسلم، کتاب الایمان، باب بیان کون النہی عن المنکر من الایمان: ۴۹، سنن ابوداؤد، کتاب الصلاة، باب الخطبة يوم العيد: ۱۱۴، جامع ترمذی، کتاب الفتن، باب جاء فی تغییر المنکر بالید: ۲۱۷۲۔ سنن ابن ماجہ، کتاب اقامة الصلوات، باب ماجاء فی صلاة العیدین: ۱۲۷۵، مسند احمد: ۱۰/۳]

نوٹ:

- ۱۔ خطبہ عید کیلئے عید گاہ میں منبر کا انتظام کرنا بدعت اور خلاف شریعت ہے۔
- ۲۔ اس بدعت کا موجد اول مروان بن حکم تھا، لہذا فعل مروان کی اقتداء کے بجائے

نبی ﷺ کی اقتداء مطلوب ہے اور آپ اکا دائمی فعل منبر کے بغیر زمین پر کھڑے ہو کر خطبہ عید ارشاد کرنا ہے۔

۳۔ برائی دیکھ کر خاموش تماشائی بننے کے بجائے برائی کو حتی المقدور روکنا اور اس بارے ملامت گر کی ملامت کی پرواہ نہ کرنا افضل عمل ہے۔

دوران خطبہ تکبیرات کا اہتمام مسنون نہیں:

دوران خطبہ عید تکبیرات کا اہتمام درست نہیں، کیونکہ دوران خطبہ تکبیرات کے جواز کی کوئی صحیح حدیث ثابت نہیں، لہذا اس عمل سے گریز بہتر ہے نیز دوران خطبہ تکبیرات کے جواز کے متعلق حدیث ضعیف ہے۔

۱۔ سعد مؤذن سے منقول ہے، وہ بیان کرتے ہیں

« كَانَ النَّبِيُّ صَلَّى اللَّهُ عَلَيْهِ وَسَلَّمَ يُكَبِّرُ بَيْنَ أَضْعَافِ الْخُطْبَةِ، يُكَبِّرُ التَّكْبِيرَ فِي خُطْبَةِ الْعِيدَيْنِ »

”نبی ﷺ دوران خطبہ بارہا تکبیرات کہتے اور آپ ﷺ عیدین کے خطبہ میں بکثرت تکبیرات کہا کرتے تھے۔“

[سنن ابن ماجہ، کتاب إقامة الصلوات، باب ماجاء فی الخطبة فی العیدین: ۱۲۸۷ بیہقی، ۲۹۹/۳، اسنادہ ضعیف]

عبدالرحمن بن سعد بن عمار ضعیف اور اس کا والد سعد بن عمار اور دادا عمار بن سعد المؤمن مجہول راوی ہیں۔

خطبہ عیدین کا حکم:

عیدین کا خطبہ سننا سنت اور مستحب ہے، واجب نہیں، اس کی دلیل آئندہ حدیث ہے۔ عبداللہ بن سائب رضی اللہ عنہ بیان کرتے ہیں:

« شَهِدْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ الْعِيدَ، فَلَمَّا قَضَى

الصَّلَاةَ قَالَ: إِنَّا نَخُطُبُ، فَمَنْ أَحَبَّ أَنْ يَجْلِسَ لِلْخُطْبَةِ فَلْيَجْلِسْ،
وَمَنْ أَحَبَّ أَنْ يَذْهَبَ فَلْيَذْهَبْ»

”میں نبی ﷺ کے ساتھ عید میں حاضر ہوا اور جب آپ ﷺ نے نماز مکمل کی فرمایا: یقیناً ہم خطبہ دیں گے، سو جو خطبہ کیلئے بیٹھنا پسند کرے وہ (خطبہ سننے کیلئے) بیٹھے اور جو (واپس گھر) جانا پسند کرے وہ چلا جائے۔“

[سنن ابو داؤد، کتاب الصلاة، باب الجلوس للخطبة: ۱۱۵۵، سنن نسائی، کتاب صلاة العیدین، باب التخییر بین الجلوس فی الخطبة اللعیدین: ۱۵۷۲، سنن ابن ماجہ کتاب إقامة الصلوات، باب ماجاء فی انتظار الخطبة بعد الصلاة، ۱۲۹۰، حاکم، ۱/۲۹۰، سنن بیہقی، ۳/۳۰۱، ”اسنادہ صحیح“]

فائدہ:

۱۔ اس حدیث کی سند میں ابن جریج کا عنعنہ ہے، ابن جریج، فاضل ثقہ اور مدلس راوی ہیں اور مدلس کا عنعنہ صحت حدیث کیلئے قارح ہے لیکن اس روایت میں ابن جریج، عطاء بن ابی رباح سے لفظ عن سے بیان کرتے ہیں اور ابن جریج کا عطاء بن ابی رباح سے عنعنہ سماع پر محمول ہے۔ لہذا یہاں ابن جریج کی تدلیس صحت حدیث کیلئے قارح نہیں ہے، دیکھئے [الفتح المبین فی تحقیق طبقات المدلسین از زبیر علی زئی، ص: ۵۶]

۲۔ عطاء بن ابی رباح ثقہ امام اور تدلیس سے بری ہیں، لہذا ان کا عنعنہ بھی صحت حدیث کیلئے مضر نہیں ہے۔ دیکھئے [الفتح المبین از زبیر علی زئی ص: ۱۰۸]

فقہ الحدیث:

شوکانی کہتے ہیں:

۱۔ یہ حدیث دلیل ہے کہ خطبہ عید سننے کیلئے بیٹھنا سنت ہے، واجب نہیں اور خطبہ عید مسنون ہے۔

۲۔ نماز عید کے وجوب و عدم وجوب کے قائلین تمام علماء کا اتفاق ہے کہ خطبہ عید غیر واجب ہے اور میں کسی ایسے شخص کو نہیں جانتا جو عید کے خطبہ کے وجوب کا قائل ہو۔

[نیل الاوطار، ۳/۳۲۳-۳۲۴]

۳۔ ”خطبہ عید سننے کے اختیار کے باوجود“ خطبہ عید سننا افضل ہے۔

[المغنی لابن قدامہ مع الشرح الكبير، ۲/۲۴۱]

خطبہ عید کے دوران خطیب کسی آدمی کا سہارا لے سکتا ہے:

دوران خطبہ کسی آدمی کے سہارے کھڑے ہو کر خطبہ دینا جائز ہے۔ جابر بن عبد اللہ رضی اللہ عنہ

بیان کرتے ہیں:

« شَهِدْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ الْعِيدَ، فَبَدَأَ بِالصَّلَاةِ

قَبْلَ الْخُطْبَةِ، بِغَيْرِ أَذَانٍ، وَلَا إِقَامَةٍ، ثُمَّ قَامَ مُتَوَكِّئًا عَلَى بِلَالٍ »

”میں رسول اللہ صلی اللہ علیہ وسلم کے ہمراہ عید میں حاضر ہوا اور آپ صلی اللہ علیہ وسلم نے خطبہ سے قبل

اذان و اقامت کے بغیر نماز عید سے ابتداء کی پھر آپ صلی اللہ علیہ وسلم بلال رضی اللہ عنہ پر ٹیک لگا

کر کھڑے ہوئے (اور خطبہ ارشاد فرمایا)۔“

[صحیح مسلم، کتاب صلاة العیدین، ۸۸۵، سنن نسائی، کتاب صلاة العیدین،

باب قیام الامام فی الخطبة متوکئاً علی انسان : ۱۵۷۶، مسند احمد، ۳/۳۱۸،

سنن بیہقی، ۳/۲۹۶]

دوران خطبہ عید کمان وغیرہ پر ٹیک لگانا جائز ہے؟:

دوران خطبہ عید کمان، چھڑی یا نیزے وغیرہ پر ٹیک لگانا جائز نہیں، کیونکہ اس کے جواز

کی کوئی صحیح دلیل ثابت نہیں تاہم جس حدیث میں کمان پر ٹیک لگا کر خطبہ عید ارشاد کرنے کا

بیان ہے، وہ ضعیف ہے۔

براء بن عازب رضی اللہ عنہ سے مروی ہے کہ:

« أَنَّ النَّبِيَّ صَلَّى اللَّهُ عَلَيْهِ وَسَلَّمَ نُوِيَ يَوْمَ الْعِيدِ قَوْسًا فَخَطَبَ عَلَيْهِ »

”بلاشبہ نبی ﷺ کو روز عید کمان دی گئی اور آپ ﷺ نے اس پر (سہارا لے کر) خطبہ ارشاد فرمایا۔“

[ابوداؤد، کتاب الصلاة، باب یخطب علی قوس: ۱۱۴۵، إسناده ضعیف، سفیان بن عیینہ کی تدلیس ہے اور ابوجناب یحییٰ بن ابی حنیہ کلبی ضعیف راوی ہے]

خطبہ عید کیلئے موضوع کا انتخاب:

خطبہ عید میں ایسا جامع موضوع منتخب کیا جائے، جس میں حاضرین خطبہ کو تقویٰ کی تلقین اور امور شرعیہ کی اطاعت کی ترغیب، وعظ و نصیحت اور صدقہ و خیرات کی ترغیب ہو۔

جابر بن عبد اللہ سے روایت ہے، وہ بیان کرتے ہیں:

« شَهِدْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ الْعِيدَ، فَبَدَأَ بِالصَّلَاةِ قَبْلَ الْخُطْبَةِ بِغَيْرِ آذَانَ وَلَا إِقَامَةٍ، ثُمَّ قَامَ مُتَوَكِّئًا عَلَى بِلَالٍ، فَأَمَرَ بِتَقْوَى اللَّهِ، وَحَثَّ عَلَى طَاعَتِهِ، وَوَعَظَ النَّاسَ، وَذَكَرَهُمْ، ثُمَّ مَضَى حَتَّى أَتَى النِّسَاءَ، فَوَعَظَهُنَّ وَذَكَرَهُنَّ، فَقَالَ: تَصَدَّقْنَ فَإِنَّ أَكْثَرَ كَنِّ حَطْبُ جَهَنَّمَ، فَقَامَتِ امْرَأَةٌ مِنْ سِبْطَةِ النِّسَاءِ، سَفَعَاءُ الْخَدَّيْنِ، فَقَالَتْ: لِمَ يَا رَسُولَ اللَّهِ! قَالَ: لِأَنَّ كُنَّ تُكْثِرُنَ الشَّكَاةَ وَتَكْفُرُنَ الْعَشِيرَ، قَالَ: فَجَعَلَنَ يَتَصَدَّقْنَ مِنْ حُلِيِّهِنَّ، يُلْقِينَ فِي ثَوْبِ بِلَالٍ مِنْ أَقْرِطِهِنَّ وَخَوَاتِيمِهِنَّ »

میں رسول اللہ ﷺ کے ساتھ عید میں شریک ہوا اور آپ ﷺ نے خطبہ سے قبل اذان و اقامت کے بغیر نماز سے آغاز کیا۔ پھر آپ ﷺ بلال رضی اللہ عنہ پر ٹیک لگا کر کھڑے ہوئے اور سامعین کو اللہ تعالیٰ کا تقویٰ اختیار کرنے کا حکم دیا اس کی، اطاعت پر ابھارا اور انہیں وعظ و نصیحت کی۔ بعد ازاں آپ چل کر عورتوں کے پاس گئے، انہیں وعظ و نصیحت کی اور فرمایا: تم صدقہ و خیرات کرو، اس لئے کہ

تمہاری اکثریت جہنم کا ایندھن ہے، (اس پر) عورتوں کے درمیان سے ایک سیاہ رخساروں والی عورت کھڑی ہو اور عرض کیا: یا رسول اللہ (عورتیں جہنم کی اکثریت) کیوں ہیں؟ آپ نے فرمایا، اس لئے کہ تم شکوہ و شکایت بہت زیادہ کرتی ہو اور خاوند کی ناشکری کرتی ہو، راوی بیان کرتے ہیں: پھر عورتیں اپنے زیورات صدقہ کرنے لگیں اور اپنی بالیاں، جھمکے اور انگوٹھیاں بلال رضی اللہ عنہ کے کپڑے میں ڈالنے لگیں۔“

[صحیح مسلم، کتاب صلاة العیدین: ۸۸۵، سنن نسائی، کتاب صلاة العیدین، باب قیام الامام فی الخطبة متوکثراً علی انسان: ۱۵۷۶، مسند احمد، ۳/۳۱۸، بیہقی، ۳/۲۹۶]

فقہ الحدیث:

- ۱۔ شوکانی کہتے ہیں: خطبہ عید میں وعظ و نصیحت کرنا مستحب فعل ہے اور اگر واعظ و موعوظ پر فتنہ فساد کا خوف نہ ہو تو عورتوں کو وعظ و نصیحت کرنا اور انہیں صدقہ کرنے کی ترغیب دینا مستحب فعل ہے۔
- ۲۔ مردوں کے اجتماعات میں عورتوں کی علیحدہ نشست کا انعقاد کیا جائے، کیونکہ مرد و زن کے اختلاط سے نظر وغیرہ سے فتنہ پیدا ہو سکتا ہے۔ [نبیل الاوطار، ۳/۳۲۲]
- ۳۔ عورتیں خاوند اور ولی کی اجازت کے بغیر زیورات صدقہ کر سکتی ہیں اور اس عمل پر ان کی سرزنش درست نہیں۔
- ۴۔ خطبہ عید میں جھولی پھیرنا، آداب خطبہ کے منافی اور مکروہ فعل ہے جس کا شریعت میں کوئی جواز نہیں، البتہ امام اپنے قریب کسی شخص کو صدقہ و خیرات جمع کرنے کیلئے کھڑا کر سکتا ہے۔

اگر عورتوں تک خطیب کی آواز نہ پہنچے تو انہیں الگ خطبہ دینا مستحب ہے:

اگر امام کو محسوس ہو کہ اس کی آواز عورتوں تک نہیں پہنچی تو وہ مردوں سے خطاب کے

بعد عورتوں کو الگ وعظ و نصیحت کرے، ابن عباس رضی اللہ عنہما بیان کرتے ہیں

«أَشْهَدُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ يُصَلِّي قَبْلَ الْخُطْبَةِ
قَالَ: ثُمَّ خَطَبَ، فَرَأَى لَمْ يُسْمِعِ النِّسَاءَ فَاتَّاهُنَّ فَذَكَرَهُنَّ، وَوَعَّظَهُنَّ،
وَأَمَرَهُنَّ بِالصَّدَقَةِ، وَبِلَالٍ قَائِلٌ بِثَوْبِهِ، فَجَعَلَتِ الْمَرْأَةُ تُلْقِي الْخَاتَمَ
وَالْخُرْصَ، وَالشَّيْءَ»

”میں یقینی خبر دیتا ہوں کہ رسول اللہ ﷺ نے خطبہ سے پہلے نماز ادا کی، پھر خطبہ
دیا، اور آپ ﷺ کو محسوس ہوا کہ آپ ﷺ عورتوں کو نہیں سنا سکے، چنانچہ آپ
عورتوں کے پاس آئے، انہیں وعظ و نصیحت کی اور انہیں صدقہ کا حکم دیا جب کہ
بلال رضی اللہ عنہ کپڑا پھیلائے ہوئے تھے (پھر) عورتیں اس کپڑے میں انگوٹھیاں،
بایاں اور دیگر اشیاء ڈالنے لگیں۔“

[صحیح بخاری، کتاب الزکاة، باب العرض فی الزکاة: ۱۴۴۹۔ صحیح مسلم،
کتاب صلاة العیدین: ۸۸۴، سنن ابوداؤد، کتاب الصلاة باب الخطبة يوم العید:
۱۱۴۲، سنن ابن ماجہ، کتاب إقامة الصلوات، باب ماجاء فی صلاة العیدین:

[۱۲۷۳

کیا عورتوں کو وعظ و نصیحت کرنا لازم امر ہے؟:

عورتوں کو مستقل علیحدہ وعظ و نصیحت کرنا امام پر لازم نہیں بلکہ گزشتہ حدیث دلیل ہے کہ
ایسا کرنا تب بہتر ہے جب عورتوں تک امام کی آواز نہ پہنچی ہو نیز عطاء بن ابی رباح کے
آئندہ قول سے استدلال کرنا کہ عورتوں کو علیحدہ وعظ کرنا لازم ہے، درست نہیں۔

ابن جریج کہتے ہیں، میں نے عطاء رضی اللہ عنہ سے پوچھا:

«أَحَقُّ عَلَى الْإِمَامِ أَنْ يَأْتِيَ النِّسَاءَ حِينَ يَفْرُغُ فَيَذَكِّرُهُنَّ؟ قَالَ: إِئِي
لَعْمَرِي! إِنَّ ذَلِكَ لَحَقُّ عَلَيْهِمْ، وَمَا هُمْ لِأَيَفْعَلُونَ ذَلِكَ؟»
”کیا خطبہ سے فارغ ہونے کے بعد امام پر لازم ہے کہ وہ عورتوں کے پاس جا

کر انہیں وعظ و نصیحت کرے؟ انہوں نے کہا: ہاں! بالتحقیق ائمہ کرام پر یہ (عورتوں کو علیحدہ وعظ کرنا) لازم ہے اور انہیں کیا مسئلہ ہے وہ یہ عمل کیوں نہیں کرتے؟“

[صحیح بخاری، کتاب العیدین، باب موعظة الإمام النساء یوم العید: ۹۷۸، صحیح مسلم، کتاب صلاة العیدین: ۸۸۵]

فقہ الروایۃ:

قاضی عیاض بیان کرتے ہیں: عطاء رضی اللہ عنہ کا مذکورہ قول ان کی اپنی روایت (مسلم: ۸۸۴) جو پچھلے عنوان کے تحت بیان ہوتی ہے) کے موافق نہیں، قاضی عیاض کا یہ تجزیہ مبنی برحقیقت نہیں، بلکہ امام کے لئے مستحب ہے، جب وہ عورتوں کو خطبہ نہ سنا سکے تو وہ عورتوں کے پاس جا کر انہیں وعظ کرے۔ ہر دور میں اس شرط کے ساتھ عورتوں کو علیحدہ وعظ کرنا درست ہے اور اس شرط کے ہوتے کوئی رکاوٹ ہمیں اس سنت سے نہیں روک سکتی۔

[شرح النووی، ۶/۱۷۵]

نماز عید کے بعد اجتماعی دعا کا حکم:

نماز عید یا خطبہ عید کے بعد ہاتھ اٹھا کر اجتماعی دعا کا ثبوت قرآن و سنت سے ثابت نہیں، ایسا فعل بدعت اور مطلق احادیث سے غلط استدلال کا شاخسانہ ہے، نبی صلی اللہ علیہ وسلم سے منقول طریقہ عید سے اجتماعی دعا کی نفی ہوتی ہے۔

دلائل:

۱۔ ابوسعید خدری رضی اللہ عنہ بیان کرتے ہیں:

« كَانَ النَّبِيُّ صَلَّى اللَّهُ عَلَيْهِ وَسَلَّمَ يَخْرُجُ يَوْمَ الْفِطْرِ وَالْأَضْحَى إِلَى الْمُصَلَّى، فَأَوَّلُ شَيْءٍ يَبْدَأُ بِهِ الصَّلَاةُ، ثُمَّ يَنْصَرِفُ فَيَقُومُ مُقَابِلَ النَّاسِ، وَالنَّاسُ حُلُوسٌ عَلَى صُفُوفِهِمْ، فَيَعْظُمُ وَيُؤْصِيهِمْ

وَيَأْمُرُهُمْ، فَإِنْ كَانَ يُرِيدُ أَنْ يَقْطَعَ بَعْثًا وَيُوصِيَهُمْ وَيَأْمُرُهُمْ، فَإِنْ كَانَ يُرِيدُ أَنْ يَقَعَ بَعْثًا قَطْعَهُ، أَوْ بِأَمْرِهِمْ، فَإِنْ كَانَ يُرِيدُ أَنْ يَقَعَ بَعْثًا قَطْعَهُ، أَوْ يَأْمُرَ بِشَيْءٍ أَمْرًا بِهِ، ثُمَّ يَنْصَرِفُ - فَقَالَ أَبُو سَعِيدٍ: فَلَمْ يَزَلِ النَّاسُ عَلَى ذَلِكَ»

”نبی ﷺ عید الفطر اور عید الاضحیٰ کے دن عید گاہ کی طرف روانہ ہوتے اور سب سے پہلے جس کام سے ابتداء کرتے نماز تھی، پھر آپ ﷺ نماز سے فارغ ہو کر لوگوں کے بالمقابل کھڑے ہوتے، حالانکہ لوگ اپنی صفوں پر بیٹھے رہتے۔ آپ انہیں وعظ و نصیحت کرتے اور (مختلف امور کا) حکم صادر فرماتے، پھر اگر آپ ﷺ (کسی مہم پر) کوئی لشکر روانہ کرنا چاہتے تو لشکر روانہ کرتے یا کوئی حکم دینا چاہتے تو وہ حکم صادر کرتے۔ پھر آپ اگھر لوٹ آتے: ابوسعید خدری رضی اللہ عنہ نے بیان کیا، پھر لوگ (خلفائے راشدین وغیرہ) اس طریقہ پر مستقل کار بند رہے۔“

[صحیح بخاری، کتاب العیدین، باب الخروج الی المصلی بغیر منبر: ۹۵۶، صحیح مسلم، کتاب صلاة العیدین: ۸۸۹]

۲۔ ابن عباس رضی اللہ عنہما سے مروی ہے، وہ بیان کرتے ہیں:

« فَصَلَّى ثُمَّ خَطَبَ ثُمَّ أَتَى النِّسَاءَ وَمَعَهُ بِلَالٌ فَوَعَّظَهُنَّ وَذَكَرَهُنَّ وَأَمَرَهُنَّ بِالصَّدَقَةِ، فَرَأَيْتُهُنَّ يَهُوِينَ بِأَيْدِيَهُنَّ يَقْدِفْنَهُ فِي ثُوبِ بِلَالٍ، ثُمَّ انْطَلَقَ هُوَ وَبِلَالٌ إِلَى بَيْتِهِ»

”نبی ﷺ نے (عید گاہ میں پہنچ) کر نماز عید پڑھی، پھر (حاضرین کو) خطبہ ارشاد کیا، بعد ازاں آپ ﷺ عورتوں کے پاس آئے حالانکہ بلال رضی اللہ عنہ آپ کے ساتھ تھے۔ آپ ﷺ نے انہیں وعظ و نصیحت کی اور انہیں صدقہ کا حکم دیا۔ چنانچہ میں نے عورتوں کو دیکھا وہ (اپنے زیورات کی طرف) اپنے ہاتھ جھکاتیں (اور زیورات اتار کر) بلال رضی اللہ عنہ کے کپڑے میں ڈال دیتیں۔ پھر آپ اور بلال رضی اللہ عنہ

آپ کے گھر کی طرف چل دیئے۔“

[صحیح بخاری، کتاب العیدین، باب العلم الذی بالمصلی: ۹۷۷۔ صحیح ابن

حبان: ۲۸۲۳]

فوائد:

- ۱۔ احادیث الباب میں عید گاہ میں ثابت جملہ امور عید و خطبہ کا بیان ہے لہذا اگر اجتماعی دعا مسنون اور عید گاہ میں نماز اور خطبہ کے بعد مشروع ہوتی تو اس کا بیان ضرور ہوتا۔ احادیث میں ہاتھ اٹھا کر اجتماعی دعا کا عدم ذکر اس کی نفی کی دلیل ہے۔
- ۲۔ کوئی ایسی حدیث ثابت نہیں، جس میں نماز عید کے بعد اجتماعی دعا کا بین ثبوت ہو، لہذا احادیث سے اپنی پسند کا مفہوم کشید کرنا کسی بھی مسلمان کے شایان شان نہیں۔
- ۳۔ یہاں یہ ڈھکوسلا چھوڑا جاتا ہے، کہ ان احادیث میں اجتماعی دعا کا ذکر نہیں تو عدم ذکر سے کسی چیز کا عدم تو لازم نہیں آتا لہذا اجتماعی دعا کی نفی کیسے ہوئی؟۔
- یہ بے سرو پا اعتراض ہے۔ اگر اجتماعی دعا کی کوئی واضح نص ہو تو انکار دعا کی کسے مجال ہے، لیکن جب اس کا ثبوت ہی نہیں تو عدم ذکر سے اس کی قطعی نفی لازم آتی ہے۔
- ۴۔ نماز عید کے بعد اجتماعی دعا کی نفی پر اجماع۔

حدیث اول میں ابوسعید خدری رضی اللہ عنہ کا یہ ارشاد ”فَلَمْ يَزَلِ النَّاسُ عَلَى ذَلِكَ“ دلیل ہے کہ نبی صلی اللہ علیہ وسلم خلفائے راشدین، حتیٰ کہ مروان بن حکم کا بھی نماز عید کے بعد اجتماعی دعا کے عدم اہتمام پر عمل رہا ہے لہذا نماز عید کے بعد اجتماعی دعا کے عدم اہتمام پر اجماع ثابت ہے۔

حدیث نبوی سے غلط استدلال:

ام عطیہ رضی اللہ عنہا بیان کرتی ہیں:

« كُنَّا نُؤَمِّرُ أَنْ نَخْرُجَ يَوْمَ الْعِيدِ، حَتَّى نَخْرِجَ الْبُكَرَ مِنْ خِدْرِهَا،

حَتَّى نَخْرُجَ الْحَيْضَ فَيَكُنَّ خَلْفَ النَّاسِ، فَيَكْبِرُنَّ بِتَكْبِيرِهِمْ
وَيَدْعُونَ بِدُعَائِهِمْ»

”ہم عورتوں کو حکم دیا جاتا تھا کہ عید کے دن (عید گاہ کی طرف) روانہ ہوں، حتیٰ کہ (ہمیں یہ بھی حکم صادر ہوتا کہ) ہم دوشیزہ کو اس کی خلوت گاہ سے نکالیں اور حائضہ عورتوں کو بھی (نماز عید میں) لائیں اور وہ لوگوں کے پیچھے (نشست کریں، وہ لوگوں کی تکبیرات کے ساتھ تکبیرات اور ان کی دعا کے ساتھ دعا کریں۔“

[صحیح بخاری، کتاب العیدین، باب التکبیر أيام منیٰ واذًا غدا الی عرفة :
۹۷۱ مسلم کتاب صلاة العیدین: باب إباحة خروج النساء فی العیدین: ۸۹۰]

۲۔ دوسری روایت کے الفاظ ہیں:

«فَأَمَّا الْحَيْضُ فَيَعْتَزِلْنَ الصَّلَاةَ وَيَشْهَدْنَ الْخَيْرَ وَدَعْوَةَ الْمُسْلِمِينَ»
”حائضہ عورتیں نماز (گاہ) سے علیحدہ رہیں اور خیر اور مسلمانوں کی دعا میں شریک ہوں۔“

[صحیح مسلم، کتاب صلاة العیدین، باب ذکر إباحة خروج النساء فی العیدین
إلی المصلی: ۸۹۰، جامع ترمذی، کتاب الصلاة، باب: ما جاء فی خروج النساء فی
العیدین: ۵۴۰، سنن ابن ماجہ، کتاب إقامة الصلوات، باب ما جاء فی خروج
النسائی فی العیدین: ۱۳۰۷]

ان حدیث سے عید کے بعد اجتماعی دعا کے اثبات کی دلیل لی جاتی ہے لیکن یہ استدلال

کئی اعتبار سے غلط ہے۔

۱۔ ان احادیث میں بالکل وضاحت نہیں کہ یہاں دعا سے مراد نماز عید کے بعد اجتماعی دعا ہے بلکہ ان احادیث میں امام کے عید گاہ میں پہنچنے سے قبل حاضرین کو تکبیر و دعا کا اہتمام کرنے، حائضہ عورتوں کو نماز گاہ سے دور رہنے اور حاضرین عید کی طرح تکبیر و دعا کا اہتمام کرنے کی تلقین ہے۔ نماز عید اور خطبہ عید کا عمل امام کی آمد پر شروع ہوتا ہے،

جب ان احادیث میں امام کی آمد تک کا ذکر نہیں تو ان سے اجتماعی دعا کے اثبات کی دلیل کیسے اخذ کی جاسکتی ہے۔

اس کی دلیل یہ ہے کہ عید گاہ میں موجود لوگ امام کی آمد سے پہلے تکبیرات کا اہتمام کریں گے اور امام کی آمد پر یہ سلسلہ منقطع کر دیں گے، اس کی دلیل: ص: ۷۰ بعنوان ”عید گاہ جاتے ہوئے تکبیرات کا اہتمام کرنا“، پر ملاحظہ کیجئے۔

جب یہ طے ہے کہ عید گاہ میں موجودہ مرد و زن تکبیرات کا اہتمام امام کی آمد سے پہلے کریں گے تو دعا کا محل بھی امام کی آمد سے قبل ہے، نیز تکبیرات کا اہتمام خطبہ عید اور نماز عید کے بعد ثابت نہیں تو دعا کا محل خطبہ عید کے بعد کیونکر ہو سکتا ہے۔

۲۔ سلمان فارسی رضی اللہ عنہ سے ثابت تکبیرات کے الفاظ دہرانے سے تکبیرات و دعا کے اہتمام پر عمل ہو جاتا ہے نیز فعل صحابی سے معلوم ہوتا ہے کہ روز عید عید گاہ میں تکبیرات و دعا کا محل نماز عید اور امام کی آمد سے قبل ہے۔

[دیکھئے، ص: ۸۹: ۹: بعنوان: تکبیرات کے الفاظ ”کیونکہ عید گاہ میں امام کی آمد پر حاضرین تکبیرات و دعا کا سلسلہ منقطع کر دیئے تھے“، تفصیل کیلئے دیکھئے: ص: ۷۰]

حافظ ثناء اللہ مدنی رحمۃ اللہ علیہ کا فتویٰ:

سوال کیا عید کی نماز کے بعد اجتماعی دعا کرنا بدعت ہے، اگر نہیں تو کیا نماز کے بعد دعا

مانگی جائے، یا خطبہ کے بعد، یا خطبہ کے دوران؟ اور ہاتھ اٹھائیں جائیں یا نہیں؟

جواب نماز عید یا خطبہ کے بعد اجتماعی دعا کا ثبوت نہیں، ظاہر ہے جو چیز ثابت نہ ہو، وہ

بدعت ہونے کے خطرہ سے خالی نہیں اور نماز یا خطبہ کے بعد اجتماعی دعا کرنا ثابت

نہیں۔

(بحوالہ رسالہ محدث جون ۲۰۰۲ء)

صاحب مرعاة المفاتیح عبید الرحمن مبارکپوری رحمۃ اللہ علیہ کا بیان:

« وَاسْتَدِلَّ بِقَوْلِهِ ”دَعْوَةُ الْمُسْلِمِينَ“ عَلَى مَشْرُوعِيَّةِ الدُّعَاءِ بَعْدَ

صَلَاةِ الْعِيدِ كَمَا يُدْعَى دُبْرَ الصَّلَوَاتِ الْخَمْسِ، وَفِيهِ نَظَرٌ لِأَنَّهُ لَمْ يَثْبُتْ عَنِ النَّبِيِّ صَلَّى اللَّهُ عَلَيْهِ وَسَلَّمَ دُعَاءٌ بَعْدَ صَلَاةِ الْعِيدَيْنِ وَ لَمْ يَنْقُلْ أَحَدٌ الدُّعَاءَ بَعْدَهَا، بَلِ الثَّابِتُ عَنْهُ صَلَّى اللَّهُ عَلَيْهِ وَسَلَّمَ أَنَّهُ كَانَ يَخْطُبُ بَعْدَ الصَّلَاةِ مِنْ غَيْرِ فَضْلِ بِشَيْءٍ آخَرَ، فَلَا يَصِحُّ التَّمَسُّكُ بِإِطْلَاقِ قَوْلِهِ "دَعْوَةُ الْمُسْلِمِينَ" وَالظَّاهِرُ أَنَّ الْمُرَادَ بِهَا الْأَذْكَارُ الَّتِي فِي الْخُطْبَةِ وَكَلِمَاتُ الْوَعْظِ وَالنُّصْحِ فَإِنَّ لَفْظَ الدَّعْوَةِ عَامٌ»

”آپ ﷺ کے اس فرمان ”دعوة المسلمین“ سے نماز عید کے بعد اجتماعی دعا کی مشروعیت کی دلیل لی جاتی ہے۔ جیسے پانچ نمازوں کے بعد اجتماعی دعا کا (بے سرو پا) کی جاتی ہے۔ اس استدلال میں نظر ہے کیونکہ نبی ﷺ سے نماز عیدین کے بعد دعا کرنا ثابت نہیں اور کسی صحابی نے نماز کے بعد دعا نقل نہیں کی بلکہ آپ ﷺ سے ثابت ہے کہ آپ ﷺ نماز عید کے معاً بعد (یعنی کسی دوسری عمل کے فاصلے کے بغیر) خطبہ عید ارشاد کرتے تھے۔ سو اس قول دعوة المسلمین سے اجتماعی دعا کی دلیل لینا درست نہیں بلکہ اس سے خطبہ میں اذکار اور وعظ و نصیحت کے کلمات مقصود ہیں کیونکہ لفظ ”دعوة“ عام ہے۔“

[مرعاة المفاتیح: ۳/۳۳۱]

نماز عید کے بعد بایں الفاظ ”تَقَبَّلَ اللَّهُ مِنَّا وَ مِنْكَ“ مبارکباد دینا جائز ہے:

نماز عید کے بعد ان الفاظ ”تَقَبَّلَ اللَّهُ مِنَّا وَ مِنْكَ“ سے مبارکباد دینا اگرچہ عمل صحابہ سے ثابت ہے لیکن اس بارے مرفوع روایت ضعیف ہے۔

خالد بن معدان رضی اللہ عنہ بیان کرتے ہیں کہ عید کے دن میری ملاقات وائلہ بن اسقع رضی اللہ عنہ سے ہوئی تو میں نے انہیں تہنیتی کلمات ”تَقَبَّلَ اللَّهُ مِنَّا وَ مِنْكَ“ کہے جواب میں انہوں

نے بھی ”تَقَبَّلَ اللَّهُ مِنَّا وَ مِنْكَ“ کہا پھر وائلہ رضی اللہ عنہا نے بیان کیا
 « لَقِيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَسَلَّمَ يَوْمَ عِيدٍ فَقُلْتُ :
 تَقَبَّلَ اللَّهُ مِنَّا وَ مِنْكَ، قَالَ: نَعَمْ! تَقَبَّلَ اللَّهُ مِنَّا وَ مِنْكَ »
 روز عید رسول اللہ صلی اللہ علیہ وسلم سے میری ملاقات ہو اور میں نے آپ صلی اللہ علیہ وسلم کو یہ کلمات
 ”تَقَبَّلَ اللَّهُ مِنَّا وَ مِنْكَ“ (اللہ تعالیٰ ہمارے اور آپ صلی اللہ علیہ وسلم کے نیک اعمال
 قبول فرمائے) کہے آپ صلی اللہ علیہ وسلم نے جواب میں فرمایا: ہاں! ”تَقَبَّلَ اللَّهُ مِنَّا
 وَ مِنْكَ“ اللہ تعالیٰ ہمارے اور تمہارے اعمال قبول کرے۔

[سنن بیہقی : ۳/۳۱۹، إسناده ضعيف]

اس حدیث میں محمد بن ابراہیم بن علاء دمشقی منکر الحدیث ہے اور بقیہ بن ولید کی
 تدلیس ہے۔

تعالل صحابہ:

عید کے دن صحابہ کرام آپس میں ملاقات کے وقت ان کلمات ”تَقَبَّلَ اللَّهُ مِنَّا وَ
 مِنْكَ“ عید کی مبارک باد دیتے تھے، لہذا صحابہ کرام رضی اللہ عنہم کا یہ فعل اس کے مشروع ہونے کی
 دلیل ہے۔

چنانچہ جبیر بن نفیر رضی اللہ عنہ بیان کرتے ہیں:

« كَانَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذَا التَّقَوْا يَوْمَ
 الْعِيدِ، يَقُولُ بَعْضُهُمْ لِبَعْضٍ: تَقَبَّلَ اللَّهُ مِنَّا وَ مِنْكَ »

اصحاب رسول صلی اللہ علیہ وسلم روز عید جب باہم ملاقات کرتے تو ایک دوسرے کو ہے
 ”تَقَبَّلَ اللَّهُ مِنَّا وَ مِنْكَ“ کہتے تھے۔

[كتاب صلاة العیدین للمحاملی : ۲/۱۲۹/۲، تمام المنه : ۳۵۵۔ فتح الباری :

۲/۵۷۵۷۔ إسناده صحيح]

کیا ان کلمات کا تبادلہ مکروہ فعل ہے؟

مبارکباد کے طور پر ”تَقَبَّلَ اللَّهُ مِنْكَ“ کہنا صحابہ کرام رضی اللہ عنہم کا فعل اور جائز عمل ہے نیز اس کی کراہت کے بارے منقول روایت ضعیف ہے، عبادہ بن صامت رضی اللہ عنہ سے روایت ہے، وہ کہتے ہیں:

« سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنْ قَوْلِ النَّاسِ فِي الْعِيدَيْنِ تَقَبَّلَ اللَّهُ مِنَّا وَ مِنْكُمْ، قَالَ: ذَلِكَ فِعْلُ أَهْلِ الْكِتَابَيْنِ وَ كَرِهَهُ »
 ”میں نے عیدین میں لوگوں کے (ایک دوسرے کو) ”تَقَبَّلَ اللَّهُ مِنَّا وَ مِنْكُمْ“ کہنے کے بارے رسول اللہ صلی اللہ علیہ وسلم سے پوچھا تو آپ نے فرمایا: یہ یہود و نصاریٰ کا فعل ہے اور آپ نے اس طریقہ کو ناپسند کیا۔“

[سنن بیہقی : ۳۲۰/۳ - إسناده ضعيف، عبد الخالق بن زيد بن واقد دمشقي منكر الحديث]

کیا عید مبارک کہنا جائز ہے؟

عید کے دن مبارکباد کے طور پر تَقَبَّلَ اللَّهُ مِنَّا وَ مِنْكَ کے سوا کسی بھی قسم کے کلمات کا استعمال ناجائز ہے، کیونکہ ایسے کلمات کے جواز کی دلیل ثابت نہیں ہے، لہذا جو تہنیتی کلمات ثابت ہیں انہیں ہی زیر استعمال لایا جائے۔

نماز عید کے بعد عید ملن کے طور پر مصافحہ اور معانقہ کرنا بدعت ہے:

نماز عید کے بعد عید ملن کے طور پر مصافحہ یا معانقہ کرنا بدعت ہے کیونکہ سنت رسول اللہ صلی اللہ علیہ وسلم اور صحابہ کرام رضی اللہ عنہم سے عید کے بعد یہ طریقہ ثابت نہیں۔

فضیلۃ الشیخ، حافظ عبدالستار الحماد رحمۃ اللہ علیہ کا فتویٰ:

(سوال) ٹھینگ موڑ ”الہ آباد“ سے محمد شفیع پوچھتے ہیں کہ ہمارے ہاں عام طور پر نماز عید کے بعد مصافحہ کرنے اور گلے ملنے کی عادت ہے اس کی شرعی حیثیت کیا ہے؟

(جواب) نماز عید کے بعد مصافحہ کرنے یا گلے ملنے کا ثبوت کتاب و سنت سے نہیں ملتا مولانا ثناء اللہ امرتسری رحمۃ اللہ علیہ سے کسی نے اس کے متعلق سوال کیا تو آپ رحمۃ اللہ علیہ نے بایں الفاظ بڑا جامع جواب دیا فرماتے ہیں: مصافحہ بعد از سلام آیا ہے عید کے روز بھی بحیثیت تکمیل سلام مصافحہ کریں تو جائز ہے، بحیثیت خصوص عید بدعت ہے کیونکہ زمانہ رسالت و خلافت میں مروج نہ تھا۔ [فتاویٰ ثنائیہ: ۴۵/۱۔ فتاویٰ اصحاب الحدیث: ۴۱۶]

نماز عید سے پہلے مطلق اور نماز عید کے بعد عید گاہ میں نماز پڑھنا مکروہ ہے:

نماز عید سے قبل عید گاہ میں یا گھر پر اور نماز عید کے بعد عید گاہ میں نفل نماز پڑھنا مکروہ فعل ہے اس کے دلائل حسب ذیل ہیں۔

۱۔ ابن عباس رضی اللہ عنہما بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ يَوْمَ الْفِطْرِ فَصَلَّى رَكْعَتَيْنِ، لَمْ يُصَلِّ قَبْلَهَا وَلَا بَعْدَهَا»

”یقیناً نبی صلی اللہ علیہ وسلم عید الفطر کے دن (نماز عید کیلئے) نکلے اور دو رکعت نماز ادا کی

آپ نے نماز عید سے پہلے اور بعد میں (کوئی نفل) نماز نہ پڑھی۔“

[صحیح بخاری، کتاب العیدین، باب الصلاة قبل العید وبعدها: ۹۸۹۔ مسلم، کتاب صلاة العیدین، باب ترك الصلاة قبل العید وبعدها فی المصلی ۸۸۴۔ أبو داؤد، کتاب الصلاة، باب الصلاة بعد صلاة العید: ۱۱۵۹۔ جامع ترمذی، کتاب الصلاة، باب ما جاء لا صلاة قبل العیدین ولا بعدها: ۵۳۷۔ سنن نسائی، کتاب الصلاة، باب الصلاة قبل العیدین وبعدها: ۱۵۸۸۔ سنن ابن ماجہ، کتاب إقامة الصلوات، باب ما جاء فی الصلاة قبل العید وبعدها: ۱۲۹۱]

۲۔ عبد اللہ بن عمرو رضی اللہ عنہما سے مروی ہے، وہ بیان کرتے ہیں:

«أَنَّ النَّبِيَّ صَلَّى اللَّهُ عَلَيْهِ وَسَلَّمَ، لَمْ يُصَلِّ قَبْلَهَا وَلَا بَعْدَهَا فِي عِيدٍ»

”بلاشبہ نبی صلی اللہ علیہ وسلم نے عید کے دن نماز عید سے پہلے اور بعد میں (نفل) نماز نہیں پڑھی۔“

[سنن ابن ماجہ، کتاب إقامة الصلوات، باب ما جاء فی الصلاة قبل صلاة العید و

بعدها: ۱۲۲۹۔ مسند أحمد: ۲/۱۸۰ اسنادہ حسن [

عبداللہ بن عبد الرحمن بن یعلیٰ بن کعب طائفی صدوق راوی ہے۔

۳۔ ابوبکر عبداللہ بن حفص بن عمر بن سعد بن ابی وقاص رضی اللہ عنہ بیان کرتے ہیں کہ عبداللہ بن عمر رضی اللہ عنہما عید کے دن عید گاہ کی طرف نکلے اور نماز عید سے پہلے اور بعد میں (کوئی نفل) نماز نہ پڑھی ”وَذَكَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ فَعَلَهُ“ اور انہوں نے بتایا کہ نبی صلی اللہ علیہ وسلم نے بھی یہی فعل اختیار کیا ہے۔

[جامع ترمذی، کتاب الصلاة، باب ماجاء لاصلاة قبل العیدین ولا بعدها: ۵۳۸، مسند أحمد: ۲/۵۷۔ مستدرک حاکم: ۱/۲۹۵۔ اسنادہ حسن ابان بن عبد اللہ البجلی صدوق راوی ہے]

فقہ الحدیث:

یہ احادیث دلیل ہیں کہ نماز عید سے پہلے اور بعد میں مطلق نوافل پڑھنا غیر مشروع اور مکروہ ہیں لیکن آئندہ حدیث کی رو سے نماز عید کے بعد گھر پہنچ کر دو رکعت نماز پڑھنا مسنون ہے ابوسعید خدری رضی اللہ عنہ بیان کرتے ہیں

« كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُصَلِّي قَبْلَ الْعِيدِ شَيْئًا، فَإِذَا رَجَعَ إِلَى مَنْزِلِهِ صَلَّى رَكْعَتَيْنِ »

”رسول اللہ صلی اللہ علیہ وسلم عید سے قبل کوئی نفل نماز نہیں پڑھتے تھے، لیکن جب آپ صلی اللہ علیہ وسلم گھر لوٹتے تو دو رکعت نماز ادا کرتے۔“

[سنن ابن ماجہ، کتاب إقامة الصلوات، باب ماجاء في الصلاة قبل صلاة العید و بعدها: ۱۲۹۳ مسند احمد، ۳/۲۸: ۱۱۲۴۲۔ مستدرک حاکم: ۱/۲۹۷، اسنادہ حسن عبداللہ بن محمد بن عقیل صدوق راوی ہے]

عید گاہ سے واپسی پر راستہ تبدیل کرنا مستحب فعل ہے:

عید گاہ کی طرف جاتے وقت ایک راستہ اختیار کرنا اور واپسی پر راستہ تبدیل کرنا رسول اللہ صلی اللہ علیہ وسلم کا مستقل فعل اور مستحب عمل ہے۔

۱۔ جابر رضی اللہ عنہ سے روایت ہے، وہ بیان کرتے ہیں:

«كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا كَانَ يَوْمُ عِيدِ خَالَفَ الطَّرِيقَ»

”جب عید کا دن ہوتا تو نبی ﷺ (عید گاہ سے واپسی پر) راستہ تبدیل کرتے تھے۔“

[صحیح بخاری، کتاب العیدین، باب من خالف الطريق إذا رجع يوم العيد: ۹۸۶]

۲۔ ابو ہریرہ سے مروی ہے کہ:

«كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا خَرَجَ يَوْمَ الْعِيدِ فِي

طَرِيقٍ رَجَعَ فِي غَيْرِهِ»

”رسول اللہ ﷺ جب عید کے دن ایک راستے سے روانہ ہوئے تو اس کے علاوہ

اور راستے سے واپس لوٹتے تھے۔“

[جامع ترمذی، کتاب الصلاة، باب ماجاء في خروج النبي ﷺ في طريق ورجوعه

من طريق آخر: ۵۴۱۔ مستدرک حاکم: ۲۹۲/۱، ۲۹۷۔ سنن ابن ماجہ، کتاب،

إقامة الصلوات، باب ماجاء في الخروج يوم العيد من طريق والرجوع من غيره:

۱۳۰۱۔ سنن بیہقی: ۳۰۸/۳، إسناده حسن]

۳۔ نافع بیان کرتے ہیں:

«أَنَّ ابْنَ عُمَرَ كَانَ يَخْرُجُ إِلَى الْعِيدِ فِي طَرِيقٍ وَيَرْجِعُ فِي أُخْرَى،

وَيَزْعُمُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَفْعَلُ ذَلِكَ»

”بلاشبہ ابن عمر رضی اللہ عنہما عید کے لیے ایک راستے سے روانہ ہوتے اور دوسرے راستے

سے واپس آتے تھے اور وہ بالیقین بیان کرتے کہ رسول اللہ ﷺ (عید گاہ میں

روانگی اور واپسی پر) یہ عمل کرتے تھے۔“

[سنن ابن ماجہ، کتاب اقامة الصلوات، باب ماجاء في الخروج يوم العيد من طريق

والرجوع من غيره: ۱۲۹۹۔ عبید اللہ بن عمر بن حفص العمري کی نافع سے روایت حسن ہے۔

[إسناده حسن]

فوائد:

۱۔ سید سابق اور شوکانی کہتے ہیں احادیث الباب دلیل ہیں کہ نماز عید کے لیے روانہ ہوتے وقت ایک راستہ اختیار کرنا اور واپسی پر دوسرا راستہ اختیار کرنا امام و مقتدی دونوں کیلئے مستحب ہے اور اکثر اہل علم کی یہی رائے ہے۔

[نیل الأوطار : ۳۰۸/۳ - فقہ السنہ : ۳۰۱/۱]

۲۔ ابن قدامہ حنبلی بیان کرتے ہیں خلاصہ کلام یہ ہے کہ انسان جس راستے سے عید گاہ کی طرف جائے اس کے علاوہ دوسرے راستے سے واپس آنا مسنون ہے اور مالک اور شافعی بھی اسی موقف کے قائل ہیں۔ [المغنی لابن قدامہ، ۲/۲۴۳]

عید گاہ سے واپسی پر راستہ تبدیل کرنے کی حکمت:

عید گاہ سے واپسی پر راستہ بدلنے میں کیا حکمت پنہاں ہے، اس سربستہ راز سے شریعت نے نقب کشائی نہیں کی، لہذا اس بارے اصل حکمت نبی ﷺ کی اس مستقل سنت کی اتباع ہے اور اہل ایمان اتباع سنت ہی کے پابند ہیں۔

کیا نماز عید کیلئے ایک ہی راستہ پر آنا جانا بھی مسنون ہے؟

نماز عید سے واپسی پر راستہ تبدیل کرنا مستحب فعل ہے یہ عمل واجب نہیں سوا ایک ہی راستے سے آمد و رفت کا جواز بہر حال موجود ہے، لیکن اس بارے صحابہ کرام رضی اللہ عنہم سے عید کے دن ایک ہی راستے پر آمد و رفت کی مشروعیت پر دال روایت ضعیف ہے۔

دلیل:

بکر بن مبشر انصاری رضی اللہ عنہ بیان کرتے ہیں:

« كُنْتُ أَغْدُو مَعَ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى الْمُصَلَّى يَوْمَ الْفِطْرِ وَ يَوْمَ الْأَضْحَى، فَسَلَّكَ بَطْنُ بَطْحَانَ حَتَّى نَأْتِيَ الْمُصَلَّى، فَصَلَّيْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ ثُمَّ

نَرْجِعُ مِنْ بَطْنِ بَطْحَانَ إِلَى بُيُوتِنَا»

”میں عید الفطر اور عید الاضحیٰ کے دن اصحاب رسول ﷺ کے ہمراہ عید گاہ جایا کرتا تھا اور ہم وادی بطحان کے راستے عید گاہ پہنچتے اور ہم رسول ﷺ کی معیت میں نماز ادا کرتے پھر ہم وادی بطحان کے راستے اپنے گھروں کی طرف لوٹتے تھے۔“

[سنن أبو داؤد، کتاب الصلاة، باب إذا لم يخرج الإمام العید من یومہ یخرج من الغد: ۱۱۵۸۔ مستدرک حاکم: ۱/۲۹۶-۲۹۷، اسنادہ ضعیف ”اسحاق بن سالم مولیٰ نوفل بن عدی مجهول الحال ہے]

عید کے دن جنگی نغمے پڑھنا جائز ہے:

عید کے دن دف بجانا، جنگی نغمے پڑھنا اور جنگ میں داد شجاعت دینے والے بہادروں کی بہادری اور دلیری کے اشعار کہنا جائز ہیں، بشرطیکہ یہ عمل لونڈیاں انجام دیں۔

دلائل:

۱۔ عائشہ رضی اللہ عنہا بیان کرتی ہیں:

« دَخَلَ أَبُو بَكْرٍ وَ عِنْدِي جَارِيَتَانِ مِنْ جَوَارِي الْأَنْصَارِ تَغْنِيَانِ مِمَّا تَقَاوَلَتِ الْأَنْصَارُ يَوْمَ بُعَاثَ، قَالَتْ: وَ لَيْسَتَا بِمُغْنِيَتَيْنِ، فَقَالَ أَبُو بَكْرٍ: أِبْمَزَ أَمِيرُ الشَّيْطَانِ فِي بَيْتِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَ ذَلِكَ فِي يَوْمِ عِيدٍ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَا أَبَا بَكْرٍ! إِنَّ لِكُلِّ قَوْمٍ عِيدًا وَ هَذَا عِيدُنَا»

”ابو بکر رضی اللہ عنہ (ہمارے) گھر داخل ہوئے جب کہ میرے پاس انصار قبیلہ کی دو باندیاں ترنم سے وہ اشعار پڑھ رہی تھیں جو انصار قبیلہ نے جنگ بعثت کے دن (بہادری اور انتقام کے اشعار) کہے تھے۔ عائشہ رضی اللہ عنہا نے بیان کیا کہ وہ پیشہ ور گلوکارائیں نہیں تھیں (یہ سن کر) ابو بکر رضی اللہ عنہ نے کہا: کیا رسول ﷺ کے گھر میں

شیطانی گیت؟ اور یہ عید کا دن تھا (اس پر) رسول اللہ ﷺ نے فرمایا: اے ابوبکر رضی اللہ عنہ! ہر قوم کا ایک تہوار ہے اور یہ ہماری عید (خوشی کا دن) ہے۔“

[صحیح بخاری، کتاب العیدین، باب سنة العیدین لأهل الإسلام: ۹۵۲۔ مسلم، کتاب صلاة العیدین، باب الرخصة فی اللعب الذی لا معصية فیہ فی أيام العید: ۸۹۲۔ سنن ابن ماجہ، کتاب النکاح باب الغناء والدف: ۱۸۹۸]

۲۔ عائشہ سے مروی ہے وہ بیان کرتی ہیں:

« أَنَّ أَبَا بَكْرٍ دَخَلَ عَلَيْهَا وَعِنْدَهَا جَارِيَتَانِ فِي أَيَّامِ مِنِّي، تُغْنِيَانِ وَتَضْرِبَانِ وَرَسُولُ اللَّهِ صَلَّى اللَّهُ عَلَيْهِ وَسَلَّمَ مُسَجًى بِثَوْبِهِ، فَانْتَهَرَهُمَا أَبُو بَكْرٍ، فَكَشَفَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْهُ وَقَالَ: دَعُهُمَا يَا أَبَا بَكْرٍ! فَإِنَّهَا أَيَّامُ عِيدٍ»

”بلاشبہ ایام منیٰ میں ابوبکر رضی اللہ عنہ ان کے ہاں تشریف لائے جب کہ ان کے پاس دو باندیاں نغمے گا رہی تھی اور دف بجا رہی تھی اور رسول اللہ ﷺ کپڑے میں لپٹے ہوئے تھے۔ ابوبکر رضی اللہ عنہ نے انہیں ڈانٹا، تو رسول اللہ ﷺ نے کپڑا ہٹایا اور فرمایا ابوبکر رضی اللہ عنہ! انہیں چھوڑیے، اس لئے کہ یہ عید کے دن ہیں۔“

[صحیح مسلم، کتاب صلاة العیدین، باب الرخصة فی اللعب الذی لا معصية فیہ فی أيام عید: ۸۹۲۔ مسند أحمد: ۸۴/۶۔ صحیح ابن حبان: ۵۸۶۸]

فوائد:

۱۔ ابن رجب حنبلی بیان کرتے ہیں: عید کے دن لونڈیوں کیلئے اہل عرب کی طرز پر (یعنی ایسے اشعار جن میں جنگوں کے واقعات، بہادری کی داستانیں اور مقتولین کے مرثیے ہوں) نغمے پڑھنے کی رخصت ہے خواہ یہ نغمے خواتین و حضرات بھی سن رہے ہوں اور اس کے ساتھ دف بھی بجایا جائے، شریعت میں اس کی رخصت ہے۔

۲۔ بلاشبہ نغمے گانا اور دف بجانا اہل عرب کی معروف عادت تھی اور ان کے گیت جنگوں

کے بیان اور مقتولین کے مرثیوں پر مشتمل ہوتے تھے اور ان کے دف ایسی ڈھولکیاں تھیں، جن کے ایک جانب چمڑا لگا ہوا تھا اور ان میں گھنگر نہیں ہوتے تھے۔

[فتح الباری لابن رجب : ۳۴۷]

۳۔ حافظ ابن حجر رحمۃ اللہ علیہ لکھتے ہیں: عید کے دنوں میں گھر والوں کو ایسے کاموں کی سہولت دینا جس سے طبیعت میں انبساط پیدا ہو اور بدن کو عبادت کی کلفت سے راحت پہنچے، مشروع ہے لیکن ایسے کاموں سے اعراض بہتر ہے۔

۴۔ اعیاد میں خوشی کا اظہار دین کا شعار ہے۔

[فتح الباری ۲/۵۷۱]

۵۔ حافظ ابن حجر بیان کرتے ہیں کہ حدیث الباب سے صوفیاء نے استدلال کیا ہے کہ گانا گانا اور آلات موسیقی کی دھن پر اور آلات موسیقی کے بغیر گانا سننا مباح ہے، لیکن حدیث عائشہ رضی اللہ عنہا کے ان الفاظ ”وَلَيْسَتْ بِمُغْنِيَّتَيْنِ“ وہ پیشہ ور مغنیہ نہیں تھیں، میں اس باطل استدلال کا کھلا رد ہے۔

یہ لفظ بول کر انہوں نے ان باندیوں کیلئے ثابت ہونے والے غلط مفہوم کی نفی کی ہے کیونکہ غناء ”گیت“ کا اطلاق اونچی آواز اور ترنم سے گنگنانے ”یعنی حدی خوانی“ پر بھی ہوتا ہے ایسے شخص کو ”مُغْنِيٌّ“ گلوکار نہیں کہا جاتا، بلکہ ”مُغْنِيٌّ“ گلوکار“ اسے کہا جاتا ہے جو بازو پھیلا کر، آنگن جھکا کر ”یعنی رقص کر کے“ تعریضاً یا تصریحاً فحش بول بول کر مستانہ جذبہ پیدا کرتا اور جنسی جذبات کو بھڑکاتا ہے (ایسے گیت اور گلوکاری حرام ہے)

[فتح الباری ۲/۵۷۱]

روز عید جہادی مظاہرہ پیش کرنا:

عید کے دن جہادی مظاہرہ پیش کرنا، اسلحہ کے کرتب دکھانا جائز ہے اور اس فعل پر مظاہرہ پیش کرنے والے کو داد دینا مشروع ہے اس کے دلائل درج ذیل ہیں۔

۱۔ عائشہ رضی اللہ عنہا بیان کرتی ہیں:

« وَكَانَ يَوْمَ عِيدٍ يَلْعَبُ فِيهِ السُّودَانُ بِالدَّرَقِ وَالْحِرَابِ فِيمَا سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَ إِمَّا قَالَ : أَتَشْتَهِينَ تَنْظُرِينَ؟ قُلْتُ : نَعَمْ، فَأَقَامَنِي وَرَاءَهُ، خَدِي عَلَى خَدِهِ وَهُوَ يَقُولُ : دُونَكُمْ يَا بَنِي أُرْفَدَةَ ! حَتَّى إِذَا مَلَلْتُ قَالَ : حَسْبُكَ؟ قُلْتُ : نَعَمْ، قَالَ : فَادْهَبِي.....»

”روز عید حبشی زرہوں اور نیزوں کا کھیل پیش کر رہے تھے، اور یا میں نے رسول اللہ ﷺ سے (کھیل دیکھنے کا) مطالبہ کیا یا آپ ﷺ نے فرمایا، کھیل دیکھنا چاہتی ہو؟ میں نے عرض کیا، جی ہاں! اس پر آپ نے مجھے اپنے پیچھے کھڑا کیا حالانکہ میرا رخسار آپ ﷺ کے رخسار پر تھا اور آپ ﷺ کہہ رہے تھے: اے اہل حبشہ! بہت خوب، حتیٰ کہ جب میں اکتا گئی تو آپ نے فرمایا کافی ہے، میں نے کہا، جی ہاں! آپ ﷺ نے فرمایا (گھر) چلی جاؤ۔“

[صحیح بخاری، کتاب العیدین، باب الحراب والدرق يوم العيد: ۹۵۰۔ صحیح مسلم، کتاب صلاة العیدین، باب الرخصة في اللعب الذي لا معصية فيه في أيام العيد: ۸۹۲]

۲۔ عائشہ رضی اللہ عنہا سے مروی ہے وہ بیان کرتی ہیں:

« جَاءَ حَبَشٌ يَزِفُونُ فِي يَوْمِ عِيدٍ فِي الْمَسْجِدِ، فَدَعَانِي النَّبِيُّ صَلَّى اللَّهُ عَلَيْهِ وَسَلَّمَ فَوَضَعْتُ رَأْسِي عَلَى مَنْكِبِهِ، فَجَعَلْتُ أَنْظُرُ إِلَى لَعِبِهِمْ، حَتَّى كُنْتُ أَنَا الَّتِي أَنْصَرِفُ عَنِ النَّظَرِ إِلَيْهِمْ»

”عید کے دن حبشی لوگ اچھلتے کودتے مسجد میں آئے اور نبی ﷺ نے مجھے (یہ مظاہرہ دیکھنے کے لیے) بلایا، میں نے اپنا سر آپ کے کندھے پر رکھا اور ان کا کھیل دیکھنے لگی حتیٰ کہ (جی بھر کر کھیل دیکھنے کے بعد) میں نے ہی ان سے صرف نظر کیا۔“

[صحیح مسلم، کتاب صلاة العیدین، باب الرخصة في اللعب الذي لا معصية فيه
في أيام العيد : ۸۹۲]

جمعتہ المبارک کے دن عید ہو تو نماز جمعہ چھوڑنے کی رخصت ہے :

اگر عید جمعۃ المبارک کے دن واقع ہو تو عید میں حاضر ہونے والے شخص کیلئے رخصت ہے کہ وہ نماز جمعہ میں شامل ہو یا نماز جمعہ ترک کر دے۔

دلائل :

۱۔ معاویہ بن ابی سفیان رضی اللہ عنہما نے زید بن ارقم رضی اللہ عنہ سے استفسار کیا۔

« أَشْهَدُتَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ عِيدَيْنِ اجْتَمَعَا فِي يَوْمٍ؟ قَالَ: نَعَمْ، قَالَ: فَكَيْفَ صَنَعْتَ؟ قَالَ: صَلَّى الْعِيدَ ثُمَّ رَخَّصَ فِي الْجُمُعَةِ فَقَالَ: مَنْ شَاءَ أَنْ يُصَلِّيَ فَلْيُصَلِّ »

” کیا تم رسول اللہ صلی اللہ علیہ وسلم کے ہمراہ ایسی دو عیدوں (جمعہ اور عید) میں شریک ہوئے ہو، جو ایک دن جمع ہوئی ہوں۔ زید بن ارقم رضی اللہ عنہ نے بیان کیا: ہاں! اس پر معاویہ رضی اللہ عنہ نے پوچھا: تو آپ صلی اللہ علیہ وسلم نے کیا کیا؟ انہوں نے (زید) کہا: آپ صلی اللہ علیہ وسلم نے نماز عید ادا کی پھر جمعہ کی رخصت دی اور فرمایا: جو شخص نماز جمعہ پڑھنا چاہے پڑھے۔“

[سنن أبو داؤد، کتاب الصلاة، باب إذا وافق يوم الجمعة يوم عيد: ۱۰۷۰۔ سنن نسائی، کتاب صلاة العیدین، باب الرخصته في التخلف عن الجمعة لمن شهد العيد: ۱۵۹۲۔ سنن ابن ماجہ، کتاب إقامة الصلوات، باب ما جاء فيما إذا اجتمع العیدان في يوم: ۱۳۱۰۔ مسند أحمد ۴/۳۷۱۔ ابن خزيمة: ۱۴۶۴۔ مستدرک حاکم: ۲۸۸/۱۔ إسناده حسن ایسا بن ابی رملہ شامی صدوق راوی ہے ابن حبان نے اسے کتاب التقات میں ذکر کیا ہے اور حاکم نے اس کی حدیث کو صحیح قرار دیا ہے لہذا اس سے ان کی جہالت کا ازالہ ہو جاتا ہے]

۲۔ ابو عبید مولیٰ ابن ازہر بیان کرتے ہیں:

« ثُمَّ شَهِدْتُ الْعِيدَ مَعَ عُثْمَانَ بْنِ عَفَّانَ، وَكَانَ ذَلِكَ يَوْمَ الْجُمُعَةِ، فَصَلَّى قَبْلَ الْخُطْبَةِ، ثُمَّ خَطَبَ فَقَالَ: يَا أَيُّهَا النَّاسُ! إِنَّ هَذَا يَوْمٌ قَدِ اجْتَمَعَ لَكُمْ فِيهِ عِيدَانِ، فَمَنْ أَحَبَّ أَنْ يَنْتَظِرَ الْجُمُعَةَ مِنْ أَهْلِ الْعَوَالِي فَلْيَنْتَظِرْ، وَمَنْ أَحَبَّ أَنْ يَرْجِعَ فَقَدْ أَذِنْتُ لَهُ »

” پھر میں عثمان بن عفان رضی اللہ عنہ کے ہمراہ عید میں حاضر ہوا اور وہ جمعہ کا دن تھا چنانچہ انہوں نے خطبہ سے قبل نماز پڑھی، پھر خطبہ ارشاد کیا اور فرمایا: لوگو، بلاشبہ اس دن دو عیدیں جمع ہوتی ہیں، سو مضافات مدینہ کے رہائشیوں سے جو شخص جمعہ کا انتظار پسند کرے وہ انتظار کرے اور جو واپس جانا چاہے بالتحقیق میں اسے اجازت دیتا ہوں۔“

[صحیح بخاری، کتاب الأضاحی، باب ما یوکل من لحوم الأضاحی ویتزود منه : ۵۵۷۲ - مسند أبو یعلیٰ : ۱۵۲ - صحیح ابن حبان : ۳۶۰۰]

بروز جمعہ عید ہونے کی صورت میں خطیب کیلئے جمعہ کا اہتمام کرنا مستحب فعل ہے:

اگر عید جمعۃ المبارک کے دن واقع ہو تو امام کیلئے مستحب ہے کہ وہ جمعہ کا انعقاد کرے تاکہ جو لوگ جمعہ میں شریک ہونا چاہئیں شریک ہو جائیں، نیز نبی صلی اللہ علیہ وسلم کا روز عید جمعہ کا اہتمام کرنا بھی اس کے استحباب کی دلیل ہے۔

دلائل:

۱- سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

« قَدِ اجْتَمَعَ فِي يَوْمِكُمْ هَذَا عِيدَانِ، فَمَنْ شَاءَ أَجْزَأَهُ مِنَ الْجُمُعَةِ، وَإِنَّا مُجْمِعُونَ »

” بالتحقیق تمہارے اس دن دو عیدیں (جمعہ اور عید) جمع ہوئی ہیں سو جو شخص چاہے (کہ اس کا عید میں شریک ہونا جمعہ سے کافی ہو تو یہ عمل) اسے جمعہ (میں شریک

نہ ہونے) سے کفایت کرے گا، لیکن یقیناً ہم جمعہ منعقد کرانے والے ہیں۔“

[سنن أبو داؤد ، کتاب الصلاة ، باب إذا وافق يوم الجمعة يوم عيد: ۱۰۷۳ - سنن ابن ماجه کتاب إقامة الصلوات ، باب ما جاء فيما اذا اجتمع العیدان فی يوم : ۱۳۱۱ - سنن بیہقی : ۳/۳۱۸ - إسناده صحيح]

۲- ابن عباس رضی اللہ عنہما سے مروی ہے کہ رسول ﷺ نے ارشاد فرمایا:

«اجْتَمَعَ عِيدَانِ فِي يَوْمِكُمْ هَذَا، فَمَنْ شَاءَ أَجْزَأُهُ مِنَ الْجُمُعَةِ وَإِنَّا مُجْمِعُونَ إِنْ شَاءَ اللَّهُ»

”تمہارے اس دن دو عیدیں جمع ہوئی ہیں سو جو شخص پسند کرے کہ اسے یہ عید میں شامل ہونا جمعہ سے کافی ہوگا (تو اسے جمعہ چھوڑنے کا اختیار ہے) لیکن بلاشبہ ہم ان انشاء اللہ جمعہ پڑھانے والے ہیں۔“

[سنن ابن ماجه ، کتاب إقامة الصلوات باب ما جاء فيما إذا اجتمع العیدان فی يوم : ۱۳۱۱ - إسناده حسن]

۳- سیدنا نعمان بن بشیر رضی اللہ عنہ بیان کرتے ہیں:

«كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقْرَأُ فِي الْعِيدَيْنِ وَفِي الْجُمُعَةِ، بِ "سَبِّحِ اسْمَ رَبِّكَ الْأَعْلَى" وَ "هَلْ أَتَاكَ حَدِيثُ الْغَاشِيَةِ"، قَالَ: وَإِذَا اجْتَمَعَ الْعِيدُ وَالْجُمُعَةُ فِي يَوْمٍ وَاحِدٍ - يَقْرَأُ بِهِمَا أَيْضًا فِي الصَّلَاتَيْنِ»

رسول اللہ ﷺ نماز عیدین اور نماز جمعہ میں ”سَبِّحِ اسْمَ رَبِّكَ الْأَعْلَى“ اور ”هَلْ أَتَاكَ حَدِيثُ الْغَاشِيَةِ“ کی تلاوت کرتے تھے، راوی بیان کرتے ہیں اور جب عید اور جمعہ ایک دن جمع ہوتے تو دونوں نمازوں میں آپ انہی دو سورتوں کی تلاوت کرتے تھے۔

[مسلم ، کتاب الصلاة ، باب ما يقرأ في صلاة الجمعة: ۸۷۸ ، ابو داؤد ، کتاب الصلاة ، باب وما يقرأ به في الجمعة: ۱۱۲۲ ، ترمذی ، کتاب الصلاة باب ماجاء في القراءة في العیدین: ۵۳۳ ، نسائی ، کتاب صلاة العیدین ، باب القراءة في

العیدین ”سبح اسم ربك الأعلى“ و ”هَلْ أَتَكَ جَدِيْتُ الْغَاشِيَةِ : ۱۵۶۹ ابن ماجه،
 كتاب إقامة الصلوات ، باب ماجاء في القراءة في صلاة العیدین : [۱۲۸۱]

فوائد:

۱۔ جب عید اور جمعہ ایک دن جمع ہوں تو عید میں حاضر ہونے والوں سے جمعہ ساقط ہو جاتا ہے۔

۲۔ جمعۃ المبارک کے دن عید ہونے کی صورت میں امام کیلئے جمعہ کا انعقاد کرنا مستحب فعل ہے۔
جمعۃ المبارک کے دن عید ہو تو جمعہ کا اہتمام نہ کرنا بھی جائز ہے:

اگر جمعہ اور عید ایک دن جمع ہوں تو نماز جمعہ کا اہتمام کرنا مستحب فعل ہے لیکن اگر کلیتاً جمعہ ترک کر دیا جائے تو بھی جائز ہے، لیکن اس صورت نماز ظہر ادا کرنا لازم ہے چنانچہ وہب بن کیسان رضی اللہ عنہ بیان کرتے ہیں:

« اجْتَمَعَ عِيدَانِ فِي عَهْدِ ابْنِ الزُّبَيْرِ فَأَخَّرَ الْخُرُوجَ، ثُمَّ خَرَجَ
 فَخَطَبَ، فَأَطَالَ الْخُطْبَةَ، ثُمَّ صَلَّى وَلَمْ يَخْرُجْ إِلَى الْجُمُعَةِ، فَعَابَ
 ذَلِكَ أَنَسُ عَلَيْهِ، فَبَلَغَ ذَلِكَ عِنْدَ ابْنِ عَبَّاسٍ فَقَالَ: أَصَابَ السُّنَّةَ،
 فَبَلَغَ ابْنَ الزُّبَيْرِ فَقَالَ: شَهِدْتُ الْعِيدَ مَعَ عُمَرَ فَصَنَعَ كَمَا صَنَعْتُ »

”عبداللہ بن زبیر رضی اللہ عنہما کے دور حکومت میں دو عیدیں (ایک دن) جمع ہوئیں تو انہوں نے (عید گاہ پہنچنے میں) تاخیر کی پھر (عید گاہ کی طرف) روانہ ہوئے، خطبہ دیا اور لمبا خطبہ ارشاد کیا، بعد ازاں نماز ادا کی اور جمعہ کیلئے نہ نکلے (نماز جمعہ کیلئے حاضر نہ ہونے پر) لوگوں نے انہیں معیوب ٹھہرایا، اور یہ بات ابن عباس رضی اللہ عنہما کو پہنچی تو انہوں نے کہا (ابن زبیر) نے سنت طریقہ اختیار کیا ہے۔ پھر ابن زبیر رضی اللہ عنہما کو یہ بات معلوم ہوئی تو انہوں نے کہا میں عمر رضی اللہ عنہ کے ہمراہ عید میں حاضر ہوا تو جیسے میں نے (نماز جمعہ کا اہتمام نہیں کیا) کیا انہوں نے بھی یہی

کیا تھا۔“

[نسائی ، کتاب صلاة العیدین ، باب الخصته فی التخلف عن الجمعة لمن شهدھا : ۱۵۹۳ - مصنف ابن ابی شیبہ : ۵۸۳۵ ، مستدرک حاکم ، ۱/۴۳۵ : ۱۰۹۷ صحیح ابن خزیمہ : ۱۴۶۵ "اسنادہ حسن"]

فقہ الحدیث:

جمعتہ المبارک کے دن عید ہو تو امام کا جمعہ نہ پڑھانا بھی جائز ہے جیسا کہ ”اصاب السنۃ“ (انہوں نے سنت طریقہ اختیار کیا ہے) کے الفاظ اور عمر بن خطاب اور عبداللہ بن زبیر رضی اللہ عنہما کا فعل اس کے جواز کی دلیل ہے۔

روز عید جمعہ نہ پڑھنے والے نماز ظہر ادا کریں گے:

اگر جمعتہ المبارک اور عید ایک دن یکجا ہوں تو نماز جمعہ پڑھنے اور ترک کرنے کی رخصت ہے البتہ جمعہ ترک کرنے والے نماز ظہر کا اہتمام کریں گے، دلائل حسب ذیل ہیں۔

۱۔ عورت، غلام، مسافر اور نابالغ بچے پر جمعہ واجب نہیں لیکن جمعہ ادا نہ کر سکنے کی صورت میں راجح قول کے مطابق نماز ظہر ادا کریں گے

سید سابق بیان کرتے ہیں: مذکورہ افراد پر جمعہ واجب نہیں بلکہ ان پر محض نماز ظہر واجب ہے اور ان میں سے جو شخص نماز جمعہ ادا کرے، اس کی نماز صحیح اور اس سے ظہر کی فرضیت ساقط ہو جاتی ہے۔ [فقہ السنہ، ۱/۲۸۷]

جب ان افراد پر جمعہ ساقط ہونے کی صورت میں نماز ظہر پڑھنا واجب ہے تو عید کے روز جمعہ کی فرضیت ساقط ہونے کی صورت میں بھی نماز ظہر پڑھنا واجب ہے کیونکہ جمعہ ظہر کا بدل ہے اور بدل ساقط ہونے کی صورت میں لامحالہ اصل فرض ظہر باقی رہتا ہے جسے ادا کرنا بہر حال ضروری ہے۔

۲۔ امیر صنعانی کہتے ہیں: یہ قول کہ جمعتہ المبارک کے دن نماز جمعہ اصل اور نماز ظہر جمعہ کا

بدل ہے مرجوح قول ہے بلکہ ظہر فرض اصلی ہے، جو معراج کی رات فرض ٹھہری تھی اور جمعہ کی فرضیت اس سے متاخر ہے پھر جب جمعہ فوت ہو جائے تو بالا جماع نماز ظہر واجب ٹھہرتی ہے۔

[سبل السلام، ۲/۴۶۸]

۳۔ الشیخ ابن باز کا فتویٰ:

فضیلۃ الشیخ عبدالعزیز بن باز رحمۃ اللہ علیہ بیان کرتے ہیں جو شخص نماز عید میں شریک ہو اس کے لئے جمعہ ترک کرنا اور گھر پر یا ان ساتھیوں کے ساتھ باجماعت نماز ظہر ادا کرنا مباح ہے جو عید میں حاضر ہوئے ہوں، البتہ اس کے لئے لوگوں کے ساتھ نماز جمعہ ادا کرنا افضل واکمل ہے پھر اگر وہ عید میں حاضر ہونے اور نماز عید ادا کرنے کے سبب نماز جمعہ چھوڑ دے تو اس پر کوئی گناہ نہیں، لیکن اس پر اکیلے یا باجماعت نماز ظہر پڑھنا لازم ہے۔

[مجموع فتاویٰ ابن باز، ۱۲/۲۸۳]

۴۔ الشیخ ابن عثیمین کا فتویٰ:

فضیلۃ الشیخ ابن عثیمین کا بیان ہے کہ جو شخص نماز عید میں حاضر ہو اسے نماز جمعہ میں حاضر نہ ہونے کی رخصت ہے لیکن اس پر نماز ظہر پڑھنا لازم ہے کیونکہ نماز ظہر فرض وقتی ہے، جسے ترک کرنا ممکن نہیں۔

[مجموع فتاویٰ و رسائل ابن عثیمین: ۱۶/۱۰۹]

وہ روایات جن سے استدلال کیا جاتا ہے کہ جمعہ کے روز عید ہو تو نماز ظہر ترک کی جاسکتی ہے

دلیل:

۱۔ عطاء بن ابی رباح رحمۃ اللہ علیہ بیان کرتے ہیں:

«اجتمع یوم جمعۃ و یوم فطر علی عهد ابن الزبیر فقال: عیدان

اجْتَمَعَا فِي يَوْمٍ وَاحِدٍ فَجَمَعَهُمَا جَمِيعًا، فَصَلَّا هُمَا رَكَعَتَيْنِ بُكْرَةً
لَمْ يَزِدْ عَلَيْهِمَا حَتَّى صَلَّى الْعَصْرَ»

”ابن زبیر رضی اللہ عنہما کے دور حکومت میں جمعہ اور عید الفطر ایک دن جمع ہوئے تو انہوں نے کہا: ایک دن دو عیدیں اکٹھی ہوئی ہیں لہذا انہوں نے دونوں (نماز عید اور نماز جمعہ) نمازیں جمع کیں اور بوقت صبح یہ دو نمازیں دو رکعت ادا کیں اور انہوں نے ان دو رکعت سے اضافی نماز نہ پڑھی حتیٰ کہ (اس کے بعد) نماز عصر (ہی) پڑھی۔“

[سنن أبو داؤد، کتاب الصلاة، باب اذا وافق يوم الجمعة يوم عيد: ۱۰۷۲ (اسنادہ حسن) یحییٰ بن خلف صدوق اور باقی راوی ثقہ ہیں]

فائدہ:

اس سند میں ابن جریج کا عنعنہ ہے، ابن جریج مدلس راوی ہیں اور یہ مسلم اصول ہے کہ مدلس کا عنعنہ صحت حدیث کیلئے قاصر ہے، لیکن اس حدیث میں ابن جریج کا عنعنہ قاصر نہیں، کیونکہ ابن جریج کا عطاء بن ابی رباح سے عنعنہ سماع پر محمول ہے۔

[دیکھئے ”التاریخ الكبير لابن ابی خيثمه ص: ۱۵۲، ۱۵۷، بحوالہ الفتح المبين في تحقيق طبقات المدلسين ص: ۵۶]

شوکانی کا استدلال:

شوکانی کہتے ہیں: اس حدیث کے ظہر معنی سے معلوم ہوتا ہے کہ ابن زبیر رضی اللہ عنہما نے نماز ظہر ادا نہیں کی تھی نیز یہ حدیث دلیل ہے کہ جب کسی جائز رخصت کی وجہ سے کسی سے جمعہ ساقط ہو جائے تو اس پر نماز ظہر پڑھنا واجب نہیں اور عطا کا بھی یہی مذہب ہے لیکن یہ استدلال کئی وجوہ سے باطل ہے۔

۱۔ امیر صنعانی لکھتے ہیں: اس روایت میں کہ ابن زبیر رضی اللہ عنہما نماز جمعہ کے لئے تشریف نہیں لائے تھے قطعی نص نہیں ہے کہ انہوں نے گھر پر نماز ظہر ادا نہیں کی تھی، لہذا بالجزم کہنا

کہ ابن زبیر رضی اللہ عنہما کا مذہب تھا کہ عید کے دن نماز عید ادا کرنے والے سے نماز ظہر ساقط ہو جاتی ہے۔ درست نہیں کیونکہ یہ احتمال موجود ہے کہ انہوں نے نماز ظہر گھر پر ادا کی ہو۔

[عون المعبود : ۲۶۹/۳]

اور صاحب عون المعبود بیان کرتے ہیں شوکانی کا استدلال باطل ہے اور اس بارے امیر صنعانی کا قول راجح ہے۔

[عون المعبود : ۲۷۰/۳]

۲۔ ”فَجَمَعَهُمَا جَمِيعًا فَصَلَّا هُمَا رَكْعَتَيْنِ“ ان الفاظ حدیث سے معلوم ہوتا ہے کہ عبد اللہ بن زبیر رضی اللہ عنہما نے ذاتی اجتہاد کی وجہ سے نماز عید کو موخر اور نماز جمعہ کو مقدم کیا اور دونوں نمازوں میں کئی چیزیں (خطبہ اور نماز) قدر مشترک ہونے کی وجہ سے دونوں نمازوں کو ایک قرار دیا اور دو رکعت نماز ہی کو دونوں نمازوں کی ادائیگی کیلئے کافی سمجھا اس اجتہاد کی وجہ سے نماز ظہر کا ترک کرنا ثابت نہیں ہوتا، بلکہ انہوں نے ذاتی رائے کی بدولت نماز جمعہ ادا کی تھی، لہذا اس کے بدل نماز ظہر ادا کرنے کی کیا ضرورت تھی، نماز ظہر تو وہ ادا کرے گا، جو نماز جمعہ ترک کرے گا، الفاظ حدیث اس مفہوم کی تائید کرتے ہیں۔

دلیل ۲:

حسن بصری بیان کرتے ہیں:

«اجْتَمَعَ عِيدَانِ عَلَيَّ عَهْدِ عَلِيٍّ فَصَلَّى أَحَدَهُمَا وَلَمْ يُصَلِّ الْآخَرَ»

”علی رضی اللہ عنہ کے عہد خلافت میں دو عیدیں جمع ہوئیں تو انہوں نے ایک نماز (عید)

پڑھی اور دوسری نماز (جمعہ) ادا نہ کی۔“

[احکام العیدین للفریابی : ۹۔ اسنادہ ضعیف]

اس حدیث میں قتادہ بن دعامہ سدوسی کا عنعنہ ہے اور قتادہ مدلس راوی ہیں۔

اگر ہلال عید کی اطلاع تیس رمضان کو زوال کے بعد موصول ہو تو؟

اگر عید الفطر کے چاند کی اطلاع تیس رمضان کو زوال آفتاب کے بعد موصول ہو تو اس دن کا روزہ ترک کر دیا جائے گا اور نماز عید اس سے اگلے دن ادا کی جائے گی کیونکہ نماز عید کا وقت طلوع آفتاب کے خوب روشن ہونے کے بعد سے لے کر زوال آفتاب تک ہے۔ شوکانی بیان کرتے ہیں کہ بحر میں ہے کہ نماز عید کا وقت طلوع آفتاب کے بعد سے لے کر زوال آفتاب تک ہے اور اس بارے علماء کا کوئی اختلاف نہیں۔

[نیل الاوطار، ۳/۳۱۰]

ابن قدامہ حنبلی کہتے ہیں:

« إِذَا لَمْ يَعْلَمْ بِيَوْمِ الْعِيدِ إِلَّا بَعْدَ زَوَالِ الشَّمْسِ خَرَجَ مِنَ الْغَدِ ، وَهُوَ قَوْلُ الْأَوْزَاعِيِّ ، وَالثَّوْرِيِّ ، وَاسْحَاقَ وَابْنِ الْمُنْذِرِ وَصَوَّبَهُ الْخَطَّابِيُّ »

”جب امام کو روز عید کا علم تیس رمضان کو زوال آفتاب کے بعد ہو تو وہ اگلے دن نماز عید کیلئے عید گاہ کا رخ کرے اوزاعی، ثوری، اسحاق بن راہویہ اور ابن منذر کا یہی موقف ہے اور خطابی نے اسے راجح قرار دیا ہے۔“
اس موقف کی دلیل آئندہ روایات ہیں۔

۱۔ ربعی بن حراش رضی اللہ عنہ سے روایت ہے کہ نبی صلی اللہ علیہ وسلم کے صحابی نے بیان کیا:

« إِخْتَلَفَ النَّاسُ فِي آخِرِ يَوْمٍ مِنْ رَمَضَانَ ، فَقَدِمَ أَعْرَابِيَانِ فَشَهِدَا عِنْدَ النَّبِيِّ صَلَّى اللَّهُ عَلَيْهِ وَسَلَّمَ بِاللَّهِ لِأَهْلِ الْهَيْلِ أَمْسِ ، عَشِيَّةً ، فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ النَّاسَ ، أَنْ يُفْطِرُوا ، وَأَنْ يَغْدُوا إِلَى مُصَلَّاهُمْ »

”رمضان المبارک کے آخری روز لوگوں میں (رویت ہلال کے بارے) اختلاف

پیدا ہوا اور نبی ﷺ کے پاس دو دیہاتیوں نے اللہ کی قسم کھا کر گواہی دی کہ گزشتہ کل شام کے وقت انہوں نے واقعی چاند دیکھا ہے (اس پر) رسول اللہ صلی اللہ علیہ وسلم نے لوگوں کو حکم دیا کہ وہ روزہ توڑ دیں اور (کل) صبح سویرے اپنی عید گاہ کی طرف چل دیں۔“

[سنن أبوداؤد ، کتاب الصیام ، باب شهادة الرجلین علی رؤیة هلال شوال : ۳۳۳۹ ، بیہقی ، ۴/۲۵۰ ، ”اسنادہ صحیح“]

۲۔ ابوعمیر بن انس رضی اللہ عنہ اپنے چچاؤں سے بیان کرتے ہیں، جو اصحاب نبی تھے کہ: «أَنَّ رَكْبًا حَاوُوا إِلَى النَّبِيِّ صَلَّى اللَّهُ عَلَيْهِ وَسَلَّمَ يَشْهَدُونَ أَنَّهُمْ رَأَوْا الْهَيْلَالَ بِالْأَمْسِ فَأَمَرَهُمْ أَنْ يُفْطِرُوا، وَإِذَا أَصْبَحُوا بَعْدُوا إِلَى مُصَلَّاهُمْ»

”ایک قافلہ نبی ﷺ کی خدمت میں حاضر ہوا اور انہوں نے گواہی دی کہ بلاشبہ انہوں نے گزشتہ کل (عید کا) چاند دیکھا ہے سو آپ ﷺ نے لوگوں کو حکم دیا کہ وہ روزہ ترک کر دیں اور جب صبح ہو تو علی الصبح اپنی عید گاہ کا رخ کریں۔“

[أبو داؤد ، کتاب الصلاة ، باب اذالم یخرج الامام للعيد من یومه یخرج من الغد : ۱۱۵۷ ، نسائی ، کتاب صلاة العیدین ، باب الخروج الی العیدین من الغد : ۱۵۵۸ - ابن ماجہ کتاب الصیام ، باب ماجاء فی الشهادة علی رؤیة الهلال : ۱۶۵۳ - مسند أحمد : ۵/۵۸ - سنن بیہقی : ۳/۳۱۶ ، اسنادہ صحیح]

ان روایات میں اگرچہ یہ وضاحت نہیں کہ ہلال عید دیکھنے والوں نے زوال آفتاب سے قبل گواہی دی تھی یا بعد میں، لیکن آئندہ روایت میں صراحت ہے کہ انہوں نے چاند دیکھنے کی اطلاع دن کے آخری حصے میں کی تھی۔

ابوعمیر بن انس رضی اللہ عنہ سے روایت ہے کہ میرے چچاؤں نے بیان کیا، جو اصحاب نبی

ہیں کہ

« غَمَّ عَلَيْنَا هَيْلَالَ شَوَّالٍ فَأَصْبَحْنَا صِيَامًا، فَجَاءَ رَكْبٌ مِنْ آخِرِ

النَّهَارِ فَشَاهِدُوا عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُمْ رَأَوْا
الْهَيْلَالَ بِالْأَمْسِ، فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُفْطَرُوا
مِنْ يَوْمِهِمْ، وَأَنْ يَخْرُجُوا لِعِيدِهِمْ مِنَ الْغَدِ»

”بادل یا کبر کی وجہ سے ہمیں (اتیس رمضان کی رات) ہلال عید دکھائی نہ دیا تو
(اگلے دن) صبح ہم حالت روزہ سے تھے، پھر دن کے آخری حصہ میں مسافروں
کی ایک جماعت آئی اور انہوں نے رسول اللہ ﷺ کے پاس گواہی دی کہ
بالیقین انہوں نے گزشتہ کل ہلال عید دیکھا ہے (یہ سن کر) رسول اللہ ﷺ نے
لوگوں کو حکم دیا کہ وہ اس دن کا روزہ توڑ دیں اور آئندہ کل نماز عید کیلئے روانہ
ہوں۔“

[مسند أحمد : ۵۸/۵ - ابن ماجہ، کتاب الصیام، باب ماجاء فی الشهادة علی
رؤية الهلال : ۱۶۵۳ - بیہقی، ۳/۱۶۶، ”إسناده صحيح“]

فوائد:

- ۱۔ اگر عید کے دن زوال آفتاب سے قبل ہلال عید کے طلوع ہونے کی مصدقہ اطلاع
موصول ہو تو نماز عید کا اہتمام اسی دن کیا جائے گا، کیونکہ نماز عید کا وقت زوال آفتاب
تک ہے، سو بلا عذر وقت سے نماز کی تاخیر درست نہیں۔
- ۲۔ رویت ہلال عید کی اطلاع عید کے روز زوال آفتاب کے بعد موصول ہو تو نماز عید اس
سے اگلے روز ادا کی جائے گی۔
- ۳۔ ہلال عید دیکھنے والوں کی ذمہ داری ہے کہ وہ رویت ہلال کی اطلاع حاکم وقت تک
پہنچائیں۔

نماز عید کی قضاء کا بیان:

چونکہ نماز عید فرض عین ہے ”تفصیل کیلئے دیکھے عنوان ”نماز عید فرض عین ہے“ ص: ۱۱

سو باعذر یا بلاعذر نماز عید فوت ہونے کی صورت میں اس کی قضاء لازم ہے اور جب تک یہ فرض ادا نہ کیا جائے اس کی فرضیت ساقط نہیں ہوتی۔

نماز عید چھوٹنے کی صورت میں کتنی رکعت نماز ادا کی جائے:

نماز عید فوت ہونے کی صورت میں دو رکعت نماز پڑھی جائے گی، کیونکہ نماز عید دراصل دو رکعت ہی ہے اور یہ کسی اور نماز سے بدل بھی نہیں، لہذا قضا کی صورت میں اصل ہیئت ہی معتبر ہوگی، اس کے دلائل درج ذیل ہیں۔

۱۔ عمر بن خطاب رضی اللہ عنہ سے روایت ہے وہ بیان کرتے ہیں:

« صَلَاةُ السَّفَرِ رَكْعَتَانِ، وَصَلَاةُ الْجُمُعَةِ رَكْعَتَانِ، وَالْفِطْرُ وَالْأَضْحَى رَكْعَتَانِ، تَمَامٌ غَيْرُ قَصْرٍ عَلَى لِسَانِ مُحَمَّدٍ صَلَّى اللَّهُ عَلَيْهِ وَسَلَّمَ »

”محمد صلی اللہ علیہ وسلم کے زبانی، سفر، جمعہ، عید الفطر اور عید الاضحیٰ کی مکمل اور بلاقصر نماز دو دو رکعت ہے۔“

[سنن ابن ماجہ، کتاب الصلاة، باب تقصیر الصلاة فی السفر: ۱۰۶۴، صحیح ابن خزیمہ: ۱۴۲۵۔ بیہقی: ۱۹۹/۳: ”إسناده حسن“]

فقہ الحدیث:

۱۔ عید الفطر اور عید الاضحیٰ کی مکمل اور بلاقصر نماز دو، دو رکعت ہے نیز یہ نماز کسی اور نماز (یعنی چار رکعت نماز) سے بدل بھی نہیں لہذا قضا کی صورت میں دو رکعت نماز ہی پڑھی جائے گی۔

۲۔ نماز عیدین کو نماز جمعہ پر قیاس کرنا صحیح نہیں، کیونکہ جمعہ ظہر سے بدل ہے اور جمعہ فوت ہونے کی صورت میں اصل نماز ظہر کا التزام کیا جائے گا، جب کہ نماز عیدین میں یہ صورت ناپید ہے، لہذا قضا کی صورت میں نماز عیدین کو نماز جمعہ پر قیاس کرنا باطل ہے۔

مزید دلائل:

۱۔ عطاء بن ابی رباح بیان کرتے ہیں: «إِذَا فَاتَهُ الْعِيدُ صَلَّى رَكْعَتَيْنِ»
جب کسی شخص کی نماز عید فوت ہو تو وہ (بطور قضا) دو رکعت نماز پڑھے۔

[صحیح بخاری، کتاب العیدین، تحت باب، اذافاته العید یصلی رکعتین، مصنف

ابن ابی شیبہ: ۵۸۰۱۔ إسناده صحیح]

صحیح بخاری میں یہ روایت معلق منقول ہے لیکن مصنف ابن ابی شیبہ میں یہ روایت باسند

صحیح مذکور ہے نیز ابن جریج کا عطاء سے عنعنہ سماع پر محمول ہے۔

۲۔ ربیع بن عبد اللہ بن خطاف سے روایت ہے کہ حسن بصری رضی اللہ عنہ نے بیان کیا:

«يُصَلِّي مِثْلَ صَلَاةِ الْإِمَامِ»

”جس کی نماز عید فوت ہو جائے، وہ امام کی نماز کی مثل (یعنی دو رکعت) نماز ادا کرے گا۔“

[مصنف ابن ابی شیبہ: ۵۸۰۶۔ إسناده حسن۔ ربیع بن عبد اللہ بن خطاف

صدوق راوی ہے]

۳۔ ابن قدامہ لکھتے ہیں ابراہیم نخعی، مالک، شافعی، ابو ثور اور ابن منذر بھی اس موقف کے

قائل ہیں ”کہ نماز عید فوت ہونے کی صورت میں دو رکعت نماز ہی پڑھی جائے گی“

اور قضا میں اس لئے دو رکعت نماز پڑھی جائے گی، کیونکہ یہ قضا نماز ہے اور باقی تمام

نمازوں کی طرح نماز عید فوت ہونے کی صورت میں عید کی قضا نماز بھی نماز عید کی

اصل صورت پر ادا کی جائے گی۔ [المغنی مع الشرح الكبير، ۲/۲۴۴]

نماز عید کی قضا میں چار رکعت نماز پڑھنا غیر مسنون ہے:

امام احمد اور سفیان ثوری کا موقف ہے کہ جس کی نماز عید فوت ہو وہ بطور قضا چار رکعت

نماز ادا کرے۔ [سبل السلام: ۲/۴۹۱]

یہ موقف ضعیف ہے کیونکہ اس بارے کوئی مرفوع حدیث ثابت نہیں ہے لہذا نماز عید

فوت ہونے کی صورت میں چار رکعت نماز پڑھنا مشروع نہیں۔ نیز عبداللہ بن مسعود رضی اللہ عنہ سے منقول درج ذیل آثار ضعیف ہیں:

شععی بیان کرتے ہیں کہ ابن مسعود رضی اللہ عنہ نے ارشاد کیا:

«مَنْ فَاتَتْهُ الصَّلَاةُ يَوْمَ الْعِيدِ فَلْيُصَلِّ أَرْبَعًا»

”جس شخص سے نماز عید فوت ہو وہ چار رکعت نماز ادا کرے۔“

[مصنف عبدالرزاق: ۵۷۱۳۔ احکام العیدین للفریبانی: ۱۳۶۔ مصنف ابن ابی شیبہ:

۵۷۹۸۔ ارواء الغلیل، ۱۲۱/۳۔ ”إسناده ضعيف“]

مصنف ابن ابی شیبہ اور مصنف عبدالرزاق میں سفیان ثوری کی تدلیس ہے احکام العیدین میں اس کے درجے کے راوی ہشیم بن بشیر واسطی کی تدلیس ہے اور شععی کا ابن مسعود رضی اللہ عنہ سے سماع ثابت نہیں، لہذا تدلیس اور انقطاع کی وجہ سے یہ روایت ضعیف ہے۔

۲۔ مسروق رضی اللہ عنہ سے روایت ہے کہ عبداللہ بن مسعود رضی اللہ عنہ نے بیان کیا:

«مَنْ فَاتَتْهُ الْعِيدُ فَلْيُصَلِّ أَرْبَعًا»

”جس کی نماز عید چھوٹ جائے وہ چار رکعت نماز پڑھے۔“

[مصنف ابن ابی شیبہ: ۵۷۹۹ ”اسناده ضعيف“]

اس سند میں ہشیم بن بشیر اور حفص بن غیاث کی تدلیس ہے اور حجاج بن ارطاہ ضعیف مدلس راوی ہے۔

نماز عید فوت ہونے کی صورت میں اکیلے اور باجماعت نماز پڑھنا دونوں طریقے درست ہیں:

نماز عید فوت ہونے کی صورت قضاے نماز کیلئے فرداً فرداً اور باجماعت نماز پڑھنا دونوں صورتیں جائز ہیں، ابن قدامہ حنبلی کہتے ہیں: نماز عید سے پیچھے رہ جانے والے شخص کو اختیار ہے چاہے تو اکیلا نماز پڑھے اور چاہے تو باجماعت نماز کا اہتمام کرے۔

[المغنی مع الشرح الکبیر: ۲/۲۴۴]

البتہ باجماعت نماز کا اہتمام کرنا افضل ہے کیونکہ باجماعت نماز پڑھنے کا ثواب تنہا نماز پڑھنے سے ستائیس گنا زیادہ ہے۔

[بخاری: ۶۴۵، مسلم: ۶۵۰]

پھر وہ جہاں چاہے نماز پڑھ سکتا ہے، ابن قدامہ بیان کرتے ہیں: ابو عبد اللہ سے سوال ہوا کہ نماز عید سے پیچھے رہ جانے والا کہاں نماز پڑھے؟ انہوں نے کہا! چاہے تو عید گاہ چلا جائے اور چاہے تو کہیں بھی ادا کر لے، (اس کی نماز ہو جائے گی)

[المغنی لابن قدامہ مع الشرح الكبير: ۲/۲۴۴]

عیدین کے دنوں میں روزہ رکھنا حرام ہے:

چونکہ عیدین کے دن خوشی و فرحت کے اظہار اور کھانے پینے کے دن ہیں اس لئے ان دو دنوں میں فرض، نفل اور نذر نیز کسی بھی قسم کا روزہ رکھنا حرام ہے۔

۱۔ ابو عبید مولیٰ ابن ازہر بیان کرتے ہیں:

« شَهِدْتُ الْعِيدَ مَعَ عُمَرَ بْنِ الْخَطَّابِ رَضِيَ اللَّهُ عَنْهُ فَقَالَ: هَذَا يَوْمَانِ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ صِيَامِهِمَا، يَوْمَ فِطْرِكُمْ مِنْ صِيَامِكُمْ، وَالْيَوْمِ الْآخِرُ تَأْكُلُونَ فِيهِ مِنْ نُسُكِكُمْ »

”میں عمر بن خطاب رضی اللہ عنہ کے ساتھ عید میں حاضر ہوا تو انہوں نے کہا:

رسول اللہ ﷺ نے ان دو دنوں کے روزہ سے منع فرمایا ہے۔ یعنی:

۱۔ تمہارے روزہ ترک کرنے (عید الفطر) کے دن۔

۲۔ دوسرا وہ دن (عید الاضحیٰ) جس میں تم اپنی قربانیوں کا گوشت تناول کرتے ہو۔

[صحیح بخاری، کتاب الصوم، باب صوم یوم الفطر: ۱۹۹۰۔ مسلم، کتاب

الصیام، باب تحریم صوم یومی العیدین، ۱۱۳۷۔ أبو داؤد، کتاب الصیام باب فی

صوم العیدین: ۲۴۱۶۔ جامع ترمذی، کتاب الصوم، باب ماجاء فی کراہیة الصوم

یوم الفطر و یوم النحر: ۷۷۱]

۲۔ ابو سعید خدری رضی اللہ عنہ سے روایت ہے، وہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ صِيَامِ يَوْمَيْنِ: يَوْمِ الْفِطْرِ وَيَوْمِ النَّحْرِ»

”بلاشبہ رسول اللہ ﷺ نے عید الفطر اور یوم نحر دو دنوں کے روزے سے منع فرمایا ہے۔“

[صحیح بخاری، کتاب الصوم، باب صوم یوم الفطر: ۱۹۹۱ - صحیح مسلم، کتاب الصیام، باب تحریم صوم یومی العیدین: ۸۲۷ - سنن أبو داؤد، کتاب الصوم، باب: فی صوم العیدین: ۲۴۱۷ - جامع ترمذی، کتاب الصوم، باب ما جاء فی کراهیة الصوم یوم الفطر و یوم النحر: ۷۷۲]

۳- ابو ہریرہ رضی اللہ عنہ سے مروی ہے، وہ بیان کرتے ہیں:

«أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ صِيَامِ يَوْمَيْنِ: يَوْمِ الْأَضْحَى وَيَوْمِ الْفِطْرِ»

”یقیناً رسول اللہ ﷺ نے دو دنوں یعنی عید الاضحیٰ کے دن اور عید الفطر کے دن کے روزہ سے منع کیا ہے۔“

[صحیح مسلم، کتاب الصیام، باب تحریم صوم یومی العیدین: ۱۱۳۸ - نیز یہی روایت عائشہ رضی اللہ عنہا سے بھی منقول ہے: مسلم ۱۱۴۰]

فوائد:

۱- حافظ ابن حجر بیان کرتے (ان احادیث کی رو سے) عیدین کے دو دنوں میں روزہ رکھنا حرام ہے خواہ یہ روزے نذر، کفارہ، نفل، قضاء اور حج تمتع ہی کے ہوں یہ عمل بالاجماع حرام ہے۔ [فتح الباری، ۲/۳۰۴]

۲- امام نووی رقم طراز ہیں: علماء کا ان دنوں ”عید الفطر اور عید الاضحیٰ“ کے روزوں کی حرمت پر اجماع ہے، خواہ ان دنوں میں روزہ رکھنے والا، نذر، نفل، کفارہ، یا کوئی اور روزہ رکھے ان دو دنوں میں ہر حالت میں روزہ رکھنا حرام ہے۔

پھر اگر کوئی شخص عمدًا ان معین دو دنوں کے روزے کی نذر مانے (تو اس کی نذر واقع ہوگی) اس بارے شافعی اور جمہور علماء کا موقف ہے کہ نہ ایسے شخص کی نذر منعقد ہوگی، اور نہ اس پر ان دو دنوں کے روزوں کی قضا لازم آئے گی اور ابوحنیفہ کہتے ہیں، اس کی نذر بھی واقع ہوگی اور اس پر ان روزوں کی قضا بھی لازم آئے گی۔ نیز ابوحنیفہ کہتے ہیں اگر کوئی شخص ان دو دنوں کے روزے رکھ لے تو اس کی نذر پوری ہو جائے گی لیکن باقی تمام علماء ابوحنیفہ کے مخالف ہیں (اور جمہور علماء کا مذہب ہی راجح ہے) [شرح النووی، ۸۴/۱۴]

عیدین کے روزہ کی ممانعت کی حکمت:

علامہ شوکانی رحمۃ اللہ علیہ کہتے ہیں: عیدین کے روزوں کی ممانعت کی حکمت یہ ہے کہ ان دو دنوں میں روزہ رکھنا بندوں کا اللہ تعالیٰ کی ضیافت سے اعراض ہے جو اس نے اپنے بندوں کیلئے تیار کی ہے۔ [نبیل الأوطار ۴/۲۷۸]

www.ircpk.com

